
अकादेमीचे वतीन 


गोवा कोंकणी अकादेमीची [986 ह्या वर्सा अधिकृत स्थापना 
जायत साकून अकादेमीन लोकवेदाच्या जतनाच्या आनी संशोधनाच्या 
कार्याचेर भर दिल्ली आसा. सुरवेक डॉ. मनोहरराय सरदेसाय हांच्या 
मुखेलपणा खाला लोकवेद विभाग स्थापन करून गोंयच्या गांवा-गांवांनी 
जावपी जात्रा-फेस्तांचें दस्तावेजीकरण केल्लें आसा. ह्याच काळार 
अकादेमीन दोन उमेदवारांक म्हैसूर विद्यापिठांत धाडून लोकवेदाचें शास्त्रीय 
पदूदतीन संकलन आनी वर्गीकरण करपाचें प्रशिक्षणय दिल्लें आसा. डॉ. 
जयंती नायक ते मदली एक उमेदवार. तिणें लोकवेदाची एका वर्साची 
पदव्युत्तर पदविका घेतल्या तर बाय पुष्पलता कासकर हिणें लोकवेदाची 
दोन बाँची पदव्युत्तर पदवी घेतल्या. 
डॉ. जयंती नायक ही म्हैसूर विद्यापिठांतल्यान पदविका घेवन 
गोबा कोंकणी अकादेमींत लोकवेद विभागांत रुजू जाली. सुरवेक डॉ. 
सरदेसाय हांच्या मार्गदर्शनाखाला तिणें हें सकलन-सवर्धनाचें काम सुरू 
केलें. फुडें अकादेमीचे मांडावळींत बदल जालो आनी अकादेमीन नेमिल्ले 
लोकवेद समितीचे मान्यतायेन तिणें हें काम स्वतंत्ररितीन फुडें व्हेलें. 
मुळांत संशोधकीय नदर आनी निरिक्षणाचे गूण आंगांत आशिल्ल्यान आनी 
कोंकणींतली एक सर्जनशील लेखिका आशिल्ल्यान डॉ. जयंती नायक 
गोंयच्या तळा-गाळांत भोंबन, दिसपट्टे नानपश्चात जातले लोकवेदाचे 
कितके तरी प्रकार संकलन करूक पावली. लोकवेदाचो वावार फक्त 

_नोकरेचो भाग इतकी मर्यादा घालून न घेतां जयंतीबायन एक ध्येय म्हण 
स्विकारून, आपल्या फावत्या वेळांतय तो केल्लो आसा, हाका लागून 
लोकवेदाचो एक मोलदीक ठेवो आज अभ्यासकांक उपलब्ध जाल्लो 
आसा. 

जयंतीबायन संकलन केल्ल्या लोकगितां - लोककाणयां मदलो 
कांय वांटो हे आदीं अकादेमीन पुस्तक रुपान छापून हाडला.आज 
अभ्यसकांक ताचो भोव उपेग जाता. फकत संकलन करून ती रावली 
ना तर जे प्रकार मेळळे, तांचो तिणें खोलायेन अभ्यास केला, तांच्या 
मुळां-ताळां संबंदी शास्त्रीय परिमाणांच्या आदारार निश्कर्शय काडल्यात 
आनी कोंकणी लोकसस्कृतायेचे एक आगळें चित्र समाजामुखार दवरलां. 

ह्या सग्रहांत लोकवेदासबंदी वट्ट अकरा सोदनिबंद आस्पावल्यात. 
ह्या निबंदांनी सोद मुल्यां आसात. खोलांत वचून आनी तर्कनिश्ठ नदरेन 
संशोधिकेन आपल्या विशयाची मांडणी केल्ली आसा आनी मतां मांडिल्लीं 
आसात. ते खातीर हो निबंध अभ्यासकां खातीर एक म्हत्वाचो संदर्भ 
ग्रंथ थारतलो. 

गोंयच्या तळा-गाळांत आजय जायतो लोकवेद शिंपडून आसा, 
तो संकलीत जावचो, तेच बरोबर नवे पिळगेक लोकवेदाच्या अभ्यास 
क्षेत्रांत येबंक उत्तेजन मेळचें ह्या उद्देशान गोवा कोंकणी अकादेमीन 
'लोकवेद संशोधनवृत्ती' आनी 'लोकवेद अभ्यास प्रकल्प” तसेंच 'लोकवेद 
पुस्तक प्रकाशन ह्यो येवजण्यो चालीक लायिल्ल्यो आसात. अकादेमी 
लोकवेदाच्यो कार्याशाळा घेबंकय अर्थीक पालव दिता. अभ्यासकांनी 
ह्या येबजण्यांचो लाब घेवन लोकवेदाच्या क्षेत्रांक योगदान दिवचें. 


सुरेश गुंडू आमोणकार 
अध्यक्ष, 


गोवा कोंकणी अकादेमी 
7 ऑगस्ट 2079 

मनोगत 


संवसारीक मळाचेर एक स्वतंत्र अभ्यासशाखा म्हण लोकवेदाच्या 
बाबराक सुरवात जाली ती एकुणीसाव्या शतमानांत, ते आरद Popular 
ntiquity वा Popular Literature ह्या नांवान ह्या विशयाचो कांय वावर 
जाल्लो आसा. तशें पळोवंक गेल्यार भारतांत लोकवेदाच्या वाबराक 
खूब पुर्विल्ल्या काळार सुरवात जाल्ली. वररुची, गुणाढ्य, महिदास 
ऐतरेय, मार्कडेय, व्यासपुत्र शुक, विष्णु शर्मा अशीं जायतीं नांवां भारतांत 
पारंपारीक कथांचे संग्राहक म्हण प्रसिध्द आसात. प्राचीन काळार वेव्हार 
गिन्यान शिकोवपी, नीत-अनितीची जाण करून दिवपी, विवेकपुर्ण आनी 
चतुरायेन भरिल्ल्या लोकांचे जिबेर घोळपी कांय कथांचे तांणी सकलन 
करून तांकां मूळ भाशेंतल्यान सस्कृत भाशेंत हाडून ग्रंथ रुप दिलें. पंचतंत्र, 
कथासरित्सागर, हितोपदेश, वेताळ-पंचविशी, सिंहासन बत्तीशी, शूक 
बहात्तरी ह्या सारक्या ग्रंथाचो हे वळेरेंत आस्पाव करू येता. मात भारतांत 
स्वतंत्र ज्ञानशाखा हे नदरेंतल्यान वावराक सुरवात जाली ती एकोणिसाव्या 
शतमानाच्या दुसर्‍या दसकांत. ब्रिटीश सरकाराच्या अधिकारी आनी 
धर्मप्रचारकांनी ह्या वावराची बुन्याद घातली. तांचेकडल्यान उर्बा घेवन 
मागीर भारतीय अभ्यासक आनी विव्दानांनी ह्या क्षेत्रांत पावल दवरलें 

आनी मोठो वावर ह्या क्षेत्रांत जालो. 
गोंयच्या आनी पर्यायान कोंकणी लोकवेदाच्या वावराचें मुळावन 
विसाव्या शतमानाचे सुरवेक पडलें. लोकांचे जिबेर घोळणुकेंत आशिल्ली 

लोकगितां, लोककाणयो, म्हण्ण्यो बी पुंजावन त्यो वेग-वेगळ्या 
नेमाळ्यांतल्यान लेखरुप वा संग्रह रुप उजवाडावपाचो वावर कांय जाणांनी 
केला. कोंकणी लोकवेद विशयावेलें पयलें पुस्तक वा संग्रह मेळटा तो 
नामनेचे भासशास्त्री मोशीन्योर सेबास्तीयांव रोदोल्फ दाल्गाद हांचो. 
]922 वर्सा तांणी कोंकणी म्हणींचो संग्रह पोर्तुगीज भाशेंत तयार करून 
तो Florilegio de Poverbios Concanis ह्या नावान उजवाडायलो. ते 
धर्मप्रचारक आशिल्ले. 

922 ते 96 मेरेन जायत्या मानेस्तांनी लोकवेदाचो वावर केला, 
पूण ह्या वावराक गती आयली ती गोंय मुक्ती उपरांत. लोकवेदाच्या 
संकलनाच्या पुस्तकां वांगडाच, ताचें विश्लेशण करून बरयिल्ली पुस्तकांय 
ह्या काळांत प्रसिध्द जालीं. 986 वर्सा गोवा कोंकणी अकादेमीची 
स्थापना जातकच , लोकवेद वावराखातीर खास प्रशिक्षीत केल्ल्या 
सोदवाबुरप्यांक अकादेमीन गोंयच्या तळा -गाळांत धाडून लोकवेदाच्या 
सर्वांगी प्रकारांचें डोक्युमेंटेशन आनी संकलन करपाचो प्रकल्प चालीक 
लायलो. तेच बरोबर ह्या वावरांतल्यान तयार जाल्लीं पुस्तकाय प्रसिध्द 
करपाचो वावर सुरू केलो. हाका लागून गोंयच्या लोकवेदाचे विपूल 
अशें संकलन जावंक पावलें, शास्त्रीय पद्दतीन मांडावळ आनी विश्लेशण 
केल्लीं बरींच पुस्तकां उजवाडाक येवंक पावली. नोंद करपा सारकी 
गजाल म्हणल्यार लोकवेद जरी कोंकणी भाशेंत लोकांचे जिबेर आसलो 
तरी आदीं जाल्लो बरोच वावर मराठी, इंग्लीश बी भासांनी उजवाडाक 
आयिल्लो, पूण अकादेमीन कोंकणी लोकबेद , कोंकणी भाशेंत वा कोंकणी 
भाशेंत बरयिल्ल्या निवेदनावरवीं प्रसिध्द करपाचेर भर दिली, जाका 
लागून कोंकणी सरस्पतीच्या भांडारांतलें लोकवेद विशयाचें दालन समृध्द 
जावंक पावलें. आज विद्यापीठ थराचेर लोकवेदाचो अभ्यास जाता आनी 
राष्ट्रीय- अंतरराष्ट्रीय परिसंवादांनी कोंकणी लोकवेदाचेर चर्चा तशेंच प्रबंध 
मडन जाता हिवय कोंकणी लोकवेद अभ्यास क्षेत्रांची एक जमेची बाजू. 

व. देश-विदेशांतल्या लोकवेदा बाबतींत सुरवेच्या काळार जे घडलें 
तें कोंकणी लोकवेदाच्या अभ्यासाचे बाबतींतय घडलें. मौखीक परंपरेन 

लोकांमदीं घोळणुकेंत आशिल्लीं लोकगितां, लोककाणयो, म्हण्ण्यो, 
उमाणी आनी वाक्प्रचार म्हणल्यारच लोकवेद अशें मानून ह्या प्रकारांच्या 
संकलनाचो आनी अभ्यासाचो वावर सुरवेच्या काळार जालो, आज 
मात संवसारीक मळार लोकवेद विव्दानांनी मानून घेतिल्ली लोकवेद 
संकल्पनेची व्यापकताय कोंकणी विव्दानांनीय मानून घेतल्या आनी 
मनीस जिणेसंबदीत ज्या ज्या आंगांतल्यान लोकमन प्रदर्शीत जाता त्या 
सगळ्यांचो अभ्यास लोकवेद ज्ञानशाखेखाला जाता. म्हणजेच लोकवेद 
अभ्यासा खाला पुराय लोकजिणेचो अभ्यास जाता. फाटल्या तीन दसकांत 
कोंकणी भाशेंत वा इंग्लीश, मराठी, तशेंच हिन्दी भाशेंतय प्रसिध्द 
जाल्ल्या कोंकणी लोकवेद संबंदीच्या ग्रंथ-पुस्तकांचो नियाळ घेतल्यार 
तांची सत्यताय येता. 
लोकवेद हो आज भोव चर्चीत विशय जाल्लो आसा. एक स्वतंत्र 
ज्ञानशाखा हे नदरेन आज ताचो अभ्यास जाताच पूण समाजशास्त्र, 
मानववंशशास्त्र, इतिहास, साहित्य ह्या विशयाचो अभ्यासय ताच्या 
अभ्यासा बगर परिपुर्ण जायना. ते खातीर लोकवेदाची वेग-वेगळ्या 
थराचेर आज चर्चा आनी अभ्यास जाता. ह्या अभ्यासांतल्यान समाज, 
संस्कृती, भास हांचे लोकवेदाकडलें नातें सुस्पश्ट जाता. 
फाटलीं तीन दसकां हांव कोंकणी लोकवेदाच्या अभ्यास क्षेत्रांत 
कार्यरत आसा. लोकवेदाच्या विपूल संकलना बरोबरच हांवें ताचें 
विश्लेशणय केलां. राज्य आनी राष्ट्रीय पावंड्यावेल्या वेग-वेगळ्या 
परिसवादांत म्हज्या ह्या अभ्यासाचे निकश मांडल्यांत. म्हजो पीएच्‌. डी. 
प्रबंध हो त्या अभ्यासाचें एक व्हड प्रमाण, हांव समाजशास्त्राचे विद्यार्थी. 
सांस्कृतीक मानववंशशास्त्र हो म्हजो आवडीचो विशय. ते नदरेन लोकवेद 
अभ्यासपाची म्हजी नदरूय समाजशास्त्रीय आनी सांस्कृतीक. म्हज्या 
भौतेक वावरांतल्यान हावें कोंकणी समाजाचीं रचना, ताचे हेर समाजा 
कड़ले संबंद , ताचीं सांस्कृतीक मुळां आदी जाणून घेवपाचो यत्न केला. 
ह्या पुस्तकांत बट्ट अकरा संशोधनपर निबंध आसात. हांतले कांय 
परिसंवादांनी मांडिल्ले तर कांय खास नेमाळ्यां खातीर बरयिल्ले. ताका 

लागून कांय विचारांची पुनरावृत्ती जावूं येता, पूण हें अपरिहार्य आसा. 
लोकवेदाच्या कांय म्हत्वपुर्ण आंगाचो विमर्श वा उहापोह ह्या निबंदांनी 
आसा. हो संग्रह अभ्यासकां खातीर म्हत्वाचो संदर्भ ग्रंथ थारतलो अशी 
आस्त आसा. 

गोबा कोंकणी अकादेमीन हें पुस्तक उजवाडावपाची जबाबदारी 
घेतली देखून अकादेमीक मनापासून दिनवास. 


- डॉ. जयंती नायक 

गोड्डें रामायण आनी 
रणमालें : एक तुळनात्मक अभ्यास 


'रामायण' म्हणल्यार इक्ष्वाकू कुळांतल्या दशरथपुत्र रामाची 
वा रामचद्राची जिवन कथा. भारतीय आदर्शाचे आनी मुल्ल्यांचें भोव 
प्रभावी कथानक म्हण आज हे कथेकडेन पळयतात. फाटल्या शेंकड्यानी 
वर्सांसावन हे कथेन भारतीय समाजमनाचेर आपलो प्रभाव घातिल्लो 
आसा. केन्ना काणी, केन्ना गीत, केन्ना नाटक, केन्ना चित्र तर केन्ना 
पाशाण शिल्प जावन ही कथा भारतीय समाजांत वावुरता. सुरवेक 
अविकसीत अशा लोकतत्राच्या आदारान ही कथा समाजात वावुरली, 
जाल्यार आज ही कथा अत्याधुनीक अशा तत्रसाधनांच्या माध्यमातल्यान 
समाजा मुखार येत आसा. 

भारतीय समाजाचो एक भाग आशिल्ल्या कोंकणी समाजातय 
रामायण वा रामकथा आसा. “लोकपरंपरा आनी लिखीत परंपरा अशा 
दोन परंपरांतल्यान ती कोंकणी समाजात घोळटना दिसता. लोकपरपरेंत 
ती होंबयो, जती, चौरंगी, काणयो, नाटक, चित्र, शिल्प अशा रुपांत 
मेळटा जाल्यार लिखीत परपरेंत ती गद्य आनी पद्य अशा दोन साहित्य 
प्रकारातल्यान मांडिलली दिसता. वाल्मीकी रामायण जो रामकथेचो 
पयलो लिखीत ग्रंथ जावन आसा ताचो “लिखीत परपरेंतल्या कोंकणी 
रामायणाचेर व्हड प्रभाव आशिल्लो दिसता. 

रणमाले आनी 'गोड्डें रामायण” हे कोंकणी समाजांत प्रचलीत 
आशिल्ले रामकथा सादरीकरणाचे दोन मुखेल आनी म्हत्वाचे प्रकार. 

हांतलो रणमालें हो लोकनाट्याचो प्रकार आनी तो गोंयांत मुखेलपणान 
मेळटा तर गोड़ें रामायण हो काव्यगायनाचो प्रकार आनी तो कोची - 
केरळांत आज सादर जाल्लो दिसता. 

ह्या दोनय प्रकारांचो तुळनात्मक अभ्यास करतना नांवाची व्युत्पत्ती, 
सादरीकरणाचो वाठार, सादरीकरणाचो वेळ-काळ, सादरीकरण करपी 
समाज, सादरीकरणाची तरा - पद्धत, संबंदीत धार्मीक भोगावळी, नमनाची 
तरा, संबंदीत वा साम्य आशिल्ले लोकउत्सव, कथानक, लोकभास, ह्या 
कांय घटकांचो मुजरत बिचार करचो पडटलो . 


अ. 'रणमालें' उतराची व्युत्पत्ती : 

रणमालें' हे उतर 'रण' आनी “मालें? ह्या दोन उतरांच्या 
समासांतल्यान घडलां. “रण” म्हळ्यार युद्ध, संग्राम, लडाय, जाल्यार 
मालें' म्हळ्यार 'जाळें.' एकांतल्यान एक जोडून वा जुळून घडिल्लें 
वर्तूळ. रणमालें प्रकारांत खास करून युद्धाचे प्रकार एकांतल्यान एक 
अशे सादर जातात. 

'गोड्डें रामायण' हें उतर मूळ 'गडे+रामायण” हाचे वेल्यान 
'गड्यांरामायण' अशें जावन, ताचेवेल्यान 'गोड्यांरामायण' हें उतर 
घडिल्लें आसा. गोड्यां रामायण उतराबेल्यान मागीर 'गोड्डें रामायण” 
उतर घडलां. 

'गड्यांरामायण' हें शिगम्याच्या मांडार गड्यांक येबपा खातीर 
होरावपाचें रामकथेचें गायन. “गडे” म्हळ्यार तीन, पांच, सात, णव, 
इकरा, एकवीस अश्या संख्येन उबे जाल्ले अंबसर (भार). वांगडी 
ह्या अर्थानय 'गडे' हें उतर वापरप जाता. गड्यांचे एकवचनी उतर 
'गडो' जाता. मूळ गोंयचें 'गडे' हें उतर कोंकणी समाजाच्या थळांतरा 
वांगडा, गोंयासावन कोचीन पावलें आनी थंयच्या थळावे बोलयेच्या 
i 'गोड्डें' जावन, तातुंतल्यान 'गोड्डें रामायण” हें उतर 
घडलें. 

आ. सादरीकरणाचो वाठार : 

'रणमाले हो प्रकार गोंयच्या 'सांगे' आनी “सत्तरी” ह्या दोन 
म्हालांनी (तालुक्यांनी) मेळटा. सांग्यांतल्या भाटी, कुमारी, बोइळ ह्या 
गावांनी हे लोकनाट्य खेळटल्याची म्हायती आसा, जाल्यार सत्तरींतल्या 
ठाणें, झर्मे, साट्रे, दाबास, कुमठोळ, शिरसोंडें, कोबाळ, धावें, करंजोळ 
: ह्या गांबांनी मुखेलपणान रणमाल्यांचो वर्सुकी खेळ खेळटात. (सांगे आनी 
सत्तरी ह्या दोनय तालुक्‍्यांच्यो शिमो उत्तर - पुर्वेक मेळटात ही गजाल 
लक्षांत घेवपासारखी आसा.) 

गोंयां शिवाय कर्नाटकातल्या चोरले घाट ते अनमोड घाटा मेरेनच्या 
भोवतेक सगळ्या गावानी शिगम्याच्या उत्सवांत पारंपारीक रणमालें सादर 
केल्लें पळोबंक मेळटा. 'कुणकुंबी' आनी कर्नाटकांतल्या 'सुपें' वाठारांत 
रणमालें मेळटा. 

'गोड्डें रामायण' हें कोचीच्या भगवन्ती (भगवती) देवळाच्या 
आनी वाराम्पळेच्या दुर्गाक्षेत्राच्या आंगणांत, अशा दोन जाग्यांनी सादर 
करतल्याची म्हायती मेळटा. आज हो प्रकार फकत कोचींतच सादर जाता. 


इ. सादरीकरणाचो वेळ - काळ : 

सत्तरीत रणमालें मुखेल करून शिगम्याच्या उत्सवा वेळार, त्या 
त्या गांवचे परपरेप्रमाण ते ते तिथीक सादर जाता. आपल्या गांवच्या 
रणमाल्याक दुसर्‍या गांवच्या लोकांक येवक मेळचें, ही गजाल लक्षांत 
घेवन रणमाल्याचे दीस परंपरेन थारायिल्ले आसतात. हें रणमालें दीस 
मावळटेक सुरू जावन दीस उजवाडट्यार सोंपता. 

सत्तरीत लग्नादिसा, म्हळ्यार घरभरवणी घरात भितर सरतकच, 
नव्या व्होंबरा मुखार रणमालें खेळोवपाची चाल आसा. 

सांग्यार रणमालें कार्तिक पुनवेक रातचें जाता. हांगाय ताचो खेळ 
दीस मावळटेक सुरू जावन, दीस उजवाडटेक सोंपता. 

कोचीचें 'गोड्डें रामायण शिगम्याचे होळये उत्सवा दिसा होळी 
पेटोबन जातकच साजेचें सादर जाता. 

ई. सादरीकरण करपी समाज मम पी 

सत्तरींत गावडे' आडनांव लावपी समाज मुखेलपणान रणमालें 
खेळटा. मात 'गावडे' हें आडनांव लायलें तरी हो समाज स्वताक 
'मराठा' मानता. हेर आडनांबांचे पूण मराठा समाजांत मोडपी गुरव, 
गांवस हेवूय हातूंत वांटो घेतात. सागें तालुक्‍यांत रणमालें खेळपी समाज 
हो मुखेलपणान 'कुळंबी' (हिन्दू) आसा, देवळी समाजय हांगाच्या 
रणामाल्यांत वाटो घेता. 

'गोड़ें रामायण' वैश्य समाजांतले लोक सादर करतात. 'गाणेली' 
आनी 'गडे' दोनय ह्याच समाजांतले आसतात. 


उ. सादरीकरणाची तरा/पद्धत : 

सत्तरी आनी सांगें दोनय कडचें रणमालें अर्द गायन आनी अर्द 
नाट्य अशा रुपांत सादर जाता. कथानकांतले मुखेल आनी युद्धाचे प्रसंग 
नाट्यरूप सादर जातात जाल्यार मदलें कथानक, होवी वा गीतरुपान सादर 
जाता. एक मुखेल गावपी बा गाणेली' आसता. ताका सांगात दिवपी वा 
सुरांवपी कांय जाण आसतात. घुमटाचें बाजप, गायनाक सांगात दिता. 

सत्तरींतल्या आनी सांग्यावेल्या रणमाल्याच्या सादरीकरणांत थोडो 
फरक दिसता. सत्तरींत खेळगडे गायना वेळार फांती करून उबे रावतात 
आनी मानो धोलयत पावली वडयत गायतात जाल्यार साग्यार गाणेली 
उका जाग्यार बसून गायतात आनी प्रसंगानुरूप मांडार सबंगां येवन प्रसंग 
उबे जातात. हांगाच्या नाट्यात नृत्याचो भाग खूब येता. हांगा सलगतेन 
रामायण” कथानक सादर जाता. मदीं मदीं कांय 'धोंगां' म्हळ्यार 
रामायणाकडेन संबंद नाशिल्लीं समाजांतलीं कांय सवंगां देखीक म्हार, 
गवळी, म्हालो, तारी, घाडी आदी येवन आपली भुमिका मांडून वा प्रसंग 
उबो करून बतात. जाल्यार सत्तरींत कांय जाग्यांनी रामायणांतलें प्रसंग 
नाट्यरूपान खूब उणे उबे केल्ले पळोबंक मेळटात. पूण श्रावण बाळाची 
जत, “सितेच्या जल्माची जत, “सिता सयंवराची जत, ' राम-लक्ष्मण 
वनवासाची जत, ' 'गुरू रावणाची जत” अश्यो कांय जती/होंबयो दोन 

धोंगांच्या मदीं गाणेली गायतात. 

'गोड्डें रामायणांत' काव्य गायनांतल्यान रामायणाची कथा सांगप 
जाता. हांगा ताळ-मृदंगाच्या वाजपाचो सांगात आसता. गाणेली जेन्ना 
गायता तेन्ना थंय मंटपांत पौराणीक भेसांत 'गडे' (गोड्डो) उबे आसतात. 
तांचे मदीं एक मुखेल गोड़ो आसता जाल्यार तीन हेर सांगाती गोडे 
आसतात. 'गाणेली' हो दादलोच आसतालो. एका काळार बायलांक 
'गोड्ड्या जाग्यार वचपाक बंदी आशिल्ली. आज अशी बंदी उरिल्ली 
ना. खासा एक बायलच आज गोंडे गायन करता, अशी म्हायती आसा. 
परंपरेन गायन करपी श्री. अभिमन्यु शेट हांच्या मरणा उपरांत तांची धूब 
आज ही परंपरा फुडें व्हरता. 

प्रा. आर. के. राव हांणी संकलन आनी लिप्यांतरण करून 
उजवाडायिल्लें 'गोड़ें रामायण, हैं पुस्तक ह्या विशया संबंदान म्हत्वाचो 
दस्तऐबज आसा. गोड्ड्या रामायणाविशीं प्रकाशीत जाल्लें हें एकूच 
पुस्तक. ह्या प्रपत्राच्या अभ्यासा खातीर ताचोच मुखेलपणान आदार 
घेतला. एर्नाकुळच्या मुण्डश्शेरी' नांवाच्या सारस्वत कुटुंबाकडेन गोडे 
रामायणाची तळता शिवडी प्रा. राव हांणी 982 वर्सा सोदून काडली 
आनी मल्याळम लिपींत बरयिल्लें काव्य रूपी गोड्डें रामायण देवनागरी 
लिपींत ।989 वर्सा उजवाडायलें. बालकाण्ड' ते युद्धकांड' मेरेनचें 
राम जिवनाचें कथानक हातूंत काव्यरूपांत गुथिल्ले मेळटा. हें काव्य 
अर्दकुटें आसा. हनुमंत द्रोणाचल पर्वतार वचून वनौषधी हाडून राम- 
लक्ष्मणाक आनी वानरांक सजिवन करता इतले मेरेनचो प्रसंग मेळटा. 
मल्याळम लिपींत बरयल्ल्या ह्या कोंकणी काव्यांत केवळ 64 तळतां 
मेळळ्यांत, मदेचीं कांय तळतां आनी अखेरचीं सुमार तळतां नश्ट 
जाल्यांत' अशें खासा रावमामांनी आपल्या पुस्तकाचे प्रस्तावनेत बरयलां. 
ह्या काव्यप्रकाराक तांणी 'लोकगीत' म्हण उल्लेखलां आनी रूशी कवी 
वाल्मीकीच्या रामायणाक सर्वथा अनुसरण करून तें रचलां अशे तांणी 
म्हणलां. 

उ. संबंदीत धार्मीक भोगावळ : 

रणमालें सुरू करतना देवाक दिवली पेटोबन सांगणी करतात उपरांत 
नमनावरवीं परपरेन देवांक होरावन मुखेल कथानकाक वा सादरीकरणाक 
सुरवात जाता. खेळ सोंपयतनाय केल्ली सेवा पावन करून घे' अशी 
सांगणी करून खेळाची सांगता करतात. आंगावयली खेळाची मुस्तायकी 
देवयतना आनी रंग पुसतनाय परंपरेन कांय गितां गायतात. 

गोडे रामायण गायतनाय देवाक दिवली पेटोबन होराबणी करतात 
आनी मुखेल गोड्डो आनी हेर गोड्डे गायनाचे सुवातेर जमून गायनाक 
सुरवात करतात. गायनाचीं कांय कडबीं जातकच मुखेल 'गोड्डो' 
जमिल्ल्या भोंबतणी एक नाल्ल वुंबाळून तो मसुंडेंत व्हरून दवरून येता. 
ते उपरांत रामाभिशेक गायत सगळे गोडे केरींतल्यान वतात. ते वतना 
लोक वाटेर गड्ड्यांचो मान-पान करतात. तांकां गोड-उदक दितात. ह्या 
वेळार आंकवार चल्यांक चलयांनी विडी दिवपाची चाल आशिल्ल्याचीय 
म्हायती मेळटा. 


ए. साम्य दाखोवपी परपरा : 

रणमाल्याकडेन साम्य दाखोवपी दुसरो लोकनाट्य प्रकार वा परंपरा 
मेळना, मात 'गोड्ड्या रामायणाकडेन” साम्य दाखोबपी दोन प्रकार 
कोंकणी समाजांत आसात वा आशिल्ल्याची म्हायती मेळटा. तातुंतलो 
एक प्रकार म्हळ्यार 'गड्यां रामायण' आनी दुसरो 'श्रवोण'. 

गड्यां रामायण” गोंयच्या काणकोण तालुक्यातल्या कोळकर्ण 
आनी तळपण ह्या दोन गावांनी गायतल्याची म्हायती मेळटा. हे संबंदी 
रामायणाचे कांय भागय म्हाका मेळळ्यांत. कांय वर्सा आदीं वेळळें - 
साश्ट (गोंय) हांगा क्रिस्तांव कुळंबी समाजाचो एक दादलो “रामायण 
शेवोड' गायतल्याची म्हायती मेळटा. 

कोळकर्ण आनी तळपण ह्या दोनय गांवांत शिगम्याच्या मांडार हें 
गायन जातालें. हे मांड हिन्दू कुळंबी जमातीचे, पूण थय गायन खाशेलो 


गाणेली' (गोमन्तक मराठा समाजातलो) करतालो. पुनवे दिसा सांजबेळा 

गायनाक आरंभ जातालो. हैं गायन चलतना थंय 'गडे' उबे जाताले. गायन 
पुराय जायसर हेर दादले तांकां घट धरून रावताले. रामाच्या राज्यभिशेकान 
गायन सोंपतालें. तेन्ना गडे निवळावपाचें खाशेलें गीत गावन तांचेर उदक 
बोतताले. ते उपरांत होळी जाली. ते होळयेच्या आंगट्यांतल्यान हे गडे 
वचून अग्निदिव्य करताले. आजय ही भोगावळ थंय चलतल्याची म्हायती 
- मेळटा. मात रामकथेचे आज बरेच अंश शेणिल्ल्याचें समजता. 

'श्रबोण' हो प्रकार केरळांतल्या कुणबी समाजामदीं आशिल्ल्याची 
म्हायती मेळटा. मात आज हो प्रकार परंपरेन सादर जायना. निमाणें 
सादरीकरण उत्तर परूरच्या बिरमो' देवळामुखार 969 वर्सा जाल्ल्याची 
नोंद श्री. के. के. सुब्रमण्यम हे दितात. (श्रबोण : पानं. 20) सद्दयाचे 
स्थितींत श्री. के. के. सुब्रमण्यम हांणी संकलीत करून मल्याळम लिपींत 
कोंकणींत उजवाडायिल्लें आनी श्री. पी. जी. कामथ हांणी आपल्या 
खाशेल्या टिपणांसयत उजवाडायिल्लें, अशीं दोन श्रबोण' लोककाव्याचीं 
पुस्तकां मेळटात. हांचे वेल्यान आनी प्रत्यक्ष सोद वावरांतल्यान 
मेळयिल्ल्या म्हायती बेल्यान समजता तें म्हणल्यार श्रावणाचें गायन कुणबी 
समाजाचे दादले शिगम्याच्या वेळारच करताले. एक मुखेल गडो आनी 
हेर शेळ गडे आसताले. ह्या गायनाक बायलांक वचूक बंदी आशिल्ली. 
गायन चालू जातकच मुखेल गडो, मुसुंडेंत वचून हाड घेवन येतालो 
मागीर गायन सोंपतकच परत व्हरून दवरतालो. गायनाचे सुरवेक देवाक 
दिवो पेटोबन होरावणी करप आनी गायनांतल्यान 'नमन' गावप आदी 
गजालींय श्रवोण गायनांत जाताल्यो. 

श्रावणकुमाराचो आवय-बापूय म्हळ्यार 'दोन अंधकां' जल्माक 
येतात, हांगाच्यान श्रबोण गायनांतले कथेक सुरवात जावन अंधकां 
श्रावणांचे सारयेंत उडी घेतात, इतलोच भाग 'श्रबोण' गायनांत मेळटा. 


ऐ. नमनाची पद्धत : 
!, सत्तरींतल्या रणमाल्यांत नमन गावपाची पद्दत फुडले तरेन 
आसा : 

परतम नमान गणपती 

मगा नमल्या सरास्पती 

पयला नमान घालूं गणीसा देवा गा 

दुसरां नमान घालू सरास्पती माये 

असा तिसरा नमान 

तिसरा नमान घालू तीन मुर्ती देवा गा 

सरस्पती शारदा खेळे रंगी माये 

असो खेळ सो खेळो गे माये जोगीण नाथा 

सरस्पती शारदे खेळे रंगी माये 

(अशे तरेन वेग-वेगळ्या देवांचीं नांवां घेवन तेवीस नमनां जातात. 
उपरांत चोविसावें नमन जाता.) 

असा च्योइसावा नमान, 

च्योइसावा नमान घालूं च्योवीस खेळगड्यां 

असो खेळ सो खेळो गे माये जोगीण नाथा 

सरस्पती शारदा खेळे रंगी माये 


जाल्यार सांग्यावेल्या रणमाल्यांत नमन फुडलें तरेन जाता : 


म्हणया गणपती नमो सरस्पती 
आदलें नमन करू देवा आदिनाथा 
हो दुसरें नमन, 
दुसरें नमन करू धते माये 
सरस्पती शारदा आल्यो रंगी माया 
खेळे रे खेळे रे खेळ जोगीण नाथा 
सरस्पती शारदा आल्यो रंगी माय 
(अशे तरेन एकवीस नमना जातात. i 
कोचीच्या गोड्ड्या रामायणांतलें नमन अशें : 
ओम्‌ नमो गणेन्दार पार्वती नन्दनगा 

चोदायि विद्यांचे स्वामि तुमी गजानन गा 

दुसरें नमन करू गुरूचे चरणीं गा 

तिसरें नमन करू तिनीय त्रिभुवनगंगा 

चौथे नमन माजे माता पिता चरणीं गा 

पांचवे नमन माजा पण्डरिचे रायांगा 

(अशें तरेन तेरा नमनां जातात. तेरावें नमन तेत्तीस कोटी देवांक 
आसता.) 

गड्यां रामायणांतलें नमन : 

असे गणेसा देवांनी खेळ खेळयलो 

असो धर्तरे मायेन खेळ खेळयलो 

असो चांद-सुर्या देवान खेळ खेळयलो 

असो मांडागुरू देवान खेळ खेळयलो 


असो सर्वय देवांनी खेळ खेळयलो. 


ओ. कथानक वा कथावस्तू : 
रणमाल्यांतलें कथानक लोकमानस आनी लोककल्पकतेक धरून 
आसा. हेर वाठारांतल्या लोकसमाजांतल्या रामायणाच्या कथानकाकडेन 
तें साम्य दाखोवी आनी लोकप्रतिकां - प्रतिमांनी रंगयिल्लें, सादें - 
सुदें आसा. ह्या सांगेच्या रणमाल्यांतल्या रामायणांत लक्ष्मण रामा परस 
चड़ पराक्रमी दिसता. सयंवराचो 'धोणूस' (धनुश्य) तो निकट्या दाव्या 
हाताचे किरांगळेन मोडटा, पूण तो वरमाळ गळ्यांत घेना, तेबरोबर 
“सयंवराचें धोणसूं तुवें उखल्लां म्हण्टकच तुर्वे माळ घेवंक जाय, नातर 
जल्मो जल्मी तूं व्होर न्हावूं नाका' असो सीता ताका शिराप दिवंक वता, 
तेन्ना शिरापाच्या भंयान तो धोणसाच्या कोनशार माळ स्विकारता. ह्या 
रामायणांत राम-रावण युद्धाचो अंत रावणाच्या बधान जायना तर रावणाचो 
राम आदी वध करता पूण रावणाचो महापराक्रमी पूत्र विद्रज्यूत (इंद्रजीत) 

जितो आसता तो धांवन येता, ताका मारप रामाक शक्‍य नासता. लक्ष्मण 
ताच्या बायलेच्या सत्वाचें हरण करून निकुमळेच्या (निकुंभीच्या) 
देवळांत ताणें मांडिल्ल्या, ताच्या होमाचो भंग करून ताचो वध करता 
आनी राम-रावण युद्धाची समाप्ती जाता. ह्या रामायणात रावणाच्या हाताक 
फोड येतात आनी ते फोडटकच 'कौंसुल्ली' आनी कैकयी' (दशरथ 
राजाच्यो दोनय बायलो) जल्माक येतात, उपरांत दशरथ तांचेकडेन 
'व्होर न्हावता' (लग्न जाता) बरम्याच्या पांयांक कांटो तोंपतकच ताच्या 
रगताची एक 'कुमडोळी' जल्माक येता, हे कुमडोळेंतल्यान शितेचो 
जल्म जाता... अशें तरेन सर्वसामान्याच्या ऐकिवात नाशिल्लें कथानक 
ह्या रणमालें रामायणात मेळटा. 

जाल्यार गोड़े रामायणाची कथावस्तू ही कवी रुशी वाल्मिकीच्या 
रामायणाक सर्वथा अनुसरण करून रचिल्ली आसा अशें खासा संपादप्यान 
गोड्डे रामायण ह्या पुस्तकांत स्पश्ट केल्लें आसा. 


औ. लोक भाशेचें ख्राशेलेंपण : 

गोडे रामायण हें कोकणींत रचिल्लें आसलें तरी ह्या काव्यांत 
खूब संस्कृत उतरां येतात. संस्कृत भाशेचो प्रभाव ताचेर भोवच आसा 
म्हळ्यार चूक जावंची ना. 

रणमाल्यांतली भास मात पुरायेन लोकभास आसा. लोक 
बोलयेंतल्यो म्हणूण्यो, उतरावळी, संकेत तातूंत खूब मेळटात. खंयचीय 
गजाल तीन, पांच अशा गड्या आंकड्यांनी जावन, पुनरावृत्ती घडप... 
हे सारकीं लोकवैशिश्ट्यां हांगा दिसतात. 

देखीक : शुरबीर वा पुण्यवान जल्माक येता तेन्ना पृथ्वीचेर माणकां 
मोतयांचो पावस पडटा असो संकेत आसा. हे संबंदान फुडलो नाट्यांतलो | 
एक प्रसंग देख म्हण दिता : विश्वामित्र राजा दशरथागेर येवन तापश्यांच्या 
मठाचेर होमाचो भंग करपी दैत्यांचो नाश करूक आपल्याक राम चलो 
दिवंचो म्हण मागता. तेन्ना दशरथ ताका सांगता : 


दशरथ : हे गुरू नारायणा, आमचे कडेन राम चलो जल्माक येयल्लो 

ना! 
(गीत) 
ह्यो म्हण फटी दशरथा कोणाक मारता, 
ह्यो म्हण फटी दशरथा कोणाक मारता! 
इश्वामित्र: असो राम चलो जल्माक येयलो, साऱ्या प्रिथयीर माणकां- 
मोतयांचो पावस पडलो. ह्यो फटी दशरथां कोणाक मारता. 
दशरथ : हो म्हण घात जल्माचो घडलो. हो म्हण पुत्र इश्वामित्राक 
काय दिवचो पडलो. 
(गीत) 
पत्र पाठयलां बा त्या मावुळे राज्यांत 
पत्र पाठयला बा त्या मावुळे राज्यात. 


अं. समारोप : 
प्रा. आर. के. राव हांणी जरी आपल्या पुस्तकांत 'गोडूं रामायण' 
प्रकाराक एक लोकगीत म्हण उच्चारलें तरी सुद्दा जे स्थितींत तें प्रकाशीत 
जाल्लें आसा ते स्थितींत तें लोकगीत वा लोककाव्य म्हण स्विकारपाक 
मेळना. पूण कोंकणी भाशेंतले एक प्राचीन अभिजात काव्य म्हण तांचो 
उल्लेख निश्‍चितच करू येता. तशे मुळाक गोड़ें रामायण हें लोकगीत 
रूप आसपाची शक्यताय खूबच आसा. सुरवेच्या काळार तोंडी परंपरेत 
आशिल्ले लोककाव्य खंडीत जावन शेणलें वा कांय भाग शेणिल्ल्यान 
संस्कृताचो अभ्यास केल्ल्या कबीन वा पंडितान वाल्मीकीच्या रामायणा 
प्रमाण ताची पुर्नरचणूक केली आसूं येता. 
ह्या गोडूड्या रामायणाचें मूळ 'गड्यां रामायणांत' आसा. गोया 
सावन थळांतर जातना जशें हेर लोकसंस्कृतीचे प्रकार कोंकणी मनशान 
आपल्यो बांगडा केरळात व्हेले तशें गड्यारामायणय व्हेल्लें अशें स्पश्ट 
दिसता. ताका जुळिल्ले धर्मीक आचार-भोगावळी ताचे प्रमाण दितात. पूण 
काळ भोवंडेंत आनी मूळ थळांतल्यान - मांडावेल्यान तोडिल्ल्या थंयच्या 
लोकवेदाच्या हेर प्रकारांची जी स्थिती जाली तशीच गड्यांरामायणाची 

जावन 'गोड़ें रामायणान' जल्म घेतलो अशी शक्यताय आसा. 

केरळांतल्या कुळंबी समाजामदीं घोळणुकेंत आशिल्लो 'श्रबोण' 
होवय लोककाव्य प्रकार गोंयचे भुंयेवेल्यानच थंय पावलो. मूळ श्रवोण हो 
गड्यांरामायणाचो सुरवेचो भाग. थळांतर जातना वा जातकच रामायणाचो 
हेर भाग गळून फकत सुरवेचोच भाग थंय तिगून उरलो आनी श्रबोण' 
नांवान तो थंयच्या लोकांनी सांबाळून दवरलो आसूंक जाय. 'श्रवोण' 
कुळंबी जमातीचे लोक गायताले ही गजाल हांगा लक्षात घेवंक जाय. 
गोंयांतल्या गड्यां रामायणाची जी म्हायती मेळळ्या, ते प्रमाण बर्‍याच 
मांडांनी तें गायन चलतालें, सद्याक मात तें खंय घोळणुकेत ना. तशेंच 
आजून ताचेर खोलायेन सोद वावर जावंक ना. वयर सांगला ते प्रमाण 
कोळकर्ण आनी तळपण ह्या दोन गांवचो थोडोसो भाग प्रस्तूत लेखिकेक 
मेळळा. ताचे वेल्यान गड्यांरामायणाचें मूळ कोंकणी संस्कृतायेंत खूबच 
खोल गेल्लें दिसता. खूब आदिम काळार म्हळ्यार मातृप्रधान संस्कृतीची 
आनी मातृदेवतांच्या होरावणेची परंपरा जेन्ना कोंकणी संस्कृतायेत प्रभावीत 
आशिल्ली त्या वेळार ताचो जल्म जाल्लो म्हणपाचें सत्य होलमता. 
कोळकर्ण गांवच्या गड्या रामायणाचो फुडलो भाग हाचे प्रमाण आसा : 

गिताच्या ह्या कडव्यांत इश्वामित्र रुशी राम - लक्ष्मुणाक मागूंक 
येता तो प्रसंग वर्णिला. 

(ह्या गितांत सगळ्या वोळींच्या सुरवेक 'दास्यो' अशें उतर येता. ) 

काँसुलेच्या राज्यी गुरू चालूंक लागलो 

कौसुलीऽ कौसुली म्हणुन शाद रे बोलिता 

एक दोन शाद तेचे वार्‍यान गेले 

विसरो रे शाद राणये कानी बैसला 

त्या गे कारणे राणी भायल्यान आली 

इश्वामित्र गुरू बाप्पा तिणें वोळखिलो 

फाटल्या पावली राणी गुफात गेली 

तस्त-झारी भरून घेवन भायल्यान आली 

इश्वामित्र गुरू-बाप्पा चरणा धृयिता 

बारीक शेल्यांनी गुरू चरणा पुशिला 

हाताक धरून गुरू गुफात व्हेला 

भोंवराच्या पलंगार गुरू बसकार केला 

काडिले काडासन गृरून घातिले आसन 

आपल्या आसनार गुरून बसून घेतिले 

राम-लक्ष्मण चले खंय तर गेला 

विराणेची धोणू, ताळकिळ्याचे भाले 

नेश्टीं नेणार बाळकां खेळयाशी गेल्या 

राम-लक्ष्मृण चले आमकां ते दिवचे, 

नेण्टीं - नेणार बाळका कशी कन्न दिवंची, 

तुज्या गे परस चड़ जतन हांव करिता 

बरे बरे इश्वामत्र हांव शिकयतां 

आतां तर जावचे चल्या शिते सवरा 

ह्या गितांत इश्वामित्र गुरू दशरथाच्या राज्यात बता आनी राम- 
लक्ष्मण चले मागता असो उल्लेख ना तर तो कौंसुल्येच्या राज्यांत” 
बता, आनी कौंसुले कडेन राम-लक्ष्मण चले मागता ही गजाल मुजरत 
नोंद घेवपा सारकी आसा. ह्या गितांतल्यान एक स्पश्ट जाता की त्या 
वेळार म्हळ्यार ह्या गिताच्या रचना काळार राज्य अस्तुरेच्या नांवान 
वळखुपाची चाल आशिल्ली आनी भुरग्यांचो अधिकार बापाय परस चड 
आवय कडेन आशिल्लो. हातुंतल्यान ह्या काव्याचो उदेव मातृप्रधान 
संस्कृतीच्या घोळणुकेच्या काळार जाल्लो आसा असो निकश काडू येता. 

गड्यांक निवळायतना गावपाचें फुडलें गीतय म्हत्त्वार्चे आसा. 

थंड शितळ रे गड्या 

पाणया बसून थंड रे, 

मांडी मोडून बसा रे 

ताळयो वाजोवन खेळा रे 

सात जाण भयणिंनो 

एकलो तुमका बंधु गे 

तो गेला मसणटी 

तची मसणट तुमी पव्ठया, 

आमच्या गड्या धाडून दिया 

केळीचा पिंड मोडला 

आमच्या गड्या रंग चडला 

पाण्या बसून थड़ रॅ, 

मांडी मोडून बसा रे... 

ह्या गितांत सात जाण भवणी' आनी तांच्या एकट्या 'बंधुचो' 
उल्लेख आसा. सात जाण भयणींची (देवीची) संकल्पना ही कोंकणी 
संस्कृतार्येतली खूब आदिम संकल्पना. मातृप्रचान संस्कृतीत ती 
उदेवाक आविल्ली. पुराय दक्षीण भारतांत तिचो खर प्रभाव आशिल्लो. 
कॉकणपट्टीय त्या प्रभावाखाला आशिल्ली. सातजाण भवणींचो तांच्या 
एकट्या बंधूकडेन एकवट घडोवन हाडपाचो सुफलीकरण विधी मातृप्रधान 
संस्कृतीतलो एक मुखेल यात्वीक विधी आशिल्लो. 

गड्यांक निवळायतना गावपार्चे वयलें गीत, गड्यांरामायणार्चे मूळ 
कोकणी संस्कृतार्येत खूबच खोलांत आशिल्ले म्हणपार्चे दाखोबन दिता. 

'रणमालें' होवय गड्यांरामायणाचोच विकसीत भाग अशे दिसता. 
सुरवेच्या काव्य सादरीकरणांत जेन्ना नाट्य आयले तेन्ना सगळो भाग 
काव्यरुपात सादर न करता मदलो थोडो भाग नाट्यरूपात सादर जावंक 
लागलो आनी फुडें तातुंतय सुदारणां जावन पुर्णरुपान ताणें “लोकनाट्य 
रूप धारण केलें आसूंक जाय. मात काव्याच्या सादरीकरणाचो भाग 
तातुतल्यान पुराय शेणलो ना, तो तिगून उरलो. 


(टीप : अखिल भारतीय कोंकणी परिशदेन 2 आनी 3 ऑक्टोंबर 2070 ह्य 


दिसांनी, विद्व कोंकणी केंद्र, मंगळूर हांगा आयोजीत केल्ल्या कोंकणी रामायण 
ह्या विशयावेल्या परिसवादांत सादर केल्लें प्रपत्र. ) 


24/ लोकवेद विमर्श 


संदर्भ साहित्य : 
गोड़ें रामायण (कोंकणी लोकगीत) : सं. आनी लिप्यंतरण, प्रोफेसर 
आर. के. राव. 
श्रकोण : गोड्ड्यां होराणे गीतक : सं. पी. जी. कामत 
लोकरंग : डॉ. जयंती नायक 
रणमालें स्वरुप दर्शन : झिलू लक्ष्मण गांवकार 
भारतीय सस्कृती कोश - खंड 8 : पं. महादेव शास्त्री जोशी 
बेधूद करणारे ढोल, जाग आणणारे शब्द : (लेख) - कमलाकर 
नाडकर्णी, महाराष्ट्र टाईम्स ।2-4-]990. 

कोंकणी लोककाणयांतली 
भाशीक गिरेस्तकाय 


अ. कोंकणी लोककाणी : इतिहासीक फाटभूंय : 

कोंकणी समाज इतिहासीक कारणांक लागून आज गोंयाशिवाय 
केरळ, कर्नाटक आनी महाराष्ट्र अशा तीन राज्यांनी मुखेलपणान राबितो 
करून आसा आनी कोंकणी भास आनी कोंकणी सस्कृतायेचें जतन करता. 
तरेकवार चाली-रिती, विधी-परंपरा, उत्सव-्रतां, सण-परबो, तरेकवार 
कला, भौतीक सस्कृती हाचे वांगडाच मौखीक साहित्य प्रकारांवरबीं 
कोंकणी मनशान हें कार्य केल्लें आसा. कोंकणी समाजामदीं घोळणुकेंत 
आशिल्ल्या मौखीक साहित्यांत तरेकवार काणयो , म्हणी, उमाणीं, 
धालोगितां, फुगडीगितां, लग्नांतल्यो होंबयो, वावर गितां, शिगम्याच्यो 
जती-चौरंगी, सोकारती, इंत्रुजाचीं गितां, दिनलो गितां, कुळी, रामाशेबोड, 
बनवड, जागरांतल्यो होंबयो आदी प्रकारांचो आस्पाव आसा. 

मौखीक साहित्याच्या दर एका प्रकारान आपले परी कोंकणी भास 
आनी कोंकणी सस्कृतायेच्या जतनाचो वावर केलाच पूण त्या सगळ्यां 
प्रकारांमदीं लोककाणी ह्या प्रकाराचें कार्य खूब मोठें आसा. कोंकणी भास 
जाण्ट्या साकून नेण्ट्यांमेरेन लोकप्रिय करपांत, तिची असंख्य उतराबळ 
निर्माण जावन, ती वर्सा संकीनी जिवी उरपांत, पिळग्यांन पिळग्यां सावन 
ती कोंकणी समाजाच्या दर एका घटकाचे जिबेर घोळणुकेंत आसपांत, 
लहानपणा सावनच कोंकणी भुरग्याच्या मनांत , कोंकणी भाशेविशीं आवड 


आनी आदर निर्माण जावपांत बी कोंकणी लोककाणयेन शिंबाचो वांटो 

उखल्ला. 

सांस्कृतीक इतिहासकारांच्या मताप्रमाण मारांग, कोल, मूंड, गोंड, 
आर्य आदी जमाती - जनजाती प्राचीन काळार सह्याद्रीचो घाटमाथो देंवन 
सकल आयल्यो आनी तांणी कोंकण भूंय वसयली. मात शेकड्यांनी 
वर्सांच्या काळप्रवाहांत ह्या जमातींनी आपलें मूळ नांव शेणयलें. आज हे 
भुंयेर राबितो करून आशिल्ल्यो म्हार, कुळंबी, वेळीप, गावडी, नायक, 
बामण आदी जाती-जमातीं हें तांचेंच परिवर्तीत रुप. 

ह्या सगळ्या जाती-जमातीमदीं, तशेंच गांवगाड्याच्या दर एका 
कारक्यामदीं (बलुतेदार) लोककाणी घोळणुकेंत आसा. कोंकणी समाजाचो 
असो एकूय घटक ना जाका लोककाणी कळना वा लोककाणयेची वळख 
ना. दर एक गांव, दर एक समाज, दर एक व्यक्ती, दर एक धर्मीक 
संप्रदाय... सगळ्यांकच लोककाणयेची चड फिशालकाय नासली तरी 
तोंडबळक तरी आसाच आसा. 


आ. कोंकणी समाजामदले लोककाणयेचे प्रचलीत प्रकार : 
“लोककाणी' हें परिभाशीक उतर. कोंकणी लोकांमदीं लोककाणये 
खातीर काणी हें उतर घोळणुकेंत आसा. “मिथककथा' वा पुराणकथा, 
'दतकथा' वा आख्यायिका, आनी कल्पीत कथा अशा तीन 
प्रकारांमदीं लोककाणी मेळटा. पयले दोन प्रकार खूब मर्यादीत सख्येन 
मेळटात आशिल्ल्यान आनी कल्पीत कथा विपुलतायेन मेळटा, तशेंच 
तिचे भितरल्या 'कल्पकताय' आणि 'अद्भूदताय' ह्या दोन घटकांक 
लागून ती चड लोकप्रिय आशिल्ल्या कारणान, 'कल्पीत काणी' म्हणजेच 
“लोककाणी' अशें समिकरण जाल्लें आसा. प्रस्तूत लेखा सदर्भानय ह्याच 
प्रकाराचेर चड़ लक्ष केंद्रीत केल्लें आसा. 
सादरीकरणाच्या प्रकारावेल्यान लोककाणयेचे 'गीतकाणी' (गावन 
काणी वा पदूद्य काणी) आनी घटाकाणी' (गदूद्य काणी) अशे दोन 
प्रकार घोळणुकेंत आसात. गीतकाणयेंत अर्द निवेदन आनी अर्द गायन, 
अशे पद्द्तीन कथानक सांगतात तर घटाकाणयेंत निकटें निवेदन आसता. 

तरी एखाद्रे घटा काणयेंत गितांचे एक- दोन चरणय सांपडटात. तशेंच 
गीतकाणयेंतलो गद्य भागय लयेत सांगिल्लो आसता. घटाकाणयेपरस 
गीतकाणी हो प्रकार सांगूंक चड अवघड आनी काय खाशेल्या 
कलाकारांकच तो जमता. मात हो प्रकार चड रसपुर्ण आशिल्ल्यान तो 
'लोकामदीं' चड लोकप्रिय जावन आसा. 

घटाकाणी ही पांच मिनटां धरून तें चड़ांत चड़ दोन बरां 
सादरीकरणाचे लाबायेची आसता, तर गीतकाणी उणेंच तें एक बर आनी 
एक पुराय रातभर चलपा इतकी लांबयेची मेळटा. परपरेन गीतकाणयेच्या 
गायनाक काळोख पडलो की सुरवात जाता आनी दीस उजवट्यार तिचें 
गायन सोंपता. घटाकाणयेच्या कथनाक अशे कडक निर्बंध नात तरी ती 
रातचीच कथन करची अशी समजणी आसा. लोकसंस्कृती संपन्न गांबांनी 
वैशाखान काणी सांगपाक सुरवात जाता आनी पिकेचे दीस येताच तिचें 
गायन थांबयतात. “पिकेर गायल्यार भिक लागता” अशें मानतात. 

नितीकथा, चातुर्यकथा, अद्भूदकथा, शौर्यकथा, हास्यकथा आदी 
कोंकणी लोककाणयेचे, खास करून घटाकाणयेचे, तिच्या आशयाक 
धरून प्रकार मेळटात. काणयेकार प्रसंग, श्रोते, वेळ-काळ, थळ ह्यो 
सगळ्यो गजाली लक्षांत घेवन त्या त्या आशयाचे काणयेची निवड करता. 
घटाकाणी एकोडी व्यक्ती कथन करता तर गीतकाणी कथन करपाक 
एक मुखेल गायक आनी ताका सांगात वा सूर दिवंक एक वा एका परस 
चड सांगाती आसतात. काणी सांगतना (आयकतना) श्रोत्यांनी प्रतिसाद 
दिवपाची पद्दत आसा वा तशी कथकाची अपेक्षा आसता. श्रोत्यांकडल्यान 
मेळिल्ल्या प्रतिसादाचेरूच ताचें कथन रंगार येता (खुलता). 


इ. सर्वसादारणपणान कोंकणी लोककाणयेचें सादरीकरण फुडले 
प्रमाण आसता (कथानक) : 

इक्रमादित्य नांवाचो एक राजा आसता. तेका तारामती नांवाची 
राणी आसता. राजाकडेन सगलीं सुखां आसतात, पूण तेका पुत्रफळ, 


भुरगे-बाळ नासता. तेखातीर राजा खूब दुखी आसता. राजा वांजडो 

म्हण प्रजा ताचे हातचें (घरचें) अन्न -उदक घेवंक तयार नासता. 

ह्या कथानकाचें वा कथासुत्राच्या भागाचें घटाकाणी रुपांत 
सादरीकरण : 

एक आसता राजा, एक आसता राणी. राजाचें नांव इक्रमादित्य 
आनी राणयेचें नांव तारामंत. तर जाता कितें ? राजाकडेन धन-दौलत, 
भांगर-शिंगर, शिपाय-पेदे, चाकर-बंदे, दासी-बटको ...खूब आसता. 
राजा सर्ववटेन सूखी आसता. पूण राजाक एकूच दूख्ख आसता. तर 
दुख्ख कसले ? तर राजाक पुत्रफळ नासता... 

गीतकाणी रुपांत वयल्या कथानकाचें सादरीकरण : 

(गायन) 
बरो इक्रामंत राजा नी राजा रे, 
बरो इक्रामंत राजा नी राजा मूं 


तेची तारामंत नी राणी रे, 

तेची तारामंत नी राणी मू 
(भाशण) 

-अर्शे काय राजाक जेवूक खावूंक काय अशा तरेन पुश्कछ तर 
आसा. अशें काय तीळ तांदुळ, नारींग-सुरींग, शिपाय-पेदे, दासी- 
बटकूर, धन-दौलत, पुश्कळ तर आसा. अशें काय दारी जायो-जुयो, 
आबोल्यो-शेंबत्यो पुश्कळ तर आसा! 

(गायन) 

राजाक भुरगें ना तें बाळ रे, 

राजाक भुरगें ना तें बाळ मूं 


राजा पुत्रावाटेन दुखी रे, 
राजा पुत्रावाटेन दुखी मू 

(भाशण) 

अशें राजाक पुत्र ना काय फळ म्हण्टा, भुरगें ना बाळ म्हणटा, 
राजा काय निर्मळ वांझो तर जाला आनी काय राजालो सगलो लोक 
काय परजा म्हण्टा, राजालें हातचें अन्न काय घेवनये उदक. 


ई. कोंकणी गीतकाणी, तिचे कथक आनी तिचो घर्मविधी कडलो 
सबद 

गीतकाणी हो लोककाणयेचो मूळ प्रकार, उपरांत तिचे कांय 
भाग सुटून तांच्या विस्तारांतल्यान घटाकाणी जल्माक आयली अशें ह्या 
विशयाच्या विद्वानांचे मत आसा. ह्या मताक कांय कथानकां पुश्टी दितात, 
जीं गीतकाणी आनी घटाकाणी ह्या दोनय स्वरुपांत मेळटात. खाशेले 
पद्दतीन गितकाणेयेचें सादरीकरण करपाचो प्रकार आसा. हो प्रकार सर्रास 
मेळना. गोंयांत कांय अवघ्याच गांबांनी तो घोळणुकेंत आशिल्लो मेळटा. 

गीतकाणयेचो धर्मविधीकडेन संबंद आसा वा मुळाक एक धर्मविधी 
म्हणूनच तिची निर्मिती जाल्ली आसा. आजय तिचो हो संबंद परंपराप्रिय 
गावांनी सांबाळून दबरिल्लो दिसता. धर्मीक परंपरा म्हण गीतकाणी 
गावपाची कला आनी अधिकार गोंयांत कुळंबी, गाबडी, बेळीप (दक्षीण 
गोंय) आनी मराठा (उत्तर गोंय) अश्या कांय समाजातल्या आनी 
तातुल्या कांय खास घरवयांकच( घराण्यांक) आशिल्लो दिसता. अशा 
घराण्यातलो वडील पुरुश हें गायन करता. तो ते कलेत फिशाल आसता. 
ताचे उपरांत ती कला वा गायनाचो अधिकार ताच्या वारसा कडेन वता. 
गावात ताका 'काणयेकार' (काणेली बा गाणेली ) म्हण वळखतात आनी 
ताका ते खातीर मानय आसता. गायनाक ताका ताच्या घराण्यांतले 
हेर गायक सांगात दितात. ते सुरावपी आसतात. काणयो गायन हें ह्या 
काणयेकारांच्या उदरनिर्वाहाचे साधन न्हय. एक दैवी विधी वा धर्म कर्म 
असो ह्या काणयांच्या गायना फाटल्यान तांचो भावार्थ आसता आनी तेच 
भावनेन, सार्वजनीक हिताचे नदरेन, समाजाचे मान्यतायेन ते न चुकता 


थारावीक वेळार तांचें गायन करतात. काणयेकारांच्या घराण्यांत बायलाक 

` हें गायन करपाची धार्मिक मान्यताय ना. 

घटाकाणये खातीर मात अशें बंदन दिसना. ती सरसकट सगळ्या 
जातीं-जमातींमदीं आनी घराण्यामदीं सांगिलली मेळटा. जाण्टो-नेण्टो, 
दादलो-बायल, हिंदू-क्रिस्तांव कोणय ती सांगूक शकता. मनोरंजन हें 
तिच्या सादरीकरणा फाटले मुखेल प्रयोजन. 

गीतकाणयो गावपी समाज, हो खास करून शेतीसस्कृती कडेन 
जोडिल्लो समाज. ताच्या काणयो गायनाची परंपरा शेताकडेन संबंदीत 
आसा. केपें- काणकोण वाठारांत रावपी कुळंबी (हिंदू) समाजामदीं तर 
घडशी “अमास' (जेष्ठ म्हयन्याचे अखेरेक येबपी उमास) आनी आसाडी, 
(आशाढ पुनव) अशा दोन रातीं ह्या काणयांचें खाशेलेपणान गायन जाता. 
ह्या दिसा पुराय गांव-वस्ती दिसभर शेतांत आवत चलयनात. एका तेपार 
तर घडशी अमास ते आसाडी, ही पद्रसभर शेतात वावुरनाशिल्ल्याची 
म्हायती मेळटा. आसडीचें गायन करून फातोड़ेर तोंड गोड करून, 
शेतांत वचून बांदयांत खोरें मारपाची आनी शेतातल्या कामाक आरंभ 
करपाची तांचे मदीं परंपरा आशिल्ल्याचेंय सांगतात. हें काणयाचें गायन 
काणयेकाराच्या घराकडेन वा गांवच्या म्हालपुरसाचे देवळेकडेन वा 
देवळांत, जशी परंपरा ज्या ज्या गांवांत आसा ते ते प्रमाण जाता. गायन 
चलतना अनवाळेंपण राखपाची सक्ती आसता, तेच बरोबर गांवात गायन 
चलतना सामकीं हांथुरणाक लागिल्लीं, भश्टांतली बाळत बायल आनी 
तिचें नेण्टें भुरगें, ऋतुमती बायल आदी लोक सोडल्यार कोणेंच आपल्या 
घरांत न्हिदूंक जायना असो नेम आसता. तशे केल्यार म्हाल लक्षीम 
दारांतल्यान परत वता असो समज आसा. देवाची 'तळी' दवरून, दिवली 
पेटोबन, तिळो घेवन ह्या काणी गायनाक सुरवात जाता. 


उ. कोंकणी लोककाणयेची धांटणी आनी शैली : 
आरंभ, मध्य आनी अंत अश्यो तीन अवस्था कोंकणी लोककाणयेंत 
येतात. काणयेची सुरवात एके समस्येन जाता, ती मध्यार पावतकच काणी 
रंगार येता, नायक- नायिकेक समस्येची जाप सोदूंक वा उपाय काडूक 

खूब संघर्श करचो पडटा. अखेरेक ही समस्या सुट्टा आनी काणी सोंपता. 
ही समस्या आनी उपायाक लागून काणी रोचक (inter९ऽ४१६) जाता. 

प्रसंगांची आनी पालुपदांची पुनरावृत्ती हें गीतकाणयेचे खाशेलेंपण. 
घटाकाणयेंत पालुपदांची पुनरावृत्ती नासली तरी प्रसंगांची पुनरावृत्ती जाता. 
काणी कथकाचे बोलीप्रमाण कथन जाता. गीतकाणी ही खाशेलेपणान 
गोंयचो आदिवासी समाज गायता आशिल्ल्यान तांचे बोलीचे वेग- 
वेगळे आयाम ते मदीं दिसतात. तशेंच हे काणयेमदीं उतरावळीची भरपूर 
गिरेस्तकाय दिसता. घुमट-कांसाळ्याचें वाद्य संगीत आनी कंठसंगीत 
हांच्या सुमेळांतल्यान ह्या प्रकाराचें सादरीकरण जाता. नायक वा नायिका 
हांचे भोंवतणी खास तिचें कथानक घुंवता. ह्या नायक वा नायिकेक दैवी 
वा अतिमानवी शक्त प्राप्त आसता. 

घटकाणी जावं गीतकाणी दोनांयचीय कथनाची आप-आपली 
खाशेली पदद्त आसता, काणी एक तर वर्तमान काळांत चलता वा 
भूतकाळात. तिची सुरवात वा अंत करपाच्यो खाशेल्यो बळी आसतात. 
ह्या वळींक लागूनय ती आयकुवप्याच्या मनांत भरता. सर्वसादारणपणान 
घटाकाणयेखातीर फुडल्यो वळी आसतात: 

घटाकाणी (देख) 

(आरभ) 

-एक आसता ( एक आसलेलो / आशिल्लो ) राजा.... 

- एक आसता ( एक आसलेली / आशिल्ली ) म्हातारी... 

“7 एक आसता ( एक आसलेलें / आशिल्लें ) मानगें... 

(शेबट) 

(विशय- आशया प्रमाण बोळी बदलतात) 

असली काणी राजा राणी... 

सुणें पिता पेज पाणी, 

वा 

असलो कोलो बुद्दीन भलो, 

इश्वर देवाक नाडून गेलो. 

Bo 

(सरसकट सगळ्या घटाकाणयांचे अखेरेक मागीर तो/ती सुखान 
राबलीं, 

बा तेणें/ तिणें सुखान संवसार करून खालो अशे उद्गार काडप 
जातात.) 

गीतकाणी (देख) 

(आरंभ ) 

दीस गेला कामा-धंद्या रे, 

रात आली आनंदाची मूं 


कंथा आयकू गोयींदाची रे, २४४५४५७ 
सांग सांग रामा काणी रे 


काणी सांगची जाणो-यांनी रे, 
आयकू बसची जनलोक मूं 


(शेवट) 
बाटे वारे देवा गेलें रें, 
सर्गी सर्गी देवा गेलें मूं 


झाडा झोपी झाडा गेलें रे 
काणी कंथा नी रावली मूं 


आमी सुखी सुखी देवा रावया रे 
म्हाल लक्षीम घरदारा रावल्या मूं 


प्रतिभासंपन्न काणयेकार आपले रसाळवाणीन गायन - कथन 
करतनाच, कथानक खुलयत-फुलयत फुडें व्हरता. हे खातीर तो फुडलेतरेन 

उद्गार काडटा, जें ताचे कथन शैलीक आगळेंपण दितात: 

जाणा, मागीर कितें घडटा?', तर घडटा कितें?', “मागीर 
कितें पळयतलो', हे वाटेन कितें जाता जाणा?', 'तर अशें घडटा!', 
देवा! देवा! ' 

कथन चालू आसतना आयकुवप्यां कडल्यान मेळिल्ल्या 
प्रतिसादाचेर काणयेकाराचें कथन रंगार येता. सर्वसादारणपणान घटाकाणये 
खातीर आयकुवप्यान 'ऊ' वा 'हय' इतकेंच उद्गार काडून दिल्लो 
प्रतिसाद पुरो आसता मात गीतकाणयेंत, “आरे म्हाज्या देवा!', “आतां 
रे म्हाज्या बाबा!', भले शाब्बाश!', “भले जावं!', 'ठो!' अशेतरेचे 
उद्‌गार खाशेलेपणान सुरांवपी काडटात. 


ऊ. कोंकणी लोककाणयेंतल्यो व्यक्तीरेखा आनी प्रतिकां : 

कोंकणी लोककाणयेंत तरेकवार व्यक्तीरेखा आनी प्रतिकां येतात 
जीं काणयेक रोचक तर करतातच पूण तेचबरोबर नातीं-गोतीं, सामाजीक 
स्थान, जनावरां, सुकणी, झाडां-पेडां हांच्या नांबांची असंख्य उतरावळ 
कोंकणी भाशेक दितात. कांय देखी- 

व्यक्तीरेखा : 

(मानवी) 

राजा, राणी, राजकुंबर (राजपुत्र), राजकुंवरी (राजकन्या), प्रधान, 
प्रधानपुत्र, शिपाय, ज्योतिशी, गारुडी, मंत्री (मांत्रिक), म्हातारी, म्हातारो, 
म्हातारेपोर, म्हातारेचें नातरू, राखणो, राखण्यांपोर, म्हालो, मडवळ, भट, 
म्हार, घाडी, कलवंत, साधू, गुरू, चोर, माम, मामी, भाचो, आवय, 
बापूय, आजो, आजी, कुमार, कुमान्न, आदी. 

(दैवी, अतिमानवी वा दुश्ट शक्ती) 

देव, देवी, म्हादेव, पार्वती, विष्णू, लक्ष्मी, बरमो, राकेस, 
राकशीण, म्हारू, देवचार, रंभा, हाबको, भेंसडां, भूत आदी. 

(सुकणीं -सावदां आनी हेर जितापद ) 

कोलो, कोली, वाग, सोंसो, घोडो, हत्ती, मेरू, बैल, गाय, पाडो, 


पाडूक, साळ, पिसय, सुणो, बेबो, कुल्ली, सोरोप, नाग, शिल्ली, दुकोर, 

र 


` रानदुकोर, घुगूम, कावळो, किरकिरो, साळोरी, कीर, कोगूळ, माकोड, 
मानगें, जल्लो, हुंदीर, कवड़लो, कवड़ली, मासो, आदी. 


(झाड-पेड, वनस्पत, सैम) 
आंबो, घोटींग, काजरो (कारो), तुळस, पणस, केळ, जाय 


(जायो), न्हंय, व्हाळ, झर, माती, पर्वत, दोंगर, दयो, समुद्र, सूर्य, चंद्र, 
वारो, झोडमोड, वादळ, तवशें आदी. 


प्रतिकां (सजीव आनी निर्जीव) : 

(पुरुषतत्वाचीं प्रतिकां) 

घोड़ो, सूर्य, बेबो, नाग आदी. 

(स्त्रीतत्वाचीं प्रतिकां) 

कमळ (साळक), व्हडें, कुल्ली, रोयण, पड़बळे आदी 


ए. लोककाणयेंतले कल्पनाबंध : 


कर्तो, घटना आनी वस्ती अशा तीन रुपांत कोंकणी लोककाणयेंत 


कल्पनाबंध मेळटात. ह्या कल्पनाबंधांक लागून आयकुवप्यांक काणयेविशीं 
उमळशीक तयार जाता. तेचबरोबर तांचेवरवीं भाशेची अळकारीता वाडटा. 
कल्यनाबंधांच्यो कांय देखी अश्यो: 


ड, 


नायकाक ताच्या धाडसाचें इनाम म्हण राजकन्या आनी अदे राज्य 

भेट मेळटा. 

संकश्टाच्या वेळार नायक- नायिकेक म्हातारी वा साधू (गुरू) 

मदत करता. 

नायक बायलेचो भेस घेवन वा नायिका दादल्याचो भेस घेवन 

सकश्टांतल्यान वाट काडटा. 

राजपुत्राचो, राकेसाचो वा राजकुंवरीचो प्राण एखाद्या जीवंत वा 

मृत वस्तींत आसता. 

राजपुत्र वा नायक आवय-बापाय कडल्यान आपली इत्सा पुराय 

करून घेवपाची युक्ती म्हण घोड्याच्या गोठलांत लिपता आनी 

एका हातान घोड्याची लीद भरपी दासी ताका पळयता. 

ऐ. कोंकणी भाशेची संपन्नताय दाखोवपी समासीक उतरावळ : 

कोंकणी भाशेक संपन्न करपी उतरावळीचें भांडारच कोंकणी 
लोककाणयांनी मेळटा, ही उतरावळ पोरने कोंकणी कडेन नातें दाखयता, 
तेचबरोबर कोंकणीचो हेर प्राचीन भासांकडलोय संबंद सांगता. कोंकणी 
भाशेची तांक हीं उतरां सिध्द करतात. नाम, क्रियापद आनी विशेशण 
ह्या तीन स्वरुपांत हीं उतरां भोव करून मेळटात. हीं उतरां समासीक 
आसात कांय देखी अश्यो: 

शिपाय-पेदे 

दासी-बडकुरा, 

आबोली-शेंवती, 

गोरवा-वासरा, 

नारींग-सुरींग 

सुकणीं-सावदा, 

काळीं-निळ्डीं 

जेवन-खावन 

तड़का-फटींगपणा 

तड़का-लटिकां 

मुलमुलीत-गुलगुलीत 

राट-दिवो 

दाखय-लिपय 

आरत-बगूळ 

दिशीं-माशी 

दांडगे-दुंडगें 

उटी-चंदण 

शिनाल-कुरू 

बाण-भातो, 

सोरोप-शिल्ली 

सागरा-समुंदरा 

शिमो-सरादो 
खातेली-मातेली 
रामजी-गोमजी 
साव्ठकाय-माव्ठकाय 
मळे-माटोव 
तन्नां-मखरां 
पितांबरां-सवळीं 
जड़ें-बरड 
बोंतर-चितर 
फाव्ठी-कुडको 
वट्ट-पोरसू 
पान-विडे 
काडुकां- नुस्ती 
धोपरा-कोपरां 
तीव्ठ-तांदूव्ठ 
शेंदरी-मांदरी 
वाजंत्रां-कलवंतां 
थाली-ताम्हण 
लडका-बडका 
येतना-वतना 
खातना-जेवतना 
चलता-भोंवतना 


ओ. कोंकणी लोककाणरयेतलीं वर्णनां : 
कोंकणी लोककाणयेंत कांय प्रसंग, देखाव, घटितां आनी 
व्यक्तीरेखांचें चित्रण करपाखातीर खास तरेन वर्णन केल्लें दिसता. हे 
वर्णन अतिशय सोबीत आनी सूचक आसा. कोंकणी भाशेक नटोवपाक 
आनी रसाळ करपांत ताची भोव मोठी भूमिका आसा. देखीक : 

]. म्हाताऱ्या न्हवऱ्याचें वर्णन : रीळ 
पोल्यार पोलो पडलेलो, दांतान दांत झडलेलो, केंसान केंस 
पिकलेलो आनी कमराक काय सात येंट बांदलेलो... 


2. सुंदर राजपुत्राचें वर्णन : 
गोरो-गोमटो, किल्ला कोमटो, पानां इतको पातळ, उदका इतको 
नितळ, तोंडार काय चांद-सूर्य नियाळटा... 


3. घोड्याच्या वेगाचे वर्णन : 
असो काय घोडो उडटा आकाशी आनी झाडाक उरना पान, 
धरणेक उरना धुल्ल... 


4. अटग्य रानाचें वर्णन : 
असो कोल्याक पडला कुलाट, वागाक पडला गराड, आनी कोणा 
मनशाचो ना शाद ना सरांव... 


5. निर्मनुश्य जाग्याचें वर्णन : 
असो का करतलो कावळो ना, शी करतली शिल्ली ना, आनी 
कोणाचो उलो ना शाद... 


6. राकेसाचें वर्णन : 


माडा इतको उच, नागरायेदे दांत, सुपायेदे कान, गुळमायेदे दोळे, 
राजवा येदे केंस, आनी धमकरें पोट... 


7. गिरेस्तकायेचें वर्णन : 
अशें काय जेवूंक -खावूक, न्हेसूंक- पांगरूक पुश्कळ तर आसा. 
असो काय तीळ तांदूळ, पयसो आटको, जायो जुयो, शेंबत्यो आबोल्यो, 


नारींग सुरींग, भांगर शिंगर उश्कळ तर आसा. आनी ती (म्हातारी बी) एक 

| 
` न्हेसण न्हेसता आनी एक न्हेसण सोडटा, अशीं काय कामां तर करता... 


' 8. फांतोडेचें वर्णन : 
असो कोंब्यान घायलो शाद, मोरान सोडली बांग, सुर्या रथ 
काय गडगडला, आनी गाये-गोरवांक तर काय पडला हामराट. असे 
काय सुर्यदेव उगावले, मृतखंडा राज्यां, सातय मार्गा, णव खंडा पृथ्वी, 
बाराखंडा सागरा आपली किर्णा काय तर सोडल्या आनी अशी जीती- 
जीवार आसा ती काय चरों तर भायर सरल्या आनी लोक काय उठोन 
आपलीं कामां तर करता... 


औ. कोंकणी लोककाणयांनी मेळपी संकेत : 

कोंकणी लोककाणयांनी नायक - नायिकेक कांय प्रसंगांनी 
खाशेले संकेत वा पुर्वसुचना मेळटात. ते वरवीं आपल्याचेर वा आपल्या 
आप्ताचेर येवपी संकश्टांची वा शुभसमाचारांची ताका/ तिका पुर्वसुचना 
मेळटा. ह्या सकेतांचोय कोंकणी भास नेटोवपाक खूब आदार जाल्लो 
आसा. कांय देखी: 


, वेपाराक परदेसांत वा परराज्यांत गेल्ल्या राजाच्या / नायकाच्या 
तारवाचेर मोतयांचो पावस पडटा आनी आपल्या राणयेगेर पुत्ररत्न 
जल्माक आयिल्ल्याचो ताका संकेत मेळटा. 


2, घरांतले तलवारीक कळम येता, नायिकेच्या गळ्यांतलें 
आयावपण (मंगळसूत्र) तुटून तिचे व्होटयेंत पडटा, दारांत 
धवीं कावळीं न्हातात, घरांतल्या म्हाल दरबंजाक वेर वता, 
दारांत इंगळ्यांचो पावस पडटा तशें नायिकेक आपल्या घोवाचेर- 
/भावाचेर आयिल्ल्या संकश्टांची शिटकावणी जाता. 


3. नायकाच्या माथ्याच्या मुकुटाचो तुरो बावता आनी आपले 

बायलेलें शील भश्टलां म्हणपाचो संकेत ताका जाता. 


4. घरांतल्यान भायर सरतना दारांतल्या हुमऱ्याक पांय आपटून 
रगत येता आनी आपल्याचेर व्हडले संकश्ट येवपाचे आसा हाचो 
नायिकेक शकून जाता. 


अं. कोंकणी लोककाणयेंतले निर्बंध : 
कोंकणी लोककाणयांनी नायक- नायिकेच्या वागपाचेर कांय 
प्रसंगांनी खाशेले निर्बंध घाल्ले मेळटात. हे निर्बंध काणी रोचक करतात 
आनी ते वरवीं कोंकणी भाशेच्या जतनाचे कार्य फुडें व्हरतात. 
देखी : 
!. वेपाराक वा देशांतराक वचपी सात भावांनी आठव्या गांवांत भितर 
सरूक जायना. 
2. देवरंभांनी दिसाचें मृत्यलोकांत राबंक जायना. 
देवरंभेक वा नागकन्येन नरमनशाक स्पर्श करूंक जायना. 
भुतांच्या पर्वतार नायिकेन / नायकान फाटल्यान वळून पळोवंक 
जायना. 
5. बायलेन आपल्या घोवाचें मरण कित्यांत आसा हें विचारुंक जायना. 


आ: वाकप्रचार, म्हणी आनी ओंपारी : 
काणयेकारांचे प्रतिभेचे संपन्नतायेक आनी जाणवायेक धरून 
तरेकवार वाकप्रचार, म्हणी - ओंपारी काणयांनी येतात. ते वाकप्रचार, त्यो 
म्हणी-ओंपारी म्हणजे कोंकणी भाशेचे अळंकार आसात. कांय देखी : 
वाकप्रचार 
7 तुकू तुकू पळोबप 
- दोळे बिटी बिटी करप 
- आँ करून पळोबप 

- घब घब चलप 

- नाक्शी झरोबप 

- पायांच्या नाकटांपसून माथ्याच्या केंसां मेरेन शिरगारप 
- काळो -निळो जावप 

- कावळ्यान गू खावप 

- तांब्यान कपल बांदप 

- धोंपरां-कोपरांनी चलप 

- उश्ट्या हातान कावळो आमुडप 
- मुस्कां मारप 

- बें म्हणप 

- म्हातारी कुळकुळप 

- फाटल्या पायांनी परतुवप 

- पोटांत कावळे रडप 

- दांत किल्लावप 

- घळ घळ दुकां गळोवप 

- शेंपड़ी तायट करून धांबप 


म्हणी- ओंपारी 


वल्लेंतय धरना आनी सुपांतय धरना! 
(काणी- नशीब व्हड काय कश्ट व्हड.) 


लजेक गेल्यार पेज मेळना! 
(काणी: कोलो आनी दाद.) 


सत्तेफुडें शाणपण चलना! 
(काणी: माम आनी भाचो.) 

4. हांथूण पळोवन पांय पातळावचे ! 
(काणी: म्हातारे पोराली बायल) 


5. अति आशा गती निराशा! 
(काणी: अती आशा गती निराशा ) 


क. भारतातल्या हेर वाठारांत जांची रुपां सांपडटात त्या कांय 
कोंकणी काणयांच्यो देखी: 


!. भोळी गाय आनी दुबो ( ओरीसा, महाराष्ट्र, आसाम) 
2. सबूर राजा (गुजरात) 

3. सोनसावळें (गुजरात) 

4. शेंबणे आनी शेतकार (कर्नाटक) 

5. राजा चंद्रहास (महाराष्ट्र) 

6. आटवो- बिटवो (तामीळ) 

7. भट आनी वाग (कर्नाटक, आसाम) 

8. पातोळ्यांचे झाड (ओरीसा) 


ख. कोंकणी प्रदेशाची वैशिश्ट्यां ठळकपणान दाखोवपी काणयो : 
थोड्यो काणयो कोंकणी प्रदेशा भितरच फाटल्या शेंकड्यांनी वर्सा 
सावन भ्रमंती करीत आसात अशे अभ्यासाअंती स्पश्ट जाता. अशा 
काणयांच्यो कांय देखी : 
।. एका जोताक बारा जोतां 
` राजा म्हशीगेर घोड़ो जाला 
` पड़वळ्या वाल आनी भोंबर 
. मानगें आनी कोलो 
. म्हातारे पोरालें कामत 
6. आटूल-पेटूल 

7. कोलो आनी दाद 

8. कोलो तवशीं खाता 

9. म्हातारे पोर आनी म्हारू 
]0. घन्नी 


'ग. आतांमेरेन संग्रहीत जाल्ल्यो कोंकणी गीतकाणयो : 

घटा काणयेचे तुळेत गीतकाणी खूबच दुर्मीळ. आजवेर घटाकाणयेचे 
सुमार 200 बयर प्रकार संग्रहीत जाल्यात, गीतकाणयांची संख्या मात 30 
बयर वचना. काय म्हत्वाच्या गितकाणयाची नावां अशीं: 

 .नबरंगी फूल, 2.चित्रंगी फूल, 3.बेलावत कन्या, 4.शेणांतलो 
कुंबर, 5.भुजंगबाळ, 6. मदनमंजिरी, 7.तळपासूर राजा, 8.शनीदेव, 
9.नाल्लबंद आनी माणकावंत, 0.राजा चंद्रहास, ।!.भोवळी गाय, 
।2.गुलबक्षी फूल, ।3.भोजराजा आनी साधू,।4.निळंबा कन्या. 


घ. कोंकणी लोककाणयेच्या जतनाचो वावर : 

गोंय तशेंच गोंयाभायल्या कांय अभ्यासकांनी लोककाणयेचें म्हत्व 
जाणून तिच्या जतनाचो वावर केल्लो आसा. तांतलीं मुखेल नांवां अशी: 

गोम पै( रामचंद्र शंकर नायक), शांताबाय वा. वर्दे वालावलीकार, 
लुसियो रॉड्रीगीज, व्ही. एस. सुखटणकर, श्याम वेरेंकार, कमलादेवी राव 
देशपांडे, पांडुरंग फळदेसाय, जयंती नायक, चंद्रकांत गांवस, जायसी 
पिंटो, ग्लेडीस रेगो, संतोषकुमार गुलवाडी, सुशिला भट, आर. के. राव, 
ललीता देवी, वत्सला शेणै. 


च. कोंकणी लोककाणयांचे कांय प्रकाशीत सग्रह 
(कोंकणी) 
| -कोंकणी लोककाणयो- जयंती नायक 
2.राजरत्नां - जयंती नायक 
3.गांबरान - जयंती नायक 

4.वेंचीक लोककाणयो (रोमी) - जयंती नायक 


(इंग्लीश) 

]. Tales and Tellers of Goa- ५.५. Sukhatankar 

2. Soil and Soul and Konkani Folktales - Lucio Rodriguese 
3. Konkani Folktales - Olivinho Gomes 

(मराठी) 

!. काणी काणी कोतवा- पांडुरंग फळदेसाई 

2. हुकार - चद्रकांत गांवस 


ङ. समारोपः 

कोंकणी भाशेच्या जतनात लोककाणयेन खूब मोटो वांटो 
उखलिल्ले आसा. काणयेक लागून भुरगेपणासावनच कोंकणी मनशाक 
कोंकणी भाशेची गोडी लागली, तिचे बिशीं मोग आनी आस्था तयार 
जाली. भाशेची असख्य उतरावळ आत्मसात करुंक आदार जालो. 
भाशेच्यो तरेकवार मोडी समजल्यो. एक धर्मविधी म्हण लागणुकेन दर वर्सा 
तिचें गायन केल्ल्यान, नकळटा कोंकणी भाशेविशीं आदरभाव मनात तयार 
जालो. काणयांबरवीं कोंकणीची अगणीत उतराबळ तयार जाली. तांतली 
वर्णनां, वाक्प्रचार, म्हणी-ओंपारी, कल्पनाबंध-निर्बंध, सकेत-प्रतिकां 
आदीं घटकांबरवीं कोंकणी भास सजली नटली. शेकड्यांनी बरसा सावन 
तिच्या कथकांनी आनी गायकांनी हें कार्य परंपरेन- निश्टेन केल्लें आसा. 
मात हैं कार्य करतना आपूण भाशेचे गिरेस्तकायेंत भर घालता हाचे तांकां 
क्वचीतच भान आशिल्ले. आजय भाशीक सर्वेक्षण केल्यार ह्यो काणयो 
रचपी आनी गावपी ह्या गोंयच्या भूयपुतांकडेन कोंकणी उतरावळीचें भोव 
मोठें भांडार सांपडटलें. दुदैबान आज ह्यो काणयो गावपी समाजामदीं 
हेर समाजाकडेन आयिल्ल्या संपर्काक लागून आनी तांच्या वेव्हारांच्या 
प्रभावातल्यान आपले बोलीविशी एक उणाकपणाचो न्यूनगंड तयार जावंक 

“नागला. काणयां विशींचीय आस्ता आनी आदर उणो जावंक लागलो. 

>जाचो परिणाम म्हण भाशेचे वेग-वेगळे कंगोरे आशिल्ली तांची बोली 
'आनी ही बोली जतन करुक जिणे म्हत्वाची भूमिका निभायिल्ली ती 
' जञोककाणी, दोनय ना नपश्चात जावंक लागल्यात. भाशेचो वावर करपी 
व्रस्था-व्यक्तींनी हाचेर आतां गभीरपणान विचार करपाची आनी बेगोबेग 
पावलां उखलपाची गरज उप्रासल्या. 


संदर्भ साहित्य : 

।. कोळेकर, वैदेही, मराठी लोककथा, औरंगाबाद, सविता प्रकाशन, 
]987. 

. दांडेकर, मालती, लोककथा कल्पकता, पुणे, वरदा बुक्स, 982 

3. फळदेसाई, पाडुरंग, काणी काणी कोतवा, कोल्हापूर, अजब 

पुस्तकालय, 989. 

4. नायक, जयंती, कोंकणी लोककाणयो, दिल्ली, साहित्य अकादेमी, 
2000. 

5. नायक जयंती, गावरान, पणजी, गोवा कोंकणी अकादेमी 2005. 

नायक जयंती, राजरत्ना, पणजी, गोवा कोंकणी अकादेमी 2005. 

| 8. Ramanujan,.K., Folktales From India, Delhi, Panguin Books, 

9, Sukhatankar, V.S., Tales Tellers of Goa, Goa, telier 

शितेचो वनवास : 
लोक परंपरेतलें चित्रण 


भारतीय संस्कृती ही लोक' आनी 'अभिजात' ह्या दोन 
परंपरांतल्यान घडिल्ली आसा. लोकपरंपरा ही जनसामान्याची. साद्या, 
खेडवळ आनी कश्टकरी लोकांची तर अभिजात संस्कृती ही उंचेल्या 
आनी नागरी संस्कृतायेंतल्या लोकांची. म्हणुनूच लोकपरंपरेंत रचिल्ल्या 
साहित्यांत सामान्य लोकांचें, सादें-सरळ जिवन दिसता. कश्टकरी लोकांचें 
मर्यादीत कल्पनाविश्व पळोवंक मेळटा. हाचे उरफाटें अभिजात साहित्यांत 
भव्य - दिव्य कल्पनाविश्व आनी निती-मुल्यांचें उदात्तीकरण केल्लें 
दिसता. लोकपरंपरा आनी अभिजात परंपरा हांचे मदीं आशिल्ल्या ह्या 
मुळाव्या फरकाचे एक मोटें उदाहरण म्हणल्यार रामकथा” वा 'रामायण'. 
वाल्मिकी रामायण वा हेर ग्रंथीक रामायणांत मेळपी कथानकां परस खूबच 
आगळे अशें कथानक लोक रामायणांत मेळटा. 

गोंयांत वा पर्यायान कोंकणी समाजांत रामकथा दोन मुखेल 
लोककला प्रकारांतल्यान सादर जाता. एक प्रकार म्हणल्यार “गड्यां 
रामायण (रामा शेवोड), आनी दुसरो प्रकार रणमालें' (लोकनाट्य). 
ह्या शिवाय बायलाच्यो होंबयो (गीत गायन), फुगडी (नृत्य गीत) आनी 
दादल्याच्या चौरंग वा जती (शिगम्याचीं गितां) ह्या गीत प्रकारांतल्यानय 
रामकथेचे तुटक तुटक भाग गायिल्ले मेळटात. 

'गड्यां रामायण” हो दीर्घकाव्य प्रकार आज दुर्मीळ जाला. आदीं 


ज्या शिगम्याच्या मांडांनी हो प्रकार अखडपणान गायताले थय आज ताचे 

' ल्हान ल्हान कुडके सांपडटात. 'रणमालें' हो मूळ रामायणाचें गायन आनी 
` सादरीकरण करपाचो प्रकार. आज भोवतेक मांडांनी रामकथा कुशीक 
' पडल्या आनी धोंगां (संबगां) मुखेल जाल्यांत. तरिपूण फाटल्या पंचवीस 
वर्सांमदी रामकथेच्या संकलनाचो जो वावर प्रस्तूत लेखिकेन केला आनी 
सुदैवान हे परंपरे कडेन जोडिल्ल्या ज्या कांय म्हालगड्या माहितीगारां 
कडल्यान म्हायती मेळयल्या, ताचे बयल्यान लोकपरंपरेंतलें रामायण हैं 

ग्रंथीक रामायणा परस बरेंच वेगळे आसा म्हणपाचें स्पश्ट जाता. 
“लोकरामायण हें अभिजात वा ग्रंथीक रामायणा परस वेगळे हें 
दाखोवपी एक म्हत्वाचे उदाहरण म्हणल्यार शितेचो वनवास वा रामान 
शितेक वनांत सोडप ही रामकर्थेतली घडणूक. रामायणाच्या उत्तरकांडाचो 
हो म्हत्त्वाचो भाग. म्हत्वाचो म्हणचे परसय ह्या प्रसंगा वरवींच रामायणाचे 
उत्तरकांड उबें जाता. वाल्मिकी रामायणांत रावणाचो बध करून, लकेर 
विजय मळोवन राम शितेक घेवन, लक्ष्मणा सागातान अयोध्येक येता. 
ताचो राज्याभिशेक जाता. तो शिते सांगाताक सुखान उर्वरीत जिवन 
जगपाचें येवजिता आनी तेन्नाच ताच्या कानार लोकापवाद पडटा की 
इतलो काळ शिता रावणा कडेन, म्हणचे परपुरुशा कडेन राबवली. ती 
अपवीत्र जाली. अशा परपुरुशा कडेन राविल्ले अस्तुरेचो रामान स्विकार 
केला म्हणचे एके तरेन ताणें आपलो स्वाभिमान व्हगडायला. तेन्ना 
अशी स्वाभिमानशुन्य व्यक्ती राजा जावपाचे लायकीची ना. राम तें 
आयकून खूब दुख्खी जाता आनी शितेचो त्याग करपाचो निर्णय घेता. 
तो लक्ष्मणाक आदेश दिता, शितेक व्हर आनी गगा न्हयेचे पलतडीन 
ह्या राज्याचे शिमेभायर, तमसा न्हयेचे देगेर वाल्मिकी मुनीचो आश्रम 
आसा, त्या आश्रमाच्या लागसार तिका सोडून यो. लक्ष्मण भावाचो 
आदेश मानून, शितेक वनविहाराक व्हरपाचें लटीक सांगून, तिका रथांत 
बसयता आनी मागीर तिका रामान सांगिल्ल्या प्रमाण वाल्मिकी मुनीच्या 

आश्रमा कडेन सोडून येता. 

लोकपरंपरेंतल्या कथांनी मात शितेक वनांत सोड़पाचें कारण 
वेगळेंच सांगिल्लें आसा. शितेच्या वनवासाचें कारण लोकापवाद न्हय 

तर कैकयेच्या मनांत शितेविशीं म्हणल्यार सुनेविशीं, जागृत जाल्लो मत्सर 
कारण अशें सांगलां वा तशें चित्र वर्णिल्लें मेळटा. 

माशें-काणकोण वाठारांतले लोकसंस्कृतीचे खांपे जाळवणदार 
आशिल्ले स. मुकूंद हरी नायक हांचे कडल्यान सुमार पंचवीस वर्सा आदीं 
संकलीत केल्ले आनी प्रस्तूत विशयाचे नदरेन महत्वपूर्ण आशिल्ले एके 
जतीची (चौरंग) हांगा मुजरत नोंद करतां. जत अशी : 

“दास्यो, 

रामाचे गे होंवरी केगयी बैसला 

आंगठ्याच्या बोटाचो गे केगयेन रावण केला 


दास्यो 
उजया नी बगलेक काडला लंकेचा रावण 
दाया नी बगलेक काडला सत्वाची शिता 


दास्यो, 
रावणाचो हात नी काडला शिते खांदार 
शितेचो हात नी काडला रावणा खांदार 


दास्यो, 
राम-लक्षुमण चल्यांक व्होरून रे दाखयले 
रागी नी भरात रे राम गुंफांत आलो 


दास्यो, 
लक्षुमण रे बंधवा काड बाण-भरण्यो, 
त्या रे शिते व्होर्न सोड अटंग्या बनी 


दास्यो, 
कान-जीब काण्ण रे म्हाका हाण्ण दाखय 
उठा गे होनये आमी जावया मायेरा 

दास्यो, 
ल्हान आसली व्होड जाली तुमच्या रे घरा, 
आतां तरी जावुंया खंयच्या नी मायेरा 


दास्यो, 
बडील बांधवाचो होनये हुकूम झाला, 
ध्यानी गा समजली शिता, मनी भरला 


दास्यो, 
केगये मामयेन असो घात करिला 
मागल्या पावलेन शिता गुंफांत गेल्या. 


दास्यो, 
आपल्या होंबरीची शितेन चावी काडली 
पितांबरां सोवुळ्यांची शिता कांस नेटिली 


दास्यो, 
बावन-बिरड्यांची शितेन चोळी घातली 
हस्ता दांतयेच्या फणयेन माथे वळयलें 


दास्यो, 
निंदला मध्यार लायिल्ली कुकूम-कस्तुरी 
णब लक्ष्यांचो हार गळीं घातलो 


दास्यो, 
लक्षुमणा गुंफी शिता चलूं लागली 
उठ गा देरा लक्षुमणा जावया मायेरा 

दास्यो, 
मायेरा मार्गी दोगांय चलूं लागलीं 
मायेराच्या मार्गी गा देरा हाल भारी 


दास्यो, 
तानेन तानेली शिता भुकेन भुकेली 
भुकेन भुकेली शिता हैराण जाली 


दास्यो, 
थंड शितळ सावळेक बसून घेतलें 
सावुळेक बसता शिते न्हिदशी आली 


दास्यो, 
देवा हिचे हातचें काय अन्न खाल्लें 
मांडी काडून शिते तकली फातरार दवरली 


दास्यो, 
गेलो गवळ्यां वाड्यार बोकडो घेतलो 
कान-जीब कापून व्हरून बंधवाक दिली. 


हे जतींत 'केगयी' म्हणल्यार कैकयी, शिते विशीं मनांत मत्सर 
जाळगूत, रामाच्या मनांत तिच्या संबंदान तिडक उत्पन्न करपाचें येवजिता 
आनी एक बगलांट रचना. ती शितचे होंबरेंत वता आनी तिचे कडेन गोड 
गोड उलयत आपल्याक रावण कसो दिसतालो तें चित्र काडून दाखय 
म्हणटा. ताचेर शिता मांयक सांगता की आपणें रावणाच्या दाव्या पांयांचो 
आंगठो सोडल्यार रावण कसो तो कांयच पळयलो ना. तेन्ना कैकयी 


तिका रावणाच्या दाव्या पांयांचो आंगठो आपल्याक वणटीचेर पितारून 

(कोरांतून) दाखय म्हण सांगता. मांयचें उतर मानून शिता तशें करता. 
प्रागीर कैकयी एक कारस्थान करता. शितेचें लक्ष ना अशें पळोवन त्या 
आंगठ्या वयल्यान रावणाचें पूर्ण रूप पितारता. तशेंच शेजाराक शितेचेंय 
चित्र पितारता आनी त्या चित्रांत रावणाचो हात शितेच्या खांदार आनी 
शितेचो हात रावणाच्या खांदार दाखयता. शितेक हाची कांय कल्पना 
नासता. कैकयी मागीर रामाक वचून सांगता, तुजे बायलेच्या मनांत 
अजुनूय रावण आसा! रामाक तें पयलीं खरें दिसना. तशी कैकयी रामाक 
शितेचे होंबरेंत व्हरून वणटी वयलें चित्र दाखयता. तें चित्र पळोवन 
आवयन सांगिल्लें ताचेर रामाचो विस्वास बसता ताका संताप मारता आनी 
तो लक्ष्मणाक सांगता की शितेक वनांत व्हर आनी जिवानिशी मारून 
बड़य म्हण. लक्ष्मण हो भ्राताभक्त, भावाची आज्ञा शिरसावंद्य मानपी. तो 
शितेक तिच्या “मायेरा' व्हरून पावयता अशें लटीक सांगून वनांत घेवन 
बता. अनवळखी वाट पळोवन शितेच्या मनांत दुबाव येता तरी ती देरा 
बराबर वचत रावता. मुखार पुरो जावन थकून ती देराचे मांडयेर तकली 
दवरून न्हिंदता. शितेचो वध करूंक लक्ष्मणाक ती बरी संद आसता, 
पूण तो मन बदलता. भावजे हातचें अन्न-उदक खाल्ले ताचो ताका 
धेक जाता. तो तिका मारचे बदला थंयच वनांत सांडटा आनी गवळ्यां 
वाङ्यार वता. गवळ्या कडल्यान एक बोकडो घेवन ताची कान-जीब 
कातरून घेता आनी राजवाड्यार परतो वचून आपणें शितेक जिवानिशीं 
मारिल्ल्याचें प्रमाण म्हण तें भावाक दाखयता. | 
ही शिगम्याच्या मेळांत गावपाची जत आशिल्ल्यान शिता आनी 
कैकयी मदलो आदलो संवाद आयिल्लो ना, तशेंच शितेक वनांत सोडून 
लक्ष्मण परत वता आनी रामाक प्रमाण दाखयता इतलोच भाग येता. 
हे जतींत शितेच्या वनवासाचें जें कारण मेळटा तें लोकमानसिकतेक 
धरून आसा. आपल्या प्रत्यक्ष जिवनाची परिमाणां 'लोकांनी' सदांच 
पुराणपुरुशांच्या (अस्तुऱ्यांच्या) वा सांस्कृतीक नायक-नायिकेच्या 
जिवनाकय जोडल्यांत. ते नदरेन कैकयीक शिते विशीं मत्सर दिसप आनी 
त्या मत्सरांतल्यान तिणे पुताचें, बायले विशीं मन कलुशीत करप ही 

घडणूक पटपा सारकी आसा. पुरुषप्रधान संस्कृतीन आपलें अस्तित्व उबें 
करपाचो हो काळ. ह्या काळाक अनुसरून हैं कारण दिसता. 

ह्या गिताचीं वा कथानकाचीं रुपां महाराष्ट्र आनी कर्नाटकांतय 
मेळटात. महाराष्ट्रांत खास करून बायलांच्या होंवयांनी हें कथानक 
मेळटा. ह्या शिवाय अंकुश पुराण' ह्या लोकपरंपरेंतल्या आख्यानांतय हें 
कथानक आसा म्हणपाचें महाराष्ट्रांतले लोकसंस्कृतीच गाढे अभ्यासक 
रा. चि. ढेरे हे आपल्या “लोकसाहित्य : शोध आनी समीक्षा' ह्या ग्रंथांत, 
तर डॉ. तारा भवाळकर आपल्या लोक साहित्यातील स्त्रीप्रतिमा' ह्या 
ग्रंथांत नमूद करतात, 

मराठी लोकसाहित्याच्या भांडारांत शितेक घडिल्ल्या वा 
घडयिल्ल्या ह्या बनवासाचेर जायतीं गितां मेळटात. त्या मानान कोंकणी 
लोकगीत भांडारांत मेळपी गितांची संख्या खूब उणी आसा. तशेंच 
कैकयीच्या कारस्थानाचेरूच चड भर दिल्ली दिसता. म्हणजे कैकयीन 
सांगप आनी शितेन रावणाचो आंगठो वणटीर कोरांतप, मागीर कैकयीन 
रामाक खुबळावन घालप आनी रामान लक्ष्मणाक शितेचो वध करपाची 
आज्ञा दिवप ह्याच भागाचेर चड रचना मेळटात. जाल्यार मराठी लोकगीत 
भांडारांत शितेच्या वांस्याक मुखार कितलें कठीण जिवन आयलें, 
प्रतिकूल परिस्थितींत कशे तरेन ती बाळंत जाली, तिगेर लव-कूश कशे 
जल्माक आयले आनी “तातोबान' तिचो कशे परीन बापूय जावन सांबाळ 
केलो हाचें वर्णन मेळटा. ग्रंथीक रामायणात वाल्मिकीन शितेचो वनांत 
सांबाळ केलो अशें बर्णन मेळटा. मराठी लोकगितांनी 'तातोबान' शितेक 
सांबाळळी अशें मेळटा. मात हो तातोबा म्हणचेच वाल्मिकी मुनीच काय 
कितें हें स्पश्ट जायना. लोकसाहित्यात ताचे खंयच संदर्भ मेळनात अशें 
मत डॉ. तारा भवाळकर ह्योवय उक्तायतात. 

शितेच्या वनवासाचें आनी तातोबान केल्ल्या तिच्या सांबाळाचें 
सविस्तर वर्णन करपी, महाराष्ट्रातल्या ग्रामीण भागांत प्रचलीत आशिल्ल्या 
स्त्रीयांच्या एका होवीगिताची पत हांगा मुजरत दितां: 

(शितेक वनविहार करपाचे दुवाळे लागिल्ले आसतात. तेंच निमित्त्य 

` करून तुजे दुवाळे पुरे करूंक तुकां वनांत पावयतां' अशें लटीक सांगून 
लक्ष्मण शितेक वनांत घेवन वता.) 


(गीत) 
“पाच उतरंडी। सहावी कशानं हालली। 
सीता निघाली वनवासा। नाही रामाशी बोलली।। 


सीता चालली वनवासा । कुंकू कपाळ भरूनी। 
रामाला बघुनी। आली नेतरं भरूनी।। 


» सीता निघाली वनवासा। सया गेल्या तीन कोस। 
फिरा बायांनू माघारी। शिरी माझ्या वनवास।। 


लक्षीमन दीरा । मला नेतीस कोन्या वना। 
लक्षीमन दीर बोले। नेतो तुझ्या माहेराला।। 


ही नव्हे माहेराची वाट। इथे बांभळी बन बहू दाट। 
माझ्या ग माहेराच्या वाटे। केळीचं बन बहू दाट ।। 


सीता वधवाया । सूर्या म्होरं केला माथा। 
लक्षीमन दीरा । सगळी माया सोड़ा।। 


सीता बधवाया। हातची हत्यारं गळाली। 
सीता पतिब्रता। लक्षीमनाला कळाली।। 


सीता पतिब्रता। लक्षीमनाला कळाली। 
भयाण वनात । चाके रथाची गळाली।। 

वधायला गेली। सीता सारख्या नारीला। 
कलंक लागला । चंद्रासारख्या देवाला।। 





लक्षीमण दीरा वधा । वधवू नेमाचा। 
पांच म्हैन्याचा गर्भ। बंस बुडंल रामाचा।। 


सीताबाई रडे। हात लावून कपाळा। 
तापले डोंगर। खडे रुतती पायाला।। 


येवढ्या वनामंदी। कोन रडतं आयका। 
सीताला समजायला । बोरी बाभळी बायका।। 


सीता वनवासी । दगडाची केली उशी। 
बोरी या बाभळी। गोष्टी सांगी तिच्यापाशी।। 


सीता नार वनवासी । झाडाझूडाला घाली मिठी। 
लवअकुशा बाळा येळीं। साहा म्हैन्याचा गर्भ पोटी। 


=== 


येवढ्या बनामंदी। काय दिसतं लालीलाल ?। 
सीता नार बाळांतीन। लुगड्याच दिलं पाल।। 


सीता नार बाळांतीन। तिनं दगडाची केली शेज। 
सीताबाई राणी बोले। लबअंकुशा बाळा नीज ।। 


ऊक 


सीता प्रसूत झाली। अंकुश बाळ जन्मला। 
तातोबाच्या मंडपात । आकाशी बेल गेला।। 

सीताला वनवास । आड रानात तिची न्हानी । 
देव तातोबा घाली पानी। दोनी नेतरं झाकूनी ।। 


सीताला वनवास । खाती वनची कंदमुळ। 
सीताच्या मांडीवरी । लवअंकुश बाळ खेळं।। 


आटंग्या बनामधी। चूल कोनाची पेटली। 
सीता नार बाळतीन। गर्दी धुराची लोटली।। 


सीता ग वनवासी। दगडाची केली बाज। 
यवढ्या ग वनामदीं। लव-अंकुश बाळा नीज।। 


सीता ग बनवासी। दगडाची केली उशी। 
यवढ्या ग वनामदीं। तिला नीज आली कशी।। 


नाचर्‍्याचा कोंडा। नको खाऊस सीतामाई। 
लव-अंकुश बाळ तुझे। उद्या होतील शिपाई।। 


सीता नार बाळांतीन । राहती गोसाव्याच्या मठी। 
चिंचचा पाला वाटी। लव-अंकुशा देती धुरी।। 


अटिंग्या बनांमदी। सीता पाखरां संग बोल। 
सांगा रे बाबांनो। असं रामानं कसं केलं।। 
(लोकसाहित्यांतील स्त्री प्रतिमा; पृ. 62 ते 65) 


अशाच आशयाची गिता उत्तर प्रदेशांतय प्रचलीत आसात म्हणपाची 
माहिती डॉ. तारा भवाळकर आपल्या “लोकसाहित्यातील स्त्रीप्रतिमा' या 
लोकबवेद विमर्श /55 


ग्रंथांत दितात. (पृ. 62) ह्याच ग्रंथांत ग्रामीण स्त्रीमनान सितेचे स्थान 
रामापरस उंचेलें मानलां हेविशी निर्वाळो दिवपी एक होंबी दितात. ती 
अशी : 

राम म्हनू राम । न्हाई सीताचा तोलाचा 

हिरकनी सीतामाई । राम हलक्या दिलाचा ।। 


शितेन रावणाच्या आंगठ्याच्या काडिल्ल्या चित्रा वयल्यान 
कैकयीन रावणाचें पूर्ण चित्र काडलें आनी ते वरवीं शितेक वनवास दिलो, 
ह्या आशयाचीं गितां तर कर्नाटकांत आसातच, त्याच बराबर, ताचें एक 
मजेशीर रुपय कर्नाटकांत घोळटिकेंत आसा. 

कला अकादमीच्या नाट्य विभागाची माजी मुखेली प्रा. पद्मश्री 
जोशलकर हांणी, डॉ. तारा भवाळकार एकदां गोंयांत आयिल्ल्यो 
आसतना, तांचे कडेन जाल्ले अनौपचारीक भेट-गांठ कार्यावळींत ही 
माहिती दिल्ली. तें रुप आशे: 

रावणाचो बध करून राम शितेक घेवन अयोध्येक येतकच कांय 
दिसांनी रावणाची भयण शुर्पणका शितेक मेळपाक येता. लक्ष्मणान 
तिचें नाक-कान कापिल्ल्याचो तिच्या मनांत डंख आसता. ती मनांत 
एक कारस्थानच येवजून येता. ती तरा-तरांनी, लाळे-गोळ्याची भाशा 
उलोवन, शितेक रावणाचें एक चित्र रंगोबक सांगता. शिता तें चित्र 
कपड्याचेर रंगयता. शुर्पणका इतलें करतकच कैकयी म्हऱ्यांत वता, 
तिका शितेन काडिल्ल्या रावणाच्या चित्राची खबर सांगता आनी तिका 
शितेच्या म्हालांत घेवन येता. हे वटेन कैकयी म्हालांत येता तें पळोवन 
शिता भियेता. ती तें चित्र पलंगा पोंदा लिपयता. शिता चित्र दाखयना तें 
पळोवन कैकयी रामाक आपोवन हाडटा. राम शितेच्या म्हालात पाबताच 
चित्रांतलो रावण जिवंत जाता. खऱ्या रावणाक शितेच्या म्हालांत पळोवन 
माक अजाप जाता, त्याच बराबर शितेचे आनी रावणाचे अनैतीक 
सबद आसात म्हणपाचे गजालीचेर रामाचो विस्वास बसता. राम क्रुधान 


जावन रावणाक मारूक फुडें सरता. शिता रामाक कितलें समजायता 

“हो चित्रांतलो रावण. हो खरो न्हय. ताचे कडेन आपले कसलेच वायट 
संबंद नात. ताका आपणें पितारला, म्हणचे आपणे ताका जल्माक घाला. 
ते नदरेन तो आपलो पुत्र जाता. पूण राम शितेचें कांयच आयकना. तो 
रावणाक मारूक वता. राम-रावणा मदीं युद्ध पेट्टा. रावण ह्या युद्धात 
रामाक वरचड जाता. तो रामाचो वध करपाचेर पावता, इतल्यांत शिता 
. प्रसंगावधान राखून, रावणाचें चित्र काडटा आनी ते पिंजून कुडके करता. 
चित्राचे कुडके जातात. प्रत्यक्ष रावणय छिन्न-विछिन्न जावन पडटा 
आनी मरता. 
रावण मरता पूण शिता रावणा सांगातान राविल्ल्यान अपवित्र जाली 
तेन्ना असले अपवित्र बायलेक घरांत दवरूक जायना म्हण कैकयी रामाक 
परत खुबळावन घालता आनी राम तिका लक्ष्मणा वरवीं रानांत सोडटा. 
(कथानकाचें हें रूप प्रा. जोसलकार हांचे भयणीक एका सोद प्रकल्पा 
खातीर क्षेत्रकाम करतना सापडिल्लें.) 
हे रामकथेंतलो वा शितेच्या वनवास कथेंतलो तपशील जरी बरोच 
वेगळो आसलो आनी विचित्रय दिसता आसलो तरी हातूंत कैकयी? 
आसा हें मात लक्षांत घेवपा सारकी गजाल. कथानकाचो हो वेगळो भाग 
कसो आयलो हे विशीं निकश काडटलो जाल्यार, अशे तरेच्यो आनीकय 
कथा उपलब्ध आसात जाल्यार तांचो सोद घेवचो पडटलो. एक गजाल 
मात खरी, अभिजात जनांपरस, सामान्यजनांनी (लोकांनी) शितेच्या 
दुख्खाक आनी तिचेर जाल्ल्या अन्यायाक चड खरायेन वाचा फोडल्या. 
ह्या “शितायणांतली शिता” सामान्य बायलेक आपली लागींची दिसल्या. 
हालींच शितेच्या बनवासाचें काणयेचें एक रुप श्रीमती रोजालिना 
फेर्नांडीस नांवाचे आमोणें-केपें हांगाचे एके किस्तांव समाजातले 
बायलेकडल्यान मेळळें. तिणें ते आपल्या भुरगेपणांत आपले शामांय 
कडल्यान (सांगे) आयकल्लें खंय. ते काणयेमदीं शितेचो कैकयीच्या 
सांगण्यान राम त्याग करता. लक्ष्मण तिका वनांत व्हरून सोडटा. थय 
एक कुङ्डो रुशी बाप्पा आसता. ताचो जायांचो मळो आसता. शिता 
थंय पाबताच तो रातयांत फुलून घमघमता. ताका कळटा की सिता 

पवीत्र आसा म्हण. तो तिचो सांबाळ करता. तिचें बाळंतपण काडटा. 
तिका अंकूश नांवाचो बाळ जाता. तो ल्हान आसतना पाळण्यांत दवरून 
ती नहंयेचेर उदक हाडूंक वता. वाटेर पावतक तिका हुस्को जाता, की 
आपल्या भुरग्यांक कोणय जिवार पाळण्यांत येवन खायत म्हण, ती 
परत येवन ताका पोटाक बांदून न्हंयचेर व्हरता. हे वाटेन कुड्डो बाप्पा 
पाळणे सांसपिल्यार ताका भुरगो दिसना ताचेर अंकांत येता. तो भयान 
तणाच्या लवापासून एक भुरगो तयार करता आनी पाळण्यात दवरता. 
होच लव. सिता न्हयचेर सावन येतकच कुड्ड्या बाप्पाक सत्य समजता. 
मागीर सिता त्या पाळण्यांतल्या भुरग्याक आनी अंकूशाक दोगांयकय, 
कुड्ड्या बापाच्या आदारान व्हड करता. काय तेंपान रामाचो यज्ञाचो 
घोड़ो वनांत आयिल्लेकडेन हे भुरगे ताका आडायतात. तेन्ना राम थंय 
येवन दोनय भुरग्यांक मारून उदकांत उडयता. ताका ते शितेचे भुरगे म्हण 
कळटात. उदकांत उडयिल्लो अंकूश बुडटा, तर लब हुंबता. राम म्हण्टा 
एक पुण्याचो, एक पापाचो.. तेन्ना रुशीबाप्पा रामाची बरी कानपिळणी 
करता. रामाक आपली चूक कळटा. रुशीबाप्पा दोनय भुरग्याक जिते 
करता. पूण रामाचे ओंपारेन शितेचो खूब अपमान जाता. ती धरणी मातेक 
उलो करून तिच्या पोटांत गुप्त जाता. राम मागीर लव-कुशाक घेवन 
आपल्या राज्यांत वता. 
हे काणयेंत राम मतलबी आनी पोकळ कानाचो दिसता. 

कोंकणी लोकवेदांतल्यान अभिव्यक्त 
जावपी पुरोगामी विचारसरणी 


लोकवेद आनी परंपरेचें घट नातें आसा. लोकवेदाचे तरेकवार 
प्रकार मौखीक परंपरेनच एके पिळगे कडल्यान दुसरे पिळगे मेरेन पावतात. 
सर्वसामान्यपणान असो समज आसा की लोकवेदांतल्यान पारंपारीक 
जीवनमुल्यांचोच प्रसार जाता आनी हीं जीवन मुल्यां सदांच पोरन्या वा 
सनातनी विचार सरणेचीं आसून ती समाजाक घातक आसतात, समाजाचे 
निकोप वाडीक ती आडखळ थारपी आसतात. म्हज्या मतान हो समज पुर्ण 
सत्य मानूक मेळना. कारण लोकवेदांत बरेच कडेन पुरोगामी विचारसरणीय 
प्रगटिल्ली दिसता. मुळांत सगळीं पारंपारीक जीवन मुल्यां हीं समाज 
घातकीं आसतात हें विधान चुकीचें. कितकींशींच पारंपारीक जीवन मुल्यां 
हीं समाजाक उजू मार्ग दाखोबपी, नितिमत्ता शिकोबपी, समाजाचें हीत 
राखपी, नव्या विचार प्रवाहांक आपणावपी, अशींय आसात. 
खरें तर लोकवेदाच्या दर एका प्रकारांतल्यान वा लोकसंस्कृतीच्या 
दर एका सामुग्रींतल्यान, मुखार येवपी विचारसरणी ही मुळांत त्या त्या 
काळानुरूप समाजाच्या ब-याखातीरच निर्माण जाल्ली आसा. पूण 
शेकड्यांनी वर्सांच्या काळप्रवाहांत तांतुतल्यो कांय कालबाह्य थारिल्ल्यान 
त्यो आयच्या समाजाक सनातनी दिसतात, समाजाक विकृत आनी रोगीश्ट 
करपी दिसतात, घातक दिसतात. 
धर्म ही लोकवेदाची बुन्याद. लोकधर्म हो निसर्ग धर्माचे बसकेर 
उबो जाल्लो आसा. हाकाच लागून धार्मिक विधी-आचारां कडेन संबदीत 

लोकवेदाची, खास करून गीतां- काणयांची संख्या समाजीक स्वरुपाच्या 
लोकवेदापरस अदीक मेळटा. धार्मिक स्वरुपाच्या लोकवेदांत श्रध्दा 
-भक्ती, सैमाविशींची जवळीक, देव-देवता आनी पुराण व्यक्तींमत्वां 
विशींचो आदर भाव, तांच्या कर्तृत्वां विशींचो अभिमान सर्रासपणान 
व्यक्त जाल्लो दिसता तर समाजीक स्वरुपाच्या लोकवेदांत जाती वेवस्था, 
प्रथा, परंपरा, समाजीक शोशण आदी गजाली मुखेलपणान दिसतात. 
रुढीवादी वा परंपरावादी विचारसरणे विरुध्दय आवाज उठोवपी कांय 
गितां- काणयांच्यो देखी कोंकणी लोकवेद भांडारांत मेळटात. जांची 
निर्मिती धार्मिक स्वरुपाच्या लोकवेदाचे निर्मिती उपरांत जाल्ली आसा 
हे उगड आसा. 

परंपरागत लोकमानसाच्या प्रभावाखाला जगतनाच लोकांच्या 
मनांत कालानुरूप नवे विचार प्रवाह रुजवण घेवंक लागिल्ले हाची गवाय 
दिवपी दोन म्हत्वाच्यो लोककाणयो म्हाका गोंयच्या लोककथा भांडारांत 
सांपडल्यात. तातुंतली एक आसा म्हातारी आनी तिगेली सून (गांवरान : 
जयंती नायक, प्रका. गो. कों. अ. 2005) आनी दुसरी आसा 'रानांतलें 
बायू (राजरत्नां : जयंती नायक, प्रका. गो.को.अ. 2005). रानांतलें बायू 
ही काणी 'सबूर राजा' ह्या नांवानय कांय कडेन मेळटा. ही काणी राजपुत्र 
'सबर' ह्या नांवान गुजराथांतय मेळटा. ( गुजराथी लोककथा, भाग- 
!, : दुर्गा भागवत, वरदा बुक्स पुणे, 977). ह्यो दोनय लोककाणयो 
लोककथेच्या गुणधर्माक धरून आनी सभाव वैशिश्ट्यांक धरून रचिल्लयो 
आसात मात अखेरेक त्यो समाजाक नवो पुरोगामी विचार दितात. 

म्हातारी आनी तिगेली सून' हे काणयेंत एक खाश्ट म्हातारी (माय) 
आसता जिची सून गुरवार आसता. ज्युस्त तिच्या बाळंतपणाच्या वेळार 
तिच्या घोवाक म्हणजे म्हातारेच्या पुताक दुस-या राज्यांत कामानिमित्य 
वचचें पडटा. पूत आवयक बायलेची जतनाय घे अशें सांगून वता, पूण 
प्रत्यक्षात म्हातारी सुनेची छळ करता आनी तिचो बाळंतवेळ लागीं 
पावतकच तिका एक लिंबू दिवन रानांत धाडटा आनी सांगता, हो लिंबू 


खा तू बरेतरेन बाळंत जातली, मात पुत्र जल्माक आयल्यारच ताका घेवन 

| यो, कन्या जाल्यार घेवन येनाका. सून रानांत वता, लिंबू खाता, मागीर 
। ती बाळत जाता पूण तिगेर कन्या जल्माक येता. लिंबू खावन जल्माक 
: आयली म्हण ती कन्येक लिंबावती नांव दवरता आनी तिका काडून 
' एके झाडाचे पोखलेंत दवरुन घरा येता. मागीर सद्दां गोरवाक चरपाक 
' व्हरपाचे निमित्य करून रानांत वचून तिका दूद पाजयता. तर कन्या 
¦ त्या रानांत वाडटा. हे वटेन म्हातारी सुनेन कन्येक खाली म्हण गांवांत 
' बोवाळ घालता. पूत येतकच ताकाय तेंच सांगता. पूण पूत आवयचो 
' सभाव वळखून आसता. तिचेंच हें कितें तरी गौडबंगाल म्हण तो वोगीच 
' रावता. कांय तेपान परत आदले बरींच सगळे घडटा. हे फावट मांयन 
आंबो दिल्लो आसता म्हण सून कन्येक आंब्यावती नांब दवरता. परत 
तिसरे फावट तशेंच घडटा. हे फावट कन्येक जिऱ्यावल्यान जिऱ्यावंती' 
नांव पडटा. आतां हे फाबट गांवांत व्हडलो बोवाळ जाता, म्हातारे सून 
आपल्याच भुरग्यांक खाता म्हण. खबर राजाच्या कानार पावता आनी 
राजा चवकशी करता, म्हातारे सून कांयच पयलीं सांगना तसो राजा 
तिका दोशी थारावन सुळार दिवपाची वर्द दिता त्याच वेळार म्हातारेलो 
पूत पावता. तो येतकच सूनेक धीर येता, ती सत्य खबर सांगता. आनी 
तें सिध्द करपा खातीर आपल्या तिगांय धुवांक उलो करता. तश्यो धुवो 
रानांतल्यान दूडूदूडू धांवन येतात. सगळ्यांक सत्य कळटा. राजा सुनेक 
बांदिल्ल्या सुळार म्हातारेक दिता आनी तिच्या पुताक सांगता हे फुडें ह्या 
राज्यांतच रावन काम कर आनी बायलेचो आनी तिगांय कन्यांचो बरे तरेन 
सांबाळ कर. तशेंच राजा ताका सांगता, कन्या जावं पुत्र, दोगांय देवानच 
दिल्लीं फळां. तांकां बरेतरेन सांबाळ आनी तांकां बरो फुडार करून दी. 
रानांतलें बायू वा सबूर राजा हे काणयेंत राजा आशिल्लो बापूय 

आपल्या कन्यांक आपोवन एक एक केळ्यांचो फेणो दिता आनी हो 
केळ्यांचो फेणो कोणाच्या नशिबान खातलीं कांय विचारता. व्हडल्यो 
स कन्या बापायक आपूण तुज्या नशिबान खातलीं म्हणतात, तर धाकटी 
कन्या आपूण आपल्या नशिबान खातली म्हण्टा. बापायक तिचो राग येता 
आनी तो ते कन्येक रागान रानांत व्हरून सोडटा आनी तुज्या नशिबान 
लोकवेद विमर्श /64 


k. 


आतां खा म्हण्टा. कन्या थंय मोठे हिकमतीन आनी पराक्रमान आपलें 
नशीब घडयता. मजगती एका आयण्याच्या आदारान तिची एका व्हडल्या 
राज्याच्या सबूर नांवाच्या राजपुत्राकडेन भेट जाता. दोगांयरचेय प्रेम जमता, 
सगळें सुखान चलता आसतना हेर स भयणीक ती खबर कळटा. त्यो 
मत्सरान सबूर राजाक मारपाचो यत्न करतात. त्या यत्नात सबूर राजाच्या 
आंगाक खूब घाये जातात. तो दुर्येत पडटा. ताका कोणाच्यानच बरो 
करुंक जायना. तो मरणा धडेर पावता. कन्येक ही खबर कळटा. ती 
दादल्याचो भेस घेवन ताच्या राज्यांत वचपाक वता. वाटेर शेवण्यांच्या 
उलोवपांतल्यान तिका ताका बरो करपाचो उपाय समजता. ती सबूराच्या 
राज्यांत वचून ताका बरो करता. आपलो मोबदलो म्हण ती ताचेकडल्यान 
फक्त ताच्या बोटाची मुदी मागून घेता. फुडें ते मुदयेक लागून सबूर 
राजपुत्राक आपल्याक ते कन्येनच बरो केलो म्हण कळटा. तो आपल्या 
बापायक सांगून तिचेकडेन लग्न जाता. लग्नांत कन्येच्या बापायकय 
आपोवणें बता. तो लग्नाक येता. पयलीं बापूय धुवेक वळखना, मागीर 
कन्याच सगळ्यां सामकार आपूण कोण ती जाहीर करता आनी बापायक 
सांगता, आज आपणे जें कितें मेळयलां तें आपल्याच नशिबान मेळयलां. 
बापायक लज जाता आनी तो आपली चूक मानून घेता. 

ह्यो दोनय काणयो बारीकसाणेन अभ्यासल्यार त्यो बायलेकडेन 
पळोवपाच्या पारंपारीक दृश्टीकोनाक फाटो दितात म्हणपाचें होलमता. 
पयले काणयेंत चलयो नाकात, चलो जाल्यार जाय, कारण चलो हो 
वशाचो दिवो, चली परक्या घरा वचपाची ह्या सनातनी विचारान म्हातारी 
सुनेक चली जाल्यार घेवन येनाका म्हणपाची शिटकावणी दिता आनी 
मागीर फुडलें कथानक घडटा. मात काणयेचे अखेरेक राजा चली आनी 
चलो हीं दोगांय सम आसतात म्हणपाचें म्हातारे पोराक सांगता. रानांतलें . 
बायू हे काणयेंत राजा आपल्या सातूय कन्यांनी आपूण बापायच्या नशिबान 
खातात अश म्हणचें अशी अपेक्षा करता आनी सातवे कन्येन तशें म्हणलें 
ना म्हण तिका ख्यास्त दिवपाच्या उद्देशान रानांत सोडटा. बायलमनशेक 


स्वतत्र ` अस्तित्व तिणें भुरगेपणांत 
तत्र अस्तित्व वा कर्तृत्व नासता, तिणे भुरगेपणांत बापायच्या आदारान, 

` जणेषणांत घोवाच्या आदारान आनी जाण्टेपणांत पुताच्या आदारानच 
जूक जाय हे विचारसरणेक ही काणी आव्हान दिता आनी बायलमनशे 
हीय आपलें जीवन घडोबपाची ताक आसता, तीवय दादल्या इतकीच 
्ुत्वान आसता हो पुरोगामी विचार मुखार हाडटा. 
कर्तृत्वाक जात-पात लागना, तें जात-पातीचें पलतडचें आसता 
7 पुरोगामी विचारय कांय कोकणी लोककाणयांनी मांडिल्लो दिसता. 
श्र विचारातल्यानच अश्या काणयांनी राजा पण जिकपी वा राज्यावेलें 
कश्ट निवारण करपी एखाद्या म्हातारे पोराकडेन वा आपलेपरस सकल्या 
र्जाच्या घराण्याच्या पुत्राकडेन आपले कन्येचे लग्न लायता आनी ताका 
पले अदे राज्य इनाम दिता. 
कोंकणी लोकगितांचो मोठो आंकडो बायलानी रचिल्ल्या गितांचो 
गशिल्ल्यान तातूंत मुखेलपणान बायलांचे दुख्ख -कश्ट, व्यथा व्यक्त 
गल्ल्यो आसात आनी हें व्यक्त करतनाच तातुतल्यान तिचे मुक्ततायेचो 
{चार अप्रत्यक्ष पणान मांडिल्लो आसा. धालांच्या मांडार गायतलें फुडलें 
[त स्त्री मुक्तीचो सूर गावपी एक म्हत्वाची देख जावन आसा: 


बायेली पात फुलल्या बायकडेन, 

बायेक आपोवक धाड, बायेक बोलावंक धाड 
खाणीभर भाताचो एकूच कर गे घाणो, 

ते वेळे चल सुने मायेरा, ते वेळे चल सुने मायेरा 
खाणीभर भाताचे काणप करीत तुज्यो नणंद-जावो 
यो तूं लेकी म्हाजे मायेरा, यो तूं लेकी म्हाजे मायेरा 


बायेली पात फुलल्या बायकडेन, 

बायेक आपोवंक धाड, बायेक बोलावक धाड 
गोठोभर गोरवांक उदक दिवचें उल्ला, 

ते वेळे चल सुने मायेरा, ते वेळे चल सुने मायेरा 
गोठोभर गोरवांक उदक दीत तुज्यो नणंद-जावों 

यो तूं लेकी म्हाजे मायेरा, यो तूं लेकी म्हाजे मायेरा 

बायेली पात फुल्ल्या बांयकडेन, 

बायेक आपोवंक धाड, बायेक बोलावंक धाड 
चुलीकडलें भाणशिरें न्हेस गे सुने, 

ते वेळे चल सुने मायेरा, ते वेळे चल सुने मायेरा 
शेंबटीय तुजें भाणशिरें, न्हेस तुजें पाटोळे, 

यो तू लेकी म्हाजे मायेरा, यो तूं लेकी म्हाजे मायेरा. 

5. 
कोंकणी मिथकांतली अस्तूरी : 
एक चिकित्सा 


काणी आनी मिथक : 

जो कथन करूक मेळटा आनी जांतूंत कल्पकता आसता तो 
मौखीक साहित्याचो प्रकार म्हणल्यार 'काणी.' (कथा). हे काणयेचे 
तीन मुखेल प्रकार मेळटात- ।. मिथक वा मिथक कथा, 2. दंतकथा 
वा आख्यायिका, आनी 3. कल्पीत काणी वा लोककाणी. ह्या तिनीय 
प्रकारांमदीं अद्धूदता आनी कल्पकता हे घटक महत्वाचे आसतात. मात 
तांचें प्रमाण दरेका प्रकारांत वेग-वेगळे तरेन मेळटा. कल्पीत काणयेमदीं 
कल्पकता आनी अद्भूदता चड प्रमाणार आसता. दंतकथा वा आख्यायिके 
मदीं कल्पकतेपरस वास्तवाचे वा सत्याचे अंश चडआसतात. तिचो रचना 
काळ मिथक काणयेपरस लागींचो आसता. मिथक 'काणयेमदीं कल्पकता 
आनी अद्भूदताय आसता तरी ती कल्पीत काणये इतकी प्रभावी नासता. 
तिचो रचना काळ मात अतिप्राचीन आसता. 


मिथक उतराची व्युत्पत्ती आनी व्याप्ती : 

“मिथक? हें उतर 'मुथोस' ह्या ग्रीक उतरावेल्यान घडलां. मुथोस 
उतरावेल्यान इंग्लीशींतलें मीथ' हें उतर घड़लां, (मिथ्यकथा : कला- 
साहित्याचे अक्षय प्रेरणास्थान, पंकज विश्वास भांबुरका, पद्मगंधा, दि. 
अ. 206) ताचेच वेल्यान कोंकणी आनी मराठीत मिथक उतर तयार 
जावन तें घोळणुकेंत आयलां. कोंकणी वा मराठीत मिथक उतराक प्राचीन 

कथा, पुराकथा, पुराण कथा, दैवतकथा, दिव्यकथा अशीं पर्यायी उतरां 
मेळटात, जीं मूळ भारतीय बसकेचीं आसात. मिथ्यकथा हेंवय उतर 
मिथकाखातीर वापरिल्लें मेळटा. 

'मुथोस' वा मिथोस' उतराचो, काल्पनीक खबर वा वा तोंडी 
सांगिल्ली खबर असो अर्थ जाता. 'मीथ' म्हणल्यार वेग-वेगळ्या काळांचें 
समान सभाववैशिश्ट्य दाखोवपी कथा वा कथानक असोय एक अर्थ 
मेळटा. (मिथक : गणेश देवी, पद्मगंधा दि. अ. 206) वेग-वेगळ्या 
विद्वानांनी मिथक उतराची वेग-वेगळे तरेन व्याख्या- अर्थ दिल्यात, तरी 
सर्वसामान्य पणान मिथक म्हणल्यार देवादिकांच्यो, पुराण पुरुशांच्यो वा 
अतिवास्तवीक घडणुकांचो आस्पाव आशिल्ल्यो, समाजाच्या उत्पत्ती 
विशींच्यो वा एखाद्रे गजालीचे निर्मिती संबंदीच्यो मौखीक कथा म्हणजेच 
मिथक अशी मिथक उतराची व्याख्या करू येता. 

मिथक वा मिथक काणी ह्या विश्वांतल्या कितक्या तरी प्रश्चांचेर 
आपले परीन उजवाड घालपाचो यत्न करता. ह्या जगाची निर्मिती, चंद्र- 
सूर्य, नकेत्रां-गिरे, रात- दीस, देव-दानव, अतिमानवी शक्ती... अश्या 
साबार गजालींच्या अस्तित्वाचेर ती उलयता. हें जग अशेंच कित्याक, 
अमूक गजाल, अमुकच तरेन कित्याक, ह्या प्रश्नाची जाप दिता. एके 
नदरेन मिथक मनीस जातीच्या आरंभ काळाचो इतिहासच कथन करता. 

मिथकाचो जल्म मनीस सस्कृतायेच्या आरंभ काळार जाल्लो 
आसून सूश्टींतलीं कितकीं तरी घुडां सोडोवपांत तें आदार करता. आज 
विज्ञान जी भुमिका करता ती एका काळार मिथकान केल्या. एके नदरेन 
मिथक हें आदिम मनशाचें विज्ञान. मिथक काणयेचें गायन वा सादरीकरण 
हो एका काळार एक धार्मिक याग आसतालो. 

देवत कथा आनी उत्पत्ती कथा हे मिथक काणयेचे दोन मुखेल 
प्रकार. दैवत काणी वेग-वेगळ्या धर्मांतले देव, तांचे अवतार, कार्य, 
वीरपुरुष, तांचे पराक्रम बी गजालीं विशीं उलयता, तांणी केल्ल्या दुश्टांच्या 
सहारा विशीं सांगता. ह्यो कथा आज प्रामुख्यान विवीध धर्मातल्या पुराणांनी 
म्हणजे धर्मग्रंथांनी सांपडटात आशिल्ल्यान दैवत कथेच्या ह्या प्रकाराक 

पुराण कथा अशेंय म्हण वळखतात. उत्पत्ती कथा कितक्या तरी युगां 
आदी ह्या विश्वांत घडिल्ल्या विचित्र आनी अजापांच्या गजालींची जाप 
आपल्या कल्पकतेच्या आवरणांत गुठलावन दिता. 
मिथक काणयेंत मनीस जातिच्या पोरन्यांत पोरन्या जिवनाचे 
. अवशेश आसतात. तिच्या निर्मिणी काळार समाज ज्या विचार - विश्वान 
भाराविल्लो, ज्या मुल्यां- संकल्पनांनी तो प्रभावीत आशिल्लो तांचें 
चित्रण मिथक काणयांनी मेळटा. अतिप्राचीन काळार समाजाक गिन्यानी 
करपाच्या हावेसान, समाजातल्या बुदवंत आनी पुरयत ( पुरोहीत) लोकांनी 
मिथक काणयांची निर्मिती केल्ली आसा आनी मागीर ती तोंडी परपरेन 
एके पिळगेकडल्यान दुसरे पिळगे मेरेन पाविल्ली आसा. मिथक काणी 
ना असो जगात एकय समाज आसचोना. उणें अदीक प्रमाणात प्रत्येका 
कडेन मिथक काणयो मेळटल्यो. 


गोंयचें मौखीक कथा भांडार आनी मिथकां : 

गोंयच्या मौखीक काणयांचे आज सुमार दोनशें वयर प्रकार संकलीत 
जाल्ले आसात, ते मदीं मिथक काणयोय मेळटात, मात तातुतल्या उत्पत्ती 
काणयांचो आंकड़ो पंचवीस बयर वचना. पुराण कथा मात जायत्यो 
मेळटात. काय उत्पत्ती काणयांच्यो देखी अश्यो आसात: 
]. दादल्या- बायलेमदीं संबंद कित्याक जाता ? 
2. बायलो ऋतुमती कित्याक जातात ? 
3, चंद्राच्या आंगार दाग कित्याक ? 
4. गायचें बीत णव म्हयन्यानी कशे ? 
5. किरकिरो कित्याक किरकिरता ? 
6. चानयेच्या फाटीर पाट कित्याक ? 
7. कोगूळ कित्याक रडटा ? 
8. काळे आनी गोरे मनीस कशे ? 
9, बैलाच्या खांदार जूं कशें पावलें ? 
।0. गणपतीक सोंड कित्याक ? 

गीतकाणयो हो प्रकार गोंयात घोळणुकेंत आसा. ह्या प्रकाराचें 
सादरीकरण एक धार्मिक याग म्हण जाता. आजवेर अश्यो वट्ट 4 
गीतकाणयो प्रस्तूत संशोधिकेन संकलीत केल्यात. ह्या काणयांचें कथानक 
अभ्यासल्यार मिथककाणी आनी कल्पीत काणी ह्या दोनांचे शिमेर ही 
काणी दिसता. पुराणकथांनी जशें पुराणपुरुशांचें वा पुराण अस्तूरेच्या 
पराक्रमाचे वर्णन आसता, तेचपरीन ह्या कथांनी वीरपुरुश वा वीरकन्येच्या 
पराक्रमाचे वर्णन येता. हो बीरपुरुश बऱ्याच काणयांनी म्हातारे पोर आसता, 
तर वीरकन्या ही नवरंगी कन्या (धाकटी रंभा) आसता. म्हातारेपोर हो 
गोंयच्या थळावे आदिवासी जमातींतल्या तरणाट्याची प्रतिकृती म्हण 
मुखार येता, ही गजाल मुजरत लक्षात घे सारखी आसा. 

'कोंकणी मिथकांतली अस्तूरी' ह्या विशया संदर्भात चर्चेक एक 
प्रमाणबध्दता येवचे खातीर मिथकाच्यो फक्त दोन पती हांगा घेतल्यात. 
।. गणपती जल्माची काणी आनी 2. विष्णू कन्या. हांतली पयली काणी 
पुरायेन मिथक प्रकारांत मोडटा, तर दुसरी कल्पीत कथा आनी मिथककथा 
हाचे शिमेमेरेर आसा. दोनय काणयांचो सारांश असो : 


गणपती जल्माची काणी : 

एका दिसा म्हादेव शिकारेक वचपाक बता आनी पार्वती गुंफेत 
रावता. तर ती गुफेत राविल्ले कडेन आपल्या आंगाचो मळ, म्हणल्यार 
चिकोल काडटा आनी त्या चिकला पासून एक बावलो तयार करता. 
मागीर त्या बावल्यामदीं प्राण फुंकता आनी ताका सजीवन करता (जीवंत 
करता). त्या बावल्याचो एक ल्हान भुरगो जाता. भुरग्याक गुंफेच्या दाराचेर 
राखपाक दवरुन पार्वती तळयेचेर न्हावपाक वता. तर हे बटेन शिकारेक 
गेल्लो म्हादेव परत येता आनी गुंफेत भितर सरपाक वता. जाल्यार तो भुरगो 
ताका गुंफेत भितर सरपाक दिना. तेन्ना म्हादेवाक तिडक मारता, हो कोण 
खंयचो भुरगो, आपली वाट आडायता काय म्हणून. तो कमराची तरसाद 
काडून ताची गोमटी वडयता. इतक्यात पार्वती थंय पावता. म्हादेवान 


भुर्याक मारलो तें पळोवन ती आकांत करता. आपल्या भुरग्याक पयलीं 

आशिल्लो तसो जीवंत कर ना तर आपूण श्राप दिवन ह्या संवसाराचो 
' लासून गोबोर करतली म्हण्टा. म्हादेवाक कळटा, आपणें अनवधानान 
पार्वतेच्या पुत्राकच वधलो म्हणून. तो पार्वतीक थाथारता. आनी त्या 
बाळकाक जीवंत करपाचें उतर दिवन थंयच्यान हतयाचे पागेकडेन वता. 
` पारगेतल्या एका हतयाच्या पोराची गोमटी कापून ती हाडून त्या बाळाच्या 
लुंडाक लायता. तेबरोबर बाळ आशिल्लो तसो जीवंत जाता. तो बाळ 
म्हणजेच गणपती. 

( हे काणयेच्या एका रुपांत म्हादेव हतयाचे पागेंत बचना तर तो 
त्या बाळाक जीवंत करपा खातीर उपाय काडूक भायर सरता. ताका 
वाटेर एक हतयाचें पील मेल्लें दिसता. तो त्या पिलाची गोमटी कापून 
व्हरता आनी ती बाळाच्या लुंडाक दसयता. मागीर मंत्र जपून बाळाक 
जीवंत करता). 


विष्णू कन्या : 
विष्णू आनी ताची बायल लक्ष्मी एके गुंफेत रावतात. एक दिसा 
कितें घडटा? तर विष्णू उठून शिकारेक वता. फाटल्यान लक्ष्मी वताक 
बसता. बसल्यार तिचे फाटीक घाम येता. तशी ती आपले दासयेक 
सांगता, “आगो, म्हाजी मातशी फाट चोळ.'' तर फाट चोळ्ळ्यार तिचे 
फाटीचो इतलोसो चिकोल येता. लक्ष्मी दासीक सांगता, तो चिकोल 
भायर वडय नाका, म्हजेकडेन दी... तर तो चिकोल घेवन लक्ष्मी ते 
दासीक मुखार बसयता आनी तिचें रुप पळोवन त्या चिकलाचें एक बावलें 
घडयता. मागीर एक काकाडो पेटोवन त्या बाबल्याच्या तोंडांत घालता 
आनी दासीक सांगता, “आगो, सुपान येळ घाल.'' ती येळ म्हणजे वारे 
घालता. ते बरोबर तें बाबलें जीवंत जावन ताचें एक ल्हान चली भुरगे 
जाता. त्या भुरग्याक गुंफेच्या दारार राखपाक दवरुन लक्ष्मी भितर रांदपाक 
बता. तसो कांय वेळान विष्णू येता. तर ती कन्या ताका गुंफेत भितर 
सरपाक दिना, ताची वाट आडायता. विष्णूक तिडक मारता, तो तिची 
तरसादीन तकली बड़यता. तशी लक्ष्मी धांवत येता, ती कन्या मेली ती 

पळोवन व्हडले इकळाप करता. विष्णूक सांगता, कन्येक बेगीन जिती 
कर, नातर आपूण श्राप दिवन ह्या संवसाराचो गोबोर करतली. विष्णू 
तिका समजायता, म्हण्टा, आज जर हे कन्येक जीवंत केली तर ती फाल्यां 
व्हडली जातली, लग्नाक येतली आनी आपल्याक भरतार (घोव, दादलो) 
जोडून दी म्हण मागतली, तेन्ना आमी त्रासांत पडटली. तिका खंयचो 
भरतार हाडून दितलीं ? पूण लक्ष्मी ताचें कांय एक आयकना, आपले 
कन्येक पयलीं जीवंत करून दीच म्हणटा. तसो तो निरुपायान कन्येक 
जीवंत करता. तर फुडें कन्या व्हड जाता. बारा वर्सा जावन, तिका सोळा 
वर्सा जातात, ती ऐन जुवानेच्या भारार येता. ती आवयकडेन आपल्याक 
भरतार जोडून दी सांगता. तसो विष्णू खुबळटा. बायलेचेर तिडकता. 
हेच खातीर हे कन्येक जीवंत दवरनये म्हण सांगतालो म्हण्टा आपूण. 
हेवटेन आशी-कुशीचे सगळे दादले कन्येच्या रुपाक आकशींत 
जातात, विष्णूच्या घरा भोंबतणी घिट्ट्यो घालतात. तें पळोवन बायलेचे 
सुचोवणे वेल्यान विष्णू आपूण शिकारेक वतना कन्येकय बरोबर घेवन 
बता. थंय घडटा कितें, तर कन्येचो स्पर्श जाल्यार,विष्णूचेय आंग फुलता 
(उत्तेजीत जाता). तशी विष्णू तीडक येता आनी तो सभा आपयता आनी 
सभेक घडिल्ली गजाल सांगता. तशेंच कन्येक भरतार सोदूक आपल्याक 
उपाय सांगात म्हण्टा. सभा ताका गुरुचो सल्लो घे म्हण सांगता. तेबरोबर 
तो गुरुक साद घालता. पयले दोन साद वाऱ्यार वतात, तिसऱ्या सादाक 
गुरु येता. घडिल्ली गजाल आयकून घेता आनी सांगता, पाताळखंड 
राज्यांत कन्येक फावो सारखो पुत्र आसा म्हण. पूण ते खातीर कन्येन 
आनी पुत्रान दोगांयनीय एक-मेकाक पळोवपाक जाय, तेन्ना कन्येक 
आपले बरोबर धाड. तर विष्णू कन्येक गुरु बरोबर धाडटा. कन्या मदभारान 
उतावीळ जाल्ली आसता. ती गुरु सांगता तें करपाक तयार आसता. तर 
बरी वाट चलतकच गुरू एका जाग्यार थांबता. थंय एक भूशीर आसता. 
तो त्या भुशीराचें माणसू ( धांपणे) काडटा. थंयच्यान पाताळखंड राज्यांत 
वचपाचे पांवडे दिसतात. गुरु कन्येक सांगता , ह्य पावंड्यांबेल्यान देवन 


तू सकल वच, तुका पाताळखंड राज्य मेळटलें, थंय तुजो भरतार आसा. 

` हांब तुज्या फाटल्यान येतां. कन्येक खरें दिसता. ती पांवडे देंबन सकल 
वता, गुरु फाटल्यान येता काय ना हें ती पळयच ना. तर, कन्या पांबडे 
देंबली तसो गुरू फुडे सरता आनी भुशीराच्या तोंडार माणसू लायता 
आनी तोंड बंद करता. 

मागीर कन्येक बयर रावन सांगता, ' आतां राव तूं भितरच. तुका 
आतां भायर सरुंक वाट ना. आतां वर्सांतल्यान दोनदांच तुर्वे हुस्कार 
सोडपाचो, एक- मिर्गार, पयलो पावस पडटकच आनी दुसरो- शियांत- 
शीं पडटकच !  मागीर गुरून थंयच्यान परत येवन सभेक खबर दिता की 
कन्येची कोणेंच कांयच चिंता करपाची गरज ना, आपणे फावो तो तिचो 
बंदोबस्त केला म्हण. तें आयकून देव सगळें सुशेग जावन घरा वतात 
आनी कन्या मात थंयच उरता. आजगायत ती थंयच आसा. सांगिल्ले 
प्रमाणे ती बर्सांतल्यान दोनदां हुस्कार घेता आनी हा55 करुन तोंडांतल्यान 
उब सोड़टा. मिर्गार पयलो पावस पडटकच जमनींतल्यान जी उब येता 
ती ही एक उब आनी शिंयात जी धुकटी (धुकें) पातळटा ती तिच्या 
दुसर्‍या हुस्काराची उब. 


दोनय काणयां मदल्या अस्तुऱ्यांचें कार्य, अधिकार आनी स्थिती 

संबंदान निरिक्षण : 

|, दोनय काणयांमदली अस्तूरी ही स्वयंसिध्द आसा. 

2. दोनय काणयांनी दादलो शिकारेक वता आनी बायल वा अस्तूरी 
गुफेत, म्हणजे घरांत रावता. 

3, दोनय काणयांतली अस्तूरी दादल्याच्या आदाराशिवाय निर्मिती 
करता. म्हणल्यार दोनय काणयांनी बायल, दादलो शिकारेक गेल्लो 
आसतना स्वबळाचेर, ताच्या सहभागा शिवाय भुरगें जल्माक 
घालता. 

4. दोनय काणयांतले बायलेगेर, तिका नेमून दिल्ल्या दादल्याच्या 
सहभागा शिवाय भुरगें जल्माक येता आनी तो दादलो वा समाज 
ताचेर आक्षेप घेना. 

5. दोनय काणयांनी अस्तूरी आंगाच्या मळापासून भुरगें जल्माक 
_ घालता. 

6. दोनय काणयांनी दादलो स्वताचो अहंकार दुखवल्ल्यान बायलेन 
जल्माक घाल्ल्या भुरग्याचो वध करता. 'विष्णूकन्या' काणयेंत तर 
पुनर्जिबीत केल्ले कन्येक परत एकदां दादलो सांसणाचो घुस्मटावन 
दवरता. 


समारोप : 

'गणपती जल्माची काणी' आनी 'विष्णू कन्या' ह्यो दोनय काणयो 
अस्तूरेचे सामर्थ्य तेच बरोबर उपरांत तिच्या सामर्थ्याचे जाल्ले खच्चिकरण 
हाचेर भेसबरो उजवाड घालतात. ह्यो काणयो मातृप्रधान ते पितृप्रधान 
ह्या समाज अवस्थेच्या स्थित्यंतर काळांत निर्माण जाल्ल्यो आसात हें 
सिद्ध जाता. ह्या काळांतले बायल मनशेच्या सामाजीक स्थितीचेर त्यो 
उजवाड घालतात. काणयांनी 'पार्वती' आनी “लक्ष्मी' दोगांय अस्तुऱ्यांक 
घोव शिकारेक गेल्ले आसतना भुरगें जल्माक घालपाची तांक निर्माण 
जाता ('मळ' हें बायलेच्या ऋतुश्रावाचें प्रतिक) आनी त्यो स्वबळाचेर 
भुरगें जल्माक घालतात. घोवाक ही खबर कळटकच तो कांयच आक्षेप 
घेना, समाजय तें मानून घेता. ही गजाल मुजरत लक्षांत घे सारखी आसा. 
बायलेक स्वताचे इत्सेन जाय त्या दादल्याकडेन संबंद दवरून भुरगें 
जल्माक घालपाचो अधिकार मातृप्रधान समाज अवस्थेत आशिल्लो. 
मनीस विकासाची ती सुरवेची अवस्था. फुडें पितृप्रधान अवस्थेंत तिचो हो 
अधिकार शेणलो आनी बायल ही दादल्याची मालमत्ता जाली. तिका नेमून 
दिल्ल्या दादल्याच्या सहभागा बगर वा ताचे परवानगेबगर तिका निर्मिती 
करपाचो अधिकार ना जालो. मातृप्रधान ते पितृप्रधान ह्या स्थित्यंतराचे 
मदले अवस्थेत बायलेच्या स्वयंभू निर्मिती अधिकाराचेर दादल्यान ल्हव 
ल्हव घालो घालूंक सुरवात केली. बयल्यो दोनय कथा हेच स्थितीचें 
चित्रण करतात. गणपती कथेत पार्वती स्वबळार भुरगें जल्माक घालता, 
पूण म्हादेव ताची तकली हाणटा, मागीर पार्वतीच्या कोपाक भिवन परत 

ताका जिवंत करता. म्हादेवाक राग येवपाचें कारण गणपती ताची गुंफेची 
वाट आडायता हें जरी काणयेन वर्णन केल्लें आसलें तरी ते दादल्याचें 
कृतीचे समर्थन करपाच्या हावेसान आसा, हें स्पश्ट आसा. विष्णू कन्या 
काणयेंतय वयले तरेचीच घडणूक घडटा. शेवटाक तर कन्येक दादलो 
पुरायेन सोंपयता. तिका भुयारात दांबून सांसणाची घुस्मटावन दवरता. 
दादल्याची ही कृती प्रतिकात्मक आसा. मुक्तपणान आपले निर्मितीचे 
अधिकार भोगीत जियेतले बायलेक दादल्यान सांसणाची आपल्या 
पांयांतळा दाबून घुस्मटावन दवरल्या असोच अर्थ तातुतल्यान व्यक्त जाता. 


(टीप : सेंटर फॉर स्टडी ऑफ मिथोलॉजी अण्ड कल्चर, पणजी हे संस्थेन (2 
जानेवारी 2077 दिसा आयोजीत केल्ल्या मिथककथा आनी हेर मौखीक कथा” 
विशयावेल्या परिसंवादात सादर केल्लें प्रपत्र.) 

6. 


लोककथे वरवीं 
सांस्कृतीक आदान-प्रदान 


मनशान आपली हेडगी अवस्था सोडून एका जाग्यार थीर जावपाचो 
जेन्ना पयले फावट यत्न केलो तेन्ना ताचे सस्कृतायेचें मुळावण पडलें. 
ह्या काळार ताची अवस्था खूब अप्रगत आशिल्ली. रानबटी जनावराच्या 
आनी ताच्या जिवीतांत व्हडलोशो फरक नाशिल्लो. शिकार हैं ताचें पोट 
भरपाचें मुखेल साधन आशिल्लें. एका जाग्यार थीर जावपाच्या ताच्या 
यत्ना वांगडाच, शेताची कल्पना ताच्या मनांत रुजली. विव्दानाच्या 
सिद्धांता प्रमाण शेतीची सुरवात बायल मनशे कडल्यान जाली. 

शेताच्या आरंभा वांगडा मनशाच्या सस्कृतायेचीय बुन्याद पडली. 
जमीन खणून, बीं पेरून, तें किल्लून येवपा साकून, तें फसल तयार जावन 
पीक घरा व्हर मेरेनचे प्रक्रियेत ह्या संवसारांत अदृश्य रुपान वाबुरपी 
शक्तींचो प्रभाव आसता. ह्यो शक्ती प्रसन्न आसत तर पावस-पाणी बरें 
पडून पीक बरी येता, नातर सगळें करपून वा हुंवारांत व्हांबन वता, असो 
समज आदिम काळार मनशाच्या मनांत आशिल्लो आनी ह्या शक्‍तींक 
वश करून घेवपा खातीर ताणें तरेकवार कृती आनी उक्तींच्या रुपांत 
यत्रां-तत्रां रचलीं जीं फुडें सस्कृतायेचीं साधनां जावंक पावलीं, तेबरवीं 
मनीस सस्कृताय उदेबाक आयली. 

आदिम काळार उदेवाक आयिल्ले हे आदिम वा आदिवासी 
सस्कृतायेन मनशाच्या बौध्दीक आनी भौतीक विकासा वांगडा फुडें 
लोकसस्कृतीचें रुप धारण केलें. अभिजात सस्कृती, ही लोकसंस्कृतीचे 

उपरांत जल्माक आयिल्ली संस्कृती. ती बरीच अर्विल्ली संस्कृती. 
आदिवासी संस्कृती आनी लोकसंस्कृती हे मदीं बरेचदां शीम रेखाटप 
कठीण जाता, कारण आदिम जीणेचे कितके तरी सजीवावशेश आजय 
लोकसस्कृतींत घोळणुकेंत आशिल्ले मेळटात. देखून खूबदां आदिवासी 
संस्कृतीकच, लोकसंस्कृती म्हण उल्लेखप जाता. 

लोकगितां, लोककाणयो, म्हणी, उमाणीं, चित्रां-विरगळां, 
मुत्यो- शिल्पा, चाली-रिती, विधी-उत्सव, भेस-अळंकार, नाट्य- 
खेळ, खेळणीं-म्होवाळीं, खाणा-जेवणां आदी मौखीक परंपरेन वा 
अनुकरणातल्यान एके पिळगे कडल्यान दुसरे पिळगे मेरेन पावपी सगळ्यो 
पारंपारीक प्रकारांतल्यान लोकसस्कृतायेचें दर्शन घडटा. 

संवसारांतल्या दर एका समुहाची, दर एका चोम्याची, दर एका 
जाती-जमातीची, दर एका प्रदेशाची आपली अशी खाशेली लोकसस्कृती 
आसता. हे सस्कृतायेंतल्यान प्रत्येकाची आपलीं अशीं खाशेलीं वौशिश्ट्यां 
पळोवंक मेळटात. मात ह्या सवसारांत अशी एकय सस्कृती ना, जिचेर 
दुसरे सस्कृतीचो प्रभाव जाल्लो ना. पुरायेन शुध्द वा अलिप्त सस्कृती मेळप 
अशक्य. पोरन्यांत पोरन्या आनी अटग्य अश्या रानांत रावपी चोम्याचे 
सस्कृतींतय हेर संस्कृतीची वौशिश्ट्यां सांपडटात. 

शेताच्या उदेवा वांगडा मनीस एका जाग्यार स्थीर जालो अशें जरी 
विधान केलें तरी ही स्थीरता तशी कायम नाशिल्ली, ताची भ्रमंती चालूच 
आशिल्ली. वेपार-धंदो, लग्न- सोयरीगती, युध्द-दुस्मानकाय, सैमीक 
आपत्ती, पर्यटन आदी गजालींच्या निमतान ताचें एका जाग्यावेल्यान 
दुसऱ्या जाग्यार भ्रमण चालूच आशिल्ले (आजय चालू आसा). ह्या भ्रमणा 
बांगडा एका संस्कृतायेच्या मनशाचो दुसरे सस्कृतायेच्या मनशाकडेन 
सपर्क येत उरलो आनी ताका लागून एक- दुसऱ्याची सस्कृती प्रभावीत 
जायत रावली. ह्या सांस्कृतीक आदान-प्रदानांतल्यान केन्ना मूळ सस्कृताय 
संपन्न जाली तर केन्ना विपन्न. 

कोंकणी संस्कृताय ही कितक्याश्याच वांशीक आनी जातीय 
गटांच्या सस्कृतायेच्या सुमेळांतल्यान उदेवाक आयिल्ली सस्कृताय. 

सांस्कृतीक इतिहासकारंच्या मता प्रमाण प्रागइतिहास काळार कोळ, 
मूंड, गोंड, आर्य आदि वांशिक गट (६thn८ 87०५०५) एक एक करून 
सह्याट्रीचो घाटमाथो देवन सकल आयले आनी तांणी भूय वसयली. ह्या 
प्रत्येक गटाची आपली अशी खाशेली संस्कृताय आशिल्ली, आनी प्रत्येक 
जाण ताची शुध्दता राखूंक वाबुरतालो. दुसऱ्या गटा कडेन शारीरीक वा 
सांस्कृतीक संपर्क येवचो न्ही म्हण ताणें आपल्याचेर तरेकवार निर्बंध 
(74७००५) घाल्लें. मात काळप्रवाहांत कसो तरी ह्या गटाचो एक-मेकां 
कडेन सपर्क येवन, तांच्या सांस्कृतीक वौशिश्ट्यांचें आदान-प्रदान 
जालेंच. ह्या आदान-प्रदानांतल्यान जी सस्कृताय जल्माक आयली, तिका 
'कोंकणी संस्कृताय' हे नांव पडलें. मुखार इतिहास काळार हे भुंयेचेर 
राज्य केल्ल्या राजसत्तांच्या सस्कृतायेचोय कोंकणी सस्कृतायेचेर प्रभाव 
जालो. वेपार, उद्देग-धंदो, पर्यटन आदी गजालींच्या निमतान कोंकण भुयेंत 
आशिया, येवरोप, आफ्रिका आदी खंडांतल्यानय लोकांचें यो-बच जालें 
आनी जागतीक पातळेचेरुय कोंकणी सस्कृतायेचें आदान-प्रदान घडलें. 

'लोकसाहित्य' हें लोकसंस्कृतीचे एक मोलादीक आंग तर 
'लोककथा' (लोककाणी, काणी) हो लोकसाहित्याचो भोव म्हत्वपूर्ण 
आनी लोकप्रिय प्रकार. कोंकणी संस्कृतायेचें जें जागतीक आनी भारतीय 
पावड्याचेर आदान-प्रदान जालें त्या आदान-प्रदानांत लोककथेचो वांटो 
खूब मोठो आसा. कथनसिध्दता आनी कल्पकता हे दोन गूण आंगांत 
आशिल्लो हो प्रकार मुळांत एक धर्मविधी म्हण जल्माक आयलो तरी 
उपरांत ताका जुळिल्ल्या मनोरंजनाच्या प्रयोजनाक लागून तो समाजांतल्या 
सगळ्या घटकों मदीं लोकप्रिय जावन देश -प्रदेशाच्यो , जाती-कातीच्यो, 
वंश-गटाच्यो शिमो हुंपून भ्रमंती करूक पावलो. आपलीं नीज सांस्कृतीक 
वैशिश्ट्यां घेवन भ्रमंती करतना वाटेर ज्या ज्या लोकसमुहांत तो पावलो 
वा तांच्या संपर्कात तो आयलो, त्या त्या समुहांचीं खाशेलेपणां ताणें 
उखल्लीं, वांगडा तांकां आपलींय दिलीं. 

जागतीक थराचेर लोककथेवरबीं आदान-प्रदान जालां, हें दाखोबपी 
जायत्यो काणयो कोंकणी लोककथा भांडारांत आसात, तातुंतली एक 

महत्वपूर्ण देख म्हळ्यार गावपी झाड, भांगराचें उदक आनी छापन्न भाशी 
कीर' ही काणी. ती म्हाका म्हजे पणजेन भुरगेपणांत सांगिल्ली आनी 
ही काणी आमच्या गावांत हालींच्या काळामेरेन घोळणुकेंत आशिल्ली. 
गोंयच्या कांय वाठारांत ती घोळणुकेंत आशिल्ल्याचीय माहिती मेळटा. 
ही काणी अरेबीयन नायट्सांत मेळटा. बंगाली भाशेंत वा बंगाली 
लोकसस्कृतायेंत ती घोळणुकेंत आशिल्ल्याचे संदर्भ मेळटात. म्हजे 
पणजेन सांगिल्ल्या, अरेबियन नायट्सांत मेळपी आनी बंगाली भाशेंत 
मेळपी तिनय काणयांचो तुळनात्मक अभ्यास केल्यार तांचे मदीं समानता 
आनी भिन्नता दोनय पळोवक मेळटात. 
काणयेच्या कथासुत्रांत वा कथ्यगाभ्यांत समानता मेळटा ती अशी : 
एक राजा आसता, ताका दोन राणयो आसतात, एक आवडटी, 
दुसरी नावडटी. राजाचे आवडटीगेर भुरगें जायना, पूण नावडटीगेर 
तीन भुरम्यां जातात, दोन पुत्र, एक कन्या. पूण राजाक दर भुरग्याच्या 
जल्मावेळार खोटी म्हायती मेळटा की तागेर मनीस भुरगें जल्माक आयलें 
ना, तर कोण तरी दुसरोच प्राणी जल्माक आयला म्हण. राजागेर जल्माक 
आयिल्ल्या भुरग्यांक उदकांत सोड़टात. तांचो सांबाळ एक जाण्टेलो 
करता. भुरगीं व्हड जातकच जाण्टेलो मरता. मागीर त्या भुरग्यां मदले 
चलयेक तीन अद्भूद वस्तींची म्हायती मेळटा, त्यो वस्तू म्हळ्यार- 
गावपी झाड, भांगराचें उदक आनी छापन्न भासो उलोवपी कीर. फुडे 
भयण भावांकडेन त्यो वस्ती आपल्याक हाडून दिवपाचो हट्ट करता. भाव 
त्यो वस्ती हाडूंक एक एक करून वतात, पूण ते संकश्टांत सांपडटात. 
भयणीक घरा कडेन नखलामी जाता, ती मागीर आपूण स्वता दादल्याचो 
भेस घेवन त्या वस्तींच्या सोदाक वता आनी जैतिवंत जाता. त्यो वस्ती 
हाडून ती घराकडेन दवरता. एक दिसा शिकारेक गेल्लो तानेल्लो राजा 
थंय पावता, ताका पिवपाक उदकाचो जो पेलो दितली त्या पेल्यात 
भांगराचें उदक घालून दवर अशी सुचोवणी कीर कन्येक दिता. कन्या 
ताचे सुचोवणे प्रमाण करता. पेल्यांत भांगराचें उदक पळोवन राजाक 
तिडक मारता, तो म्हण्टा, भांगराचें उदक केन्ना कोण पिवपाक शकता 

काय म्हण. तसो पांजन्यांत आशिल्ले कीर म्हण्टा, जर तुजे राणयेगेर 
जितापत जल्माक येवंक शकता तर भांगराचें उदक कित्याक पिवपाक 
जावचेंना ?' तेन्ना राजाक ताच्या उलवण्यांत कितेंय पूण घूड आसा म्हण 
दुबाव येता आनी तो खरी गजाल सांग म्हण त्या किराक विनयता. कीर 
खरी गजाल सांगता, तेन्ना राजा आपल्या भुरग्यांक आपणायता, आपले 
नावडटे राणयेक जिका बंदखणींत घाल्ली तिका सोडयता आनी आवडटे 
राणयेक / राणयांक ख्यास्त दिता. 

हे काणयेच्या म्हज्या गांवांत मेळपी रुपांत राजा वा हेर पात्रांक 
वेगळी नांबां नात. तांकां राजा, राणी, राजकुंबर, राजकुंवरी, साधू... 
अशा सामान्य नांवानच वळखतात. राज्याच्या राज्याकय नांव ना. पूण 
अरेबियन नायट्सांत मेळपी काणयेंत राजा इराणाचो बादशहा आसा 
आनी ताचें नांव खुश्रुशाह. ताच्या व्हडल्या पुत्राचें नांव बहामन, दुसर्‍या 
पुत्राचे नांव पर्विन आनी कन्येचे नांव परिजादी. बंगाली कथेंत व्हडलो 
पूत अरुण, दुसरो बरुण, तर कन्या किरणमाला. (nian Literature, 
Pub. Sahitya Akademi, Delhi Nov.-Dec. 2007) कोंकणी काणयेंत पेटेंत 
घालून उदकांत सोडिल्ल्या भुरग्यांक एक साधू ल्हान-व्हड करता, तर 
अरेबियन नायट्सांत एक माळी, आनी बंगाली काणयेंत एक निपुत्रिक 
ब्राह्मण. कोंकणी काणयेंत राजाची व्हडली वा पयली राणी नाटकायानी, 
सवतीगेर जाल्ल्या भुरग्यांक बौजिणीच्या आदारान भुरग्याक उदकांत 
सोडटा. राणयेच्या पयल्या भुरग्याच्या जाग्यार ती बेबो , दुसऱ्या भुरम्याच्या 
जाग्यार सोरोप आनी तिसऱया (चलयेच्या) भुरग्याच्या जाग्यार एक शिली 
दवरता. अरेबीयन नायट्स आनी बंगाली कथेत राणयेच्यो स भयणी, ज्यो 
तिच्यो सवतीय आसतात, त्यो कुत्र्या पेटो, माजरा पेटो आनी लाकडाची 
बावली अनुक्रमान तिनय भुरण्यांच्या जाग्यार दवरतात. कोंकणी काणयेंत 
जादुच्या पर्वतार मेळपी शेवणें कीर आसता, तो छापन्न भासो उलयता. 
अरेबियन नायट्सात तें शेवणें बुलबूल (पिट्टोळी) आसता तर, बंगाली 
काणयेंत तें निकटें शेवणें' म्हण मेळटा. अरेबियन नायटूस आनी बंगाली 
कर्थेत शेवण्याचे सांगणेन भुरगीं राजाक मेजवानीक आपयतात आनी ताका 

भांगर आनी रत्नांचे जेवण वाडटात. कोंकणी काणयेंत शिकारे गेल्लो राजा 
वाट चुकून तानेन सरगदन जावन भुरण्यांच्या बंगल्याकडेन पावता आनी 
कन्येकडेन पिवपाक उदक मागता, जी किराचे सांगणेन ताका भागराचें 
उदक पिवपाक दिता. 

ह्या तिनय काणयांचें रुप पळोबन आनी तांचे भितरली समानता 
आनी वेगळेपण पळोवन एक अनुमान काडूक मेळटा तें म्हळ्यार हे 
काणयेचें मूळ स्थान अरेबिया, थंयच्यान ती भ्रमंती करीत भारतांत पावली. 
येतना आदीं ती बंगालांत पावली आनी उपरांत ती गोंयांत पावली. कोंकण 
प्रदेशांत जाल्ले वसाहतीचो इतिहास, कोंकण भुंयेचेर एक थळांतर ह्याच 
मार्गान जाल्ल्याचें सांगता. मूळ काणयेन बंगाल आनी कोंकण भुंयेर 
पावतकच थंयची थंयचीं वैशिश्ट्यां उखल्लीं. 

लोककाणये वरवीं भारतीय थराचेर जाल्ल्या आदान-प्रदानाची 
आनीक एक देख म्हण “गावड्याची सातवी सून' ही काणी घेवं येता. 
हे काणयेची सुरवात गितान जाता, ती अशी : 

“घाटी देशीचो गावुडो कोंकणी देवुलो, 

गावडो तळें बादिता, 

दिसाचें तळें बादल्यार 

रातीचें तव्ठें मोडून काय वयता. '' 


काणयेचो सारांश असो : घाट देशांत रावपी गावडो (मूळ 
बसाहतकार) घाट देंबन कोंकण प्रदेशांत पावता. कोंकणांत येवन तो 
जमीन वसयता. मागीर उदका खातीर तळे खणटा. कितलेंय खणलें तरी 
ताका उदक लागना. तेन्ना तो जाग्याच्या देंबचाराक आंगवण करता की 
तुका कोंब्याचो सांगोड दिता, तूं तळ्याक उदक दी. पूण तळ्याक उदक 
पड़ना. मागीर तो आंगवण करता, तुका बोकड्याचो सांगोड दिता, तरीय 
तळ्याक उदक पडना. मागीर तो रेड्याचो सांगोड, आनी कुल्लेचो सांगोड 
दिता म्हण्टा, तरीय तळें सुकेंच. शेवटाक तो मनशाचो बळी दिता म्हण 
आंगवण करता. तशें तळ्याक उदक पडटा. उदक पडटकच तो घरा वता. 

घराकडेन ताच्यो सात जाणी सुनो आसतात. आनी ताचे पूत भायल्या 
गांवात कामाक-धंद्याक गेल्ले आसतात. तो सातवे सुनेक सांगता, तुजे 
आवयगेर वचून यो. तिका आपल्याची मांव तळ्याक दर दिवपाची आसा 
हाची सुलूस लागता. ती आवयगेर वता आनी एक एक करून आवय, 
बापूय, भाव, बापोलयो,... सगळ्यांक आपल्याक निमाणी उणी दी म्हण 
मागता. सगळ्यांक प्रश्‍न पडटा ती अशें कित्याक म्हण्टा काय म्हण तरी 
तीं तिका निमाणी उणी दितात. मागीर ती घरा येता. मांब तिका तळ्यार 
घेवन वचून तिचो बळी दिता. ' 

हे काणयेचीं दोन रुपां म्हाका मेळळ्यांत. एक गोंयांत, तर दुसरें 
महाराष्ट्रांतल्या सावंतवाडी वाठारांत. सावंतवाडींत ती मराठा समाजामदीं, 
तर गोंयांत ती गावडी समाजामदीं घोळणुकेंत आशिल्ली मेळटा. 
सावंतवाडीत गावड्याच्या जाग्यार पाटील मेळटा, आनी काणयेचो अखेर 
सुनेक बळी दितात इतकोच मेळटा. तर गोंयच्या, गावडी जमातीमदीं 
मेळपी हे काणयेंत गावड्याचो सातवो पूत भायल्या गांवांतल्यान परत 
येतना ताका तळें भरिल्लें दिसता आनी तळ्यांत एक तांबडे साळक 
फुलिल्लें दिसता. तो बायले खातीर म्हण तें साळक काडूक वता तर 
तें साळक पयस पयस वचूक लागता आनी गायता, ' बादिल्ले बंदपास 
तट्ड्ात, सुरयाचे घावे चरचरतात. ” तेन्ना ताका घराकडेन बायलेक 
कितेय तरी घात जाला म्हणपाचो दुबाव येता. तो घराकडेन धावता 
आनी बायलेक सोदता. पूण ताका बायल मेळना. तो बापायक विचारता, 
भावजांक विचारता. कोणच ताका बायल खंय आसा तें सांगनात. तसो 
तो परत तळ्याकडेन येता आनी थंय रावन व्हडल्यान बायलेक उलो 
मारता आनी म्हण्टा, जर तूं खरी सत्वाची बायल आसा तर तुजो 
काकण चुड्यान भरिल्लो हात म्हाका वयर काडून दाखय.'' तसो कांकण 
चुड्यान भरिल्लो एक हात उदकांतल्यान बयर येता. घोष झप्प करून 
त्या हाताक धरता आनी वयर बोडटा. ते बरोबर ताची बायल, म्हणल्यार 
सातवी सून जिवंत रुपान उदकांतल्यान बयर येता. तिचो घोव मागीर 
तिका घेवन दुसऱ्या गांवांत बता आनी थंय तीं सुखान संवसार करतात 

आनी खूब वर्सा जगतात. 
म्हज्या मतान ही काणी मूळ महाराष्ट्रांतल्यान गोंयच्या गावडी 
समाजांत पावल्या. हाचें कारण म्हळ्यार हे काणयेंत मांव वा गावडी जो 
गांवचो मुखेल आसता, तो स्वताचे सुनेक बळी दिता. गोंयचो गावडी 
समाज हो मूळ मातृप्रधान, हांगा अस्तूरेक मान आसा, तिका ह्या समाजांत 
बळी दिल्ल्याचे संदर्भ वा परंपरा खंयच सांपडना. हाचे उलट मराठा 
समाजात बायलांनी सती वचपाची परंपरा मेळटा. हे काणयेंत बायलेक 
बळी दिवप हें सती परंपरेचेंय एक रूप जावूं येता. दुसरें, हे काणयेंत 
मांब स्वताचे सुनेक बळी दिता आनी ते वरवीं एक गुन्याव करता. आनी 
ह्या गुन्यावाची व्होडबीक करपी काणी ताच्याच समाजात निर्माण जाता 
आनी पिळग्यान पिळग्या लोकांचे जिबेर घोळणुकेंत उरता हें तितकेंशे 
समा दिसना. म्हज्या मतान ही काणी मूळ महाराष्ट्रांत निर्माण जाल्या 
आनी ते उपरांत गोंयांत पावल्या. काणयेंत जाल्लो गावडो असो उल्लेखय 
भोवमानार्थी नासून तो परक्याक उल्लेखून केला हैं स्पश्ट जाता. काणयेचो 
अखेरचो भाग जातूंत सुनेचो घोव येवन तिका जिवंत करता हें कथानक 
गोंयांत पावले उपरांत हे कथेक जुळ्ळां अशें दिसता. 
लोककथांतल्यान जें जिवन पडबिंबीत जाता ताच्या आदाराचेर 
ताच्या मूळ जल्म थळाचें अनुमान काडू येता हैं जरी खरें आसलें तरी केन्ना 
केन्ना ती आपल्या राबित्याच्या थळांत इतकी एकरूप जाल्ली आसता 
की ती आपल्या आंगावेल्यो मूळ थळावयलो कुरवो शेणोवन बसता आनी 
राबित्याच्या थळावयली एक जाता. अशें एके काणयेचो हांगा मुजरत 
उल्लेख करूंक जाय ती म्हणल्यार, बेलाबंत कन्या” (बेल फळांतली 
कन्या). “फळ कन्या' हे काणयेचीं वेग -वेगळीं रूपां तुर्कस्तान, हंगेरी 
तसेंच सिरिया ह्या देशांनी मेळटात. भारतांतल्या संथाळ ह्या आदिवासीं 
मदीय ती मेळटा. संथाळ जमातीचे काणयेंत कन्या बेलफळांतल्यान 
जल्मता. उत्तर भारतांत आनी महाराष्ट्रांत ती “डाळिंब कन्या म्हण 
मेळटा. तुर्कस्थान, हंगेरी, सिरिया हांगा ती “नारींग' फळांतल्यान जल्मता. 
मध्यप्रदेशांतले एके आदिवासी लोककाणयेंत ती निकटी एका फळांतल्यान 

जल्माक येता. बेलावंत कन्येची काणी आज कोंकणी संस्कृतायेचीं आंगलीं 
न्हेसून वावुरता आनी या थळांतलीच भासता. 
कोंकणी समाज आनी हेर भारतीय समाज हांचेमदले सांस्कृतीक 
देवाण -घेवाणीक आदार थारिल्ल्यो आनीक कांय लोककाणयो अश्यो : 
।. सबूर राजा - गुजराथी भाशेतय मेळटा (सदर्भ-गुजराथी लोककथा 
- दुर्गा भागवत). 
2. सोनसावळें - गुजराथी भाशेंतय मेळटा ( संदर्भ- गुजराथी 
लोककथा - दुर्गा भागवत). 
3. पातोळ्यांचें झाड - ओडीसी भाशेंतय मेळटा ( संदर्भ- फोकटेल्स 
फ्रोम इंडिया- ए. के. रामानुजन). 
4. सटयेन बरयिल्लें नशीब - मराठी भाशेंतय मेळटा ( सदर्भ- 
फोकटेल्स फ्रोम इंडिया- ए. के. रामानुजन). 
5. माकड आनी मानगें - मराठी भाशेंतय मेळटा. (संदर्भ- फोकटेल्स 
फ्रोम इंडिया- ए. के. रामानुजन). 
6. आंगाक फुलां फुलपी कन्या - कन्नड भाशंतय मेळटा. (सदर्भ- 
फोकटेल्स फ्रोम इंडिया- ए. के. रामानुजन) 
7. राजा चंद्रहास - मराठी आनी कन्नड भाशेंतय (समाजांतय) 
मेळटा. 
8. भोवळी गाय आनी दुबो - मराठी, ओडिसी आनी आसामी 
भाशेंत (समाजांतय) मेळटा. 
जर्मन भाशाचे ख्यातनाम पंडीत थिओडर बेनफे हांणी ।9 व्या 
शतमानाच्या मध्यार भारत मूलक सिध्दांत मांडलो. तांच्या मतान सगळ्या 
लोककथांचें उगम स्थान भारत जावन आसा. सगळ्यो लोककथा भारतांत 
जल्माक येवन संवसारांतल्या विगंड विगंड वाठारांत तांणी भ्रमण केलें 
ह्या तांच्या सिध्दांताचें स्कोच पंडित अँडूलँग हांणी खंडन केलें आनी 
तांणी लोककाणयांच्या भ्रमंतीची दोन संभावना सांगल्यो, त्यो अश्यो : 
एक : विवीध जाती-जमातींत, पंगड- चोम्यात, देश- प्रदेशांत एकाच 
काळार, एकेच तरेच्यो काव्य- गीत, कथा आदी रचनेच्यो कल्पना 

उदेबाक आयल्यो. दोन : सगळ्या मनीस जातीचे पुर्वज, हजारांनी वसां 
आदी एकाच जाग्यार, एकाच वांगडा रावताले. आनी एकेच कल्पना 
शक्तीन, एकाच लोकमानसान भाराविल्ले. 

म्हज्या मतान अँडूलँग हांणी मांडिल्ली दुसरी संभावना चड 
स्विकाहार्य आसा आनी ताचे वयल्यान एक विधान करू येता, तें 
म्हणजे कोंकणी समाजात आज घोळणुकेंत आशिल्ल्यो आनी अर्विल्ल्या 
काळार जल्माक आयिल्ल्यो लोककथा ह्याच समाजात निर्माण जाल्यो तर 
जागतीक कल्पनाबंध आशिल्ल्यो कथा हेर वाठारांतल्यान भ्रमण करीत 
हांगा पावल्यो. एकाच लोकमानसान त्यो भाराविल्ल्यो आशिल्ल्यान 
कोंकणी समाजान त्यो स्विकारल्यो. लोककथांच्या भ्रमणा वांगडा 
सांस्कृतीक मुल्यांचेय आदान-प्रदान जालें. 


(टीप : साहित्य अकादमी, दिल्ली, गोवा कोंकणी अकादेमी, पणजी आनी इन्स्टीट्यूट 
मिनेज्जिस ब्रागाझा, पणजी हांणी जोडपालवान /4-75 जुलै 207 दिसा पणजी 
हांगा आयोजीत केल्ल्या पश्चिमी तथा पूर्वोत्तरी भारतीय भाषाओंमें लोकसाहित्य? 
ह्या विशयाचेर आयोजीत राष्ट्रीय परिसवांदात सादर केल्ल्या मूळ हिंदी प्रपत्राचो 


स्वैर अनुवाद.) 

कोंकणी बालसाहित्याचे 
निर्मणेंत लोककाणयेचो वांटो 


संवसारांतल्या सगळ्याच भाशांतल्या बालसाहित्याचे निर्मणेंत 
लोकसाहित्याचो आनी तातूंतले तातूंत “लोककाणयांचो' वांटो भोव 
म्हत्वाचो आसा. कोंकणी भासय हाका आडवाद ना. ज्या काळार 
समाजांत “लेखन परंपरा' उदेबाक येवंक नाशिल्ली वा येवनय बरोच 
काळमेरेन बालसाहित्य रचनेचेर लेखक-रचनाकारांचें दुर्लक्ष जाल्ले 
आशिल्ले, त्या काळार भुरयांच्या साहित्यीक अभिरूचीचे जतन आनी 
पोशण लोककाणयांनी मोठ्या प्रमाणार केल्लें आसा. 

'लोककाणी' म्हळ्यार तोंडी परंपरेन एके पिळगेकडल्यान दुसरे 
पिळगेमेरेन चलत आयिल्ली काणी. तिची निर्मणी शेंकड्यांनी वर्सा 
आदीं जाल्ली आसता. कोंकणी समाजांत आयचे घटकेक अशा 
लोककाणयांचे दोनशे बयर प्रकार सांपडिल्ले आसात. हांतले कांय प्रकार 
गितकाणयेच्या वा गावन सांगपाच्या काणयेचे आसात, जाल्यार कांय 
प्रकार घटाकाणयेचे, म्हळ्यार गद्य रूपान सांगपाचे काणयेचे आसात. 
तांतले कांय वेबसायीक काणयेकारांनी सांगपाचे (गावपाचे) जाल्यार 
कांय प्रकार हौशी काणयेकारांनी सांगपाचे आसात. 

'लोककाणी' हो प्रकार मुळाक भुरग्यांची साहित्यीक अभिरूची 
जपपाच्या उद्देशान जल्माक आयिल्लो ना, वा तो मुळचो भुरग्यांचो 
साहित्य प्रकार न्हय. तो मुळचो धर्मविधी कडेन संबंदीत धर्मगाथेच्या 
रूपांत जल्माक आयिल्लो प्रकार. संवसारीक पातळेचेर “लोककाणी' 

ह्या प्रकाराच्या अभ्यासाची बुन्याद घालपी ग्रीमभावांमदल्या विलीयम' 
हांच्या मतान 'सगळ्यो लोककाणयो ह्यो मुळाक दिर्घकाणयेच्या रूपांत 
धर्मगाथा आशिल्ल्यो. उपरांत तिचे घटक सुटून वेग-वेगळ्या स्वतंत्र “ल्हान 
काणयांच्या रूपांत विस्तारले' (लोककथा कल्पकथा : मालती दांडेकार, 
पृ. 6). कोंकणी समाजांत आजय गितकाणयो मेळटात आनी जायते 
फाबट तातूंतल्या घटकांकडेन सारकेंपण दाखोवपी स्वतंत्र घटाकाणयोय 
मेळटात. तें पळयल्यार वयल्या विधानाची सत्यताय पट्टा. 

गितकाणयो आयकूक भुरगींय बसतात, ही गजाल खरी आसली 
तरी हो प्रकार तसो भुरग्यांच्या आकलना भायलो आसा. हाचे उलट 
"घटाकाणी'. तिची सुटसुटीत मांडणी आनी थोड्या वेळामदीं कथानक 
कथन करपाच्या गुणाक लागून हो प्रकार भुरग्यांक पचता, देखून 
भुरग्यांखातीर 'काणी' ही मुखेलपणान घटाकाणीच आसता. तातूंत गायन 
आसल्यारूय एक-दोन कडव्यांपुरतें तें मर्यादीत आसता. 

भुरग्यांचेर नितीसंस्कार करपाच्या आनी तांचें मनरिजवण करपाच्या 
लोककाणयेच्या गुणाक लागून, 'जाण्ट्याचे लोककाणयेचेर संस्कार 
करून आनी ती भुरग्यांक भावता आनी पचता अशे भाशेंत ती तांकां 
सांगपाक सुरवात जाली. आनी उपरांत 'लोककाणी म्हणजे भुरग्यांखातीर 
सांगपाची काणी' असोय एक समज वा गैरसमज समाजांत पातळळो. 
आज 'लोककाणी? ह्या विशयाचेर जाल्ल्या अभ्यासाक लागून हो समज 
पयस जायत आसा. 

“लोककाणये' विशीं कितेंय समज आसूं, पूण फाटल्या शेकड्यांनी 
वर्सांसाकून, ज्या वेळार भुरग्यांच्या शिक्षणाची हेर माध्यमां उपलब्ध 
जावंक नाशिल्ली, त्यावेळार साकून “कोंकणी भुरगो/गें घडोवपांत 
लोककाणयेन म्हत्वाची भुमिका केल्ली आसा. लोकसाहित्याच्या सगळ्या 
प्रकारांमदीं भुरग्यांचो हो भोव आवडटो प्रकार आसा. एक आसलेलो 
कोलो आनी एक आसलेली कोली' ही आजे-आज्यान वा आवय- 
बापायन सांगिल्ली काणी आयकतच तीन-चार वर्साचें कोंकणी भुरगे 
दोळे उगडून ह्या समाजाकडेन पळोबंक शिकलां, उपरांत वर्सा वतात, 

वय वाडटा तश्यो त्या त्या ववाक आकलन जातात अश्यो काणयो 
घरच्यांकडल्यान-भायल्यांकडल्यान आनी काय प्रसंगांनी 'काणयेकारां 
कडल्यान. आयकतच आपले जुवानेंत ताणें पावल दवरलां. 

संवसारीक मळाचेर लिखीत परंपरेंतल्यान बालसाहित्य रचनेक 
अठराव्या शतमानाच्या उतरार्थ सुरवात जाली, तरी ह्या प्रकाराक चोंय 
आंगांनी चंवर येवंक विसाव्या शतमानामेरेनचो काळ लागलो. हे 
फाटले म्हत्वाचें कारण म्हळ्यार 'भुरगें म्हळ्यार जाण्ट्याची प्रतिकृती 
आनी ताचेखातीर वेगळ्या साहित्याची गरज आसा' हाची जाणीव 
बरोच काळमेरेन समाजाक जावंक नाशिल्ली. ती जेन्ना जाली, तेन्नाच 
भुरग्याखातीर वेगळें साहित्य रचूंक सुरवात जाली. तरी पूण कालमेरेन 
म्हळ्यार जाता, भुरग्यांच्या साहित्याक आनी तें रचप्यांक समाजांत 
फावो तितकी प्रतिश्ठा नाशिल्ली. 'भुरण्यांचें साहित्य हें उण्या दर्जाचे, 
ज्या लेखकाची प्रतिभा दुर्बळ आसता, तोच बालसाहित्य बरयता, अशे 
तरेचे समज साहित्य संवसारांत आशिल्ले. 

कोंकणीच्या मळारूय बालसाहित्य प्रकाराची बरोच काळमेरेन 
उपेक्षा जाली. गोंय मुक्ती आदी ह्या प्रकाराच्या वावराची बुन्याद पडली, 
तरी ताची वास्तू उबी जावंक ऐंशाच्या दसकाची वाट पळोवची पडली. 
ह्या दसकांतल्यान ह्या प्रकाराची गरज साहित्य संबसाराक जाणवूंक लागली 
आनी व्यक्ती आनी संस्थांनी तांच्या कार्याची घुडी नेटान खांदार उबारली. 
फाटल्या पांच - स वर्सांत, विशय वैविध्यताय, प्रकार, गुणात्मकता, 
संख्या ह्या सगळ्यांचे नदरेन बालसाहित्य निर्मणेक चंवर आयिल्लो आसा. 
गोवा कोंकणी अकादेमीन ह्या कार्यांत लेखक आनी प्रकाशकांक दिल्लें 
पाठबळ उल्लेखनीय आसा. | 

सर्वसामान्यपणान सगळ्याच भासांतल्या बालसाहित्य (लिखीत 
परपरेतल्यान) निर्मणेची सुरवात लोकसाहित्याचो वसो घेवन जाल्ली 
आसा. परपरेन घोळणुकेंत आशिल्ले लोकसाहित्य प्रकारूच बरोवन 
काडून तांकां पुस्तकरूप दिवन तें “बालसाहित्य? म्हण वाचकांमुखार 
मांडपाचो यत्न ह्या काळावेल्या लेखकांनी केला. ह्यो काणयो केन्ना 

जागतीक पावंड्यावेल्यो तर केन्ना थळाव्या पावंड्यावेल्यो आसात. 
पंचतंत्र, कथासरीत्सागर, हितोपदेश, बृहत्तकथा, वेताळपंचवीशी, 
शुकबहात्तरी, जातककथा, रामायण, महाभारत आदी प्राचीन भारतीय 
ग्रंथांतल्यो काणयो, ज्यो मुळाक त्या त्या ग्रंथकारांनी वा संग्रहकारांनी 
थळाव्या लोकभाशेंतल्यान घोळणुकेंत आशिल्ल्यो त्यो घेवन, तांकां 
संस्कृतभाशेंत मांडपाचो यत्न केला म्हणपाचे आज अभ्यासकांचे मत 
जाल्लें आसा त्याबूय काणयांचेर आदारीत बालसाहित्य रचना सुरवेच्या 
काळार जाल्ली आसा आनी आयज ती जाता. 

कोंकणी भाशेंतल्या बालसाहित्याचेंय चित्र ह्या परस वेगळें ना. 
थळाव्या, जागतीक आनी राष्ट्रीय अशा तिनय पावंड्यावेले लोकसाहित्य 
आनी खाशेलेपणान लोककाणयो, भुरग्यांक रुचतलें अशे भाशेंत बरोवन 
काडून, तांकां पुस्तकरूप दिवपाचो यत्न जाला. लोकगितां परस 
लोककाणयांचेरूच चड रचना जाल्ली आसा, हाची हांगा मुजरत नोंद 
करूक जाय. 

लोककाणयेक बालसाहित्याचें रूप दिवपाचो पयलो यत्न कोकणींत 
आचार्य रामचंद्र शंकर नायक, जांकां “राणू नायक' म्हण वळखताले 
तांणी केलो. कोंकणींतल्या बालसाहित्य रचनेची सुरवात हांगाच्यानच 
जाली. तांच्या ।948 वर्सा उजवाडाक आयिल्ल्या 'भुरग्यांलो वेद ह्या 
माणकुल्या पुस्तकांत तांणी वट्ट स लोककाणयांचें तांची घाटणी तशीच 
सांबाळून दवरून, भुरग्यांक भावतले अशे सादे-सोंपे भाशेंत बरयल्यात. 
।) चोर आनी मोर, 2) कवडो असो कित्याक रडटा? 3) सवणे किते? 
पूण राजाकडेन सर! 4) बुद्धीचे बळगें, 5) किटूर आनी कीड आनी 
6) भंगूं त्या मानम्याचें, ह्यो तातुंतल्यो लोककाणयो म्हणजे कोंकणी 
लोककाणयांच्यो म्हत्वाच्यो पती. त्यो पन्नास वर्सा आदल्या काळावयल्या 
भुरग्यांकच न्हय तर आयच्याय बालवाचकांक आवड़टात. 

“भुरग्यांलो वेद” ह्या पुस्तकाआदीं श्री. रामचंद्र नायक हांणी 'गोम 
चै? ह्या टोपणनांबान “नें गोंय' ह्या अंकांत कांय लोककाणयो बरोवन 
उजवाडायल्यात, पूण म्हज्या मतान त्यो बालकाणयो न्हय, तर त्यो तांणी 

“लोककाणयो' ह्या तांच्या रूपाच्या जाणिवेंतल्यान आनी जतनाच्या 
हावेसान बरयल्यात. तांचे सारकेंच शणै गोंयबाब हांची घराकान्न 
सर्गेस्त शांताबाय वर्दे वालावलीकार हिणेंय कांय लोककाणयो पुंजावन 
त्यो नवें गोंय', स्वयंसेवक आदीं नेमाळ्यांतल्यान उजवाडायल्यात, 
पूण तार्चेय स्वरूप 'बालकाणी' प्रकारांत मोडना. 

कोंकणी बालसाहित्याची रचना सुरवेच्या काळार तरी जाण्टेच 
करताले. म्हणजेच, जाण्टेच भुरग्यांखातीर बरयताले. आज कितकेतरी 
'बाललेखक' (भुरगे बरोवपी) उदेवंक लागल्यात. ह्या जाण्ट्या आनी 
नेण्ट्या दोनय गटांतल्या लेखकांनी एकंदर केल्ले निर्मणेचो अभ्यास 
केल्यार, शैली, विशय, आशय हे नदरेंतल्यान कोंकणी बालसाहित्याचेर 
लोककाणयेचो खूबच प्रभाव दिसता. आरंभाच्या काळार तर तो खूबच 
आशिल्लो. आज एखाद्री लोककाणी घेवन, तिचें पुनर्लेखन करून ती 
आपली कृती म्हणून नांब दिवपाचे प्रकार तशे उणे जाल्यात, तरीय 
लोककाणयेचें आकर्शण आयज कोंकणी लेखकांक आसा हें सत्य. 
लोककाणयेचे कल्पनाबंध घेवन तांकां नवे आयाम दिवन नवी निर्मणी 
करपाचे प्रकार कोंकणीत सुरू जाल्यात आनी तेवरवीं कथा, कविता, 
नाटक अशा विविध साहित्य प्रकारांची मनभुलवणी भर कोंकणी 
सरस्पतीच्या भांडारांत पड़त आसा. 

देवनागरी लिपीत प्रकाशीत जाल्ल्या कोंकणी बालसाहित्याची एक 
सुची प्रस्तूत लेखिकेन तयार केल्ली आसा (अप्रकाशीत). तिचे संबंदान 
आनीक थोडो वावर करूंक जाय हें खरें आसलें तरी तशी ती सामकीच 
अर्दकुटी ना. चडांत चड प्रकाशीत पुस्तकांची माहिती तातूंत आस्पावल्या. 
हातूंतल्या पुस्तकांचो आंकडो साडे-तिनशांच्या लागीं लागीं भरता. 

कोंकणी लोककाणयांचें पुनर्लेखन करून तांकां बालसाहित्य रूप 
दिल्ल्या प्रकाशीत पुस्तकांचो आंकडो हे सुचीत 'णव' आसा. ही पुस्तकां 
आनी तातूंत आस्पाविल्ल्यो काणयो अश्यो : 
।॥ भुरग्यालो वेद (948) : रामचंद्र शंकर नायक - वट्ट स काणयो 

(ह्या लेखांत आदी काणयांची वळेरी दिल्या.) 

'बा'ल्यो काणयो (।978) : कमलादेवी राव देशपांडे - बट्ट सात 
काणयो : 

।) कोलो बुद्दीन भोलो, 2) सत्यवती राणयेचो निवाडो, 3) 
आठवो आनी बिठवो, 4) पातोळेचें झाड, 5) दितना चुकली, 
घेतना चुकली, 6) कुंडे कुस्कूटाची काणी, 7) कायनुमायनुची 
काणी. 

गिजबिजलें (।985) : कमलादेवी राव देशपांडे, वड पंदरा काणयो 
|) म्हजी मांय म्हाका जाय, 2) जुरूल, 3) गव्हाची सोजी, 4) 
गमचें गमावले, राजाचे कुले चांचाबले, 5) जांवयाची पिठी, 6) 
अस्सली बाये कसली? 7) चड़ शाण्यांक फातराचें शीत!, 8) धूव 
तोंडुलें, खावं किडुलें 9) कुटूस्स! उंदिरम्‌ माती घउववक्षुलवव!, 
।0) आज्जे आयदनां फोडूं नाका, !।) कथेचो कांदो, ।2) 
पड़वळ्यांचो वेल आनी भोंवर, ।3) म्हज्या नशिबांत हांव, ।4) 
मामा म्हणतलीस बरकीचे? आमी तुका म्हण! ।5) रात आंधळो 
जांबय. 

आटलाक पेटलाक (983) : पांडुरंग फळदेसाय, बड़ दोन काणयो: 
।) तोळंभट आनी 2) आटलाक पेटलाक (नाट्य रूपांतर) 
कुंडकुस्कूट (979) : प्रा. श्याम वेरेकार. 

लोककाणयो ! आनी 2 (2002) : कमलादेवी राव देशपांडे 
() 

।) मनीस घाण, 2) डुबड़बड़बूक, 3) आटकें आका, पिटलें 
आका, 4) बिलुबायली खीर. 

(2) 

) बच्याक गेल्यार बिरमत फुट्टा, 2) भांगराची पुतळी, 3) उज्याचो 
पावस, 4) हुनीरमामाची हुनुल्ली. 

नवरंगी फूल (2002) : जयंती नायक. 

भुरग्यांखातीर लोककाणयो (2002) : जयंती नायक, बड़ आठ 
काणयो. 

|) मानगें आनी भटमाम, 2) मानगें आनी कोलो, 3) वागाक 
लागलें अंजण आनी कोल्याक लागलो धसको, 4) बुदवंत कोलो, 
5) एका जोताक बारा जोता!, 6) गवाय, 7) गिरेस्तकायेचे वाटे, 
8) आस. 
(ह्या पुस्तकांतल्यो 6, 7 आनी 8 ह्यो थळाव्यो लोककाणयो न्हय.) 
साडे-तिनशीं पुस्तकांचे संख्येत णव पुस्तकां आनी दोनशें 
लोककाणयांचे संख्येत फकत शेचाळीस लोककाणयो बालसाहित्य 
रूपान येतात, ही संख्या पळयल्यार, भुरग्यांखातीर लोककाणयांचें पुनलें 
खन करपाचो वावर तसो उणोच जाला. म्हज्या मतान, ह्या फाटलें 
कारण म्हळ्यार, कोंकणींतल्यान बालसाहित्य रूखाची रोंपणी जरी गोंय 
मुक्ती आदीं जाली तरी ताणें आंग धरलें तें गोंय मुक्ती उपरांत. पूण तो 
तरतरून पालेवर्चे - फुलचे आदींच, जागतीक थराचेर जंय आदीं भरपूर 
वावर जाल्लो थंयच्यान “लोककाणयो पुरो आता! आतां बिज्ञान साहित्य 
जाय! वा 'लोककाणयांतली अद्भूदताय कल्पकताय आतां नाका! आतां 
भुरग्यांक वास्तवाकडेन व्हरया!' अशे सूर परिसंवाद - चर्चांनी कानार 
पडूक लागले आनी लोककाणयांच्या आदाराचेर बालसाहित्य निर्मणी 
करपी लेखकांक आपल्या साहित्याकडेन वाचक-समिक्षक, उणाक 
दर्जाचें' वा “हलक्या दर्ज्याचें साहित्य' म्हण पळयत असो भ॑य दिसूक 
लागलो आनी तांणी लोककाणयांक वगळून आपलें लिखाण करूंक 
सुरवात केली. | 
म्हाका दिसता हे गजालीकडेन आतां परत एकदां गंभीरपणान 
पळोवपाची गरज आसा. “विज्ञान! आनी 'तंत्रज्ञान' ह्या दोन गजालींचो 
'हावू' करून, आधुनीक जावपाच्या फेंडांत आमचेकडल्या नीज, सोबीत 
- सुंदर, भुरग्यांच्यो मनोभावना जपपी आनी तांचेमदली संवेदनशीलता 
जागृत करपी, तांचेर बरे संस्कार करपी लोककाणयांपसून आमी तांकां 
गरजेभायर बंचीत करीत आसात. हालींच एक बातमी वाचिल्ली. 
अमेरिकेसारक्या प्रगत देशांतल्या भुरग्यांक खंय कॉमिक्स - स्पाईडरमॅन 
सारक्या गजालींपरस रामायण - महाभारत चड आवडटा. हाचोच अर्थ 

भुरगें मागीर ते प्रगत देशांतलें आसू, प्रगतीशील देशांतलें आसूं वा अप्रगत 
देशांतले. ताका अद्भूत, कल्पनारम्य गजाली आवडटात. 

“उदबोधन' आनी 'मनोरंजन' हीं बालसाहित्याचीं दोन मुखेल 
प्रयोजनां. हीं दोनय प्रयोजना साध्य करपात, लोककाणी समर्थ आसा. 
झाडां-पेडां, सुकणीं-साबदां, गांव-रान, मनशां-मोनजात, समाज- 
संस्कृती हांचेविशींच्या गिन्यानावांगडा, निती-शिक्षणय लोककाणयांच्या 
उदेशी मेळटा. तातुंतली कल्पनारम्यताय, अदभूदताय बालमनाक 
खुलयता, फुलयता. ताचे भितरल्या कलात्मक अभिव्यक्तीक सारें - 
उदक घालून, वाडयता. तांचो मानसीक विकास घडयता. 

अद्भूद्ताय - कल्पनारम्यतायेंत घुसपल्यार भुरण्यां वास्तवापसून 
पयस बतात हो समज म्हज्या मतान चुकीचो आसा. भुरग्यांचें जशें जशे 
बय वाडटा, जशी जशी ताची गिन्यानाची कक्षा रुंदावता, तशें तशे ताका 
आपसुकच वास्तवाचे भान येबंक लागता, आनी तो संबसारांतल्या सत्याक 
फुडो करूंक तयार जाता. देखूनच फाल्यांच्या लटक्या हुस्क्यान भुरग्यांचो 
लोककाणी बाचपाचो आनी आयकुपाचो आयचो आनंद काडून घेवप 
म्हणजेंच एके तरेन तांचेर मानसीक अत्याचार करप. 

बालसाहित्य मळार, विज्ञानकथा... इतिहासकथा, चरित्रकथा 
आदी जशे प्रकार आसात, तशेच 'लोककथा' हो प्रकार विकसीत 
जावपाची गरज आसा. मराठींत असो यत्न जाला. दुर्गा भागवत, 
राजा मंगळवेढेकर, मालती दांडेकर हांणी वेगवेगळे देश, भाशा आनी 
समाज हांचेमदीं घोळणुकेंत आशिल्ल्यो काणयो पुंजावन, तांचेर थोडे 
संस्कार करून, बालमनाक भावतले अशे पद्धतीन तांची रचणूक करून 
लोककथांचीं पुस्तकां उजवाडाक हाडल्यांत. दुर्गा भागवत हांच्या अशे 
तरेच्या बावराची सुमार चाळीस वयर पुस्तकाची एक माळच प्रकाशीत 
जाल्ली आसा. 

कोंकणींतय असो बाबर जावंक जाय. कोंकणी समाजांत घोळणुकेंत 
आशिल्ल्यो लोककाणयो, जाचीं बरीच रुपां आनी प्रकार आज संकलीत 
जाल्ले आसात, तांचे भुरग्यांच्या वयोगटा प्रमाण विविध विभाग करून, 

त्यो सुबोध आनी सुटसुटीत भाशेंत बरोवन, गरज थंय संस्कार करून 
माळरूपांत प्रकाशीत करूक जाय. हातुंतल्यान आनीकय दोन फायदे 
जातले. कोंकणी बालसाहित्यांत संख्यात्मक आनी गुणात्मक भर तर 
पडटलीच, पूण कोंकणी लोककाणयेंतली नितीमुल्यां आपसूकच नवे 
पिळगेमेरेन पावन, लोककाणयेचेंय संवर्धन जातलें. 


(टीप : 7 आनी 8 ऑक्टोबर 2007 ह्या दिसा साहित्य अकादेमी, दिल्ली आनी 
गोवा कोंकणी अकादेमी, पणजी हांणी जोडपालवान इन्स्टिटीट्यूट मिनेझीस ब्रागाझा, 
पणजी हांच्या सभाघरांत आयोजीत केल्ल्या बालसाहित्य विशयावेल्या परिसंवादांत 
मांडिल्लें प्रपत्र.) 


संदर्भ साहित्य : 
लोकसाहित्याची रुपरेखा : दुर्गा भागवत, पुणे, वरदा बुक्स, 977. 
लोकसाहित्याचे अंतःप्रवाह : पुणे कॉन्टिनेन्टल प्रकाशन, !975. 
3. लोककथा कल्पकता : मालती दांडेकार, सुगावा प्रकाशन, पुणे, 
982. 

8. 


कोंकणी मनशाची पारंपारीक नांवां 
आनी ते फाटलें सांस्कृतीक संचीत 


नांव नासतना ह्या जगात कोणय मनीस जगता आसत तर तें 
संबसारांतलें एक व्हडलें अजापच आसतलें. कारण संवसाराचे फाटीर 
खंयीय वचूं, दर एका समाजात, दर एका जाती-पंथांत, दर एका धर्मांत 
जल्माक आयिल्ल्या भुरग्याक नांव दवरपाची पद्दत आसा. एखादे वेळ 
परिस्थिती अशी उत्पन्न जाली आसत की भुरग्याक जल्माक घातला 
तो आवय-बापूय घडये ताका नांव दवरूंक पावलो नासत आनी तें 
भुरगें अनाथ जावन वाडलां आसत, तरीय ताका बळखुपी, वा पाचारपी 
लोकांनी आपले पद्दतीन ताका वळखुवपा खातीर किते ना कितें तरी 
नांव निश्‍चितच दवरिल्लें आसता. 

नांब म्हळ्यार मनशाची वळख. अमूक मनीस, अमूकच म्हण 
कळपाची कुरू. सर्वसामान्यपणान नांव हें मनशाक पाळण्यांत मेळटा. 
आवय वा कुटुंबातली म्हालगडी बायल तें ताका विधीयुक्त वा कांय 
सोपस्कार करून दवरता. मात ताच्या जल्मावेळार घरांत उप्राशिल्ल्या कांय 
दुखेस्त घडणुकाकं लागून वा घरांतले दळडिरे स्थितीक लागून भुरग्याक, 
म्हणजे त्या मनशाक पाळण्यांत घालपाचो संस्कार केलोना तरी ताका 
नांब मात निश्‍चितच दबरिल्लें आसता. अश्योय घडणुको आसात, जय 


खास करून भुरग्याक जल्म दितना आवय मेल्या आनी ताका पाळण्यात 

घालपाचो संस्कार घरात केलो ना पूण मुखार कोणे तरी ताका एखाद्र्या 
नांवान उलो मारला आनी फुडें तेंच ताचें नाव जाला. 

आदिम काळार जेन्ना पाळण्याची संकल्पना अस्तित्वात आयली 
नाशिल्ली तेन्नाय घडये भुरग्याक वयले तरेनच नांव पडलें आसतलें. 
म्हणजे भुरगें जल्माक आयले नंतर, वैजीणीन वा कुटुंबातले म्हालगडेन 
ताका विशिश्ट नांवान उलो मारलो आसतलो, आनी मुखार हेरांनी ताका 
त्याच नावान वळखलें आसतलें. 

लाकडाच्या वा नंतरच्या लोखंडाच्या पाळण्याच्या सोदा आदीं 
भुरम्याक वस्त्राच्या झोळण्यांत घालतालें. घडये ह्या झोळण्यांत ताका पयले 
फावट न्हिदयतना नांव दवरूनच न्हिदोबपाची चाल त्या काळार सुरू जाली 
आसतली. पाळण्याच्या सोदा उपरांत ती पाळण्याकडेन जुळळी. मुखार 
नांब दवरप' आनी “पाळण्यात घालप” ह्या दोनय चालींचे समिकरण 
जालें आनी पाळण्यांत घालपाचे विधीवेळारच भुरम्याक नांव दवरूंक 
सुरूवात जाली. हांतल्यानच पाळण्यात घालप म्हळ्यारच नांव घालप 
असोय समज सामान्यांमदीं रूजवणात आयलो. 

नांब घालप हो मनशाचे जिणेंतलो पयलो संस्कार. मुळांत मनीस 
हो एक जनावर. ताच्या जिवितांत जाल्ले सांस्कृतीक प्रगतीक लागून तो 
म्हळ्यार मनीस सुसंस्कृत जालो. मनशाच्या संस्कृतीमय जिणेची सुरवात 
ह्या सस्कारांतल्यानच जाली म्हळ्यार चूक जावचीना. 

म्हज्या मतान नांवाची सुरवात व्यक्ती कडल्यान न्हय तर चोमो वा 
टोळयेकडल्यान जाली. मनीस जेन्ना चोम्यांनी वा टोळ्यांनी राबतालो 
त्या वेळार एके टोळयेक दुसरे टोळयेन वळखुवपा खातीर कितें तरी कुरू 
वा नावाची गरज भासूंक लागली आनी तांणी एकामेकांक नांबां दिलीं 
आसतलीं वा स्वताच ते ते टोळयेन आपल्याक तें नांव घेतलें आसतलें 
आनी आपलें वेगळेपण सिद्ध केलें आसतलें. एखाद्रें झाड, रूख, वाल 


जनावर, शेवणें... आदीं आपल्या सरभोंबतणच्या निर्जीव वा सजीव 

वस्तीक तांणी आपले टोळयेची कुरू म्हण स्विकारली आनी तांचे नांव 
आपले टोळये खातीर घेतलें. उपरांत टोळयेंतल्या सगळ्या वांगड्यांक त्या 
नांवान बळखुवपाची प्रथा पडली. अशेतरेन कुळचिन्न (0९7) परंपरेचो 
उदेव आनी नांवाची परपरा वांगडाच सुरू जाली. मनशाच्या कल्पकतेच्या 
विकासा वांगडा जायतीं मिथकां ह्या कुळचिन्नां कडेन जुळळीं. आपल्या 
कुळाचो जल्म ह्या कुळचिन्नां वरवीं जालो म्हण टोळी अभिमानान तें 
नांव मिरोबंक लागली. 

आदिम काळार मनीस सामुहीक जीण जगतालो. ताचें सगळेच 
सामुहीक आशिल्ले. समुहाबगर ताका वेगळी वळख नाशिल्ली. ताचे 
सामाजीक प्रगती वांगडा व्यक्ती म्हण ताका वेगळी वळख मेळळी. म्हज्या 
मतान ह्याच काळार व्यक्तीवाचक नांव दवरपाक आरंभ जालो. मात तो 
संबंदीत कुळाचो भाग आशिल्ल्यान तें समुहाचे नांव वा वळख ताका 
उरलीच, बांगडा ताच्या बापायचें वा आवयचें नांवय (समाज मातृसताक 
वा पितृसताक आसता ते प्रमाण) ताका जुळून उरलें. कांयकडेन गांवाचें, 
म्हणजे ज्या परिसरात जल्म जालो ताचें नांवय लावपाची पद्दत सुरू 
जाली. 

सामाजीक प्रगती वांगडा व्यक्तीवाचक नांव दवरपाची प्रथा सुरू 
जाली. मात ह्या काळार समाज पारंपारीक विचारसरणेन भाराविल्लो 
आशिल्ल्यान नांवां रचतना ताचेर तो प्रभाव उरलो. ह्या काळावेलें 
लोकमानसय नकळटां त्या नांबांतल्यान अभिव्यक्त जावंक लागलें. ह्या 
काळार समाज सरभोंबतणच्या सैमीक आनी जैवीक संपदेकडेन लागींपण 
जोडून जगतालो. आपले संततीक नांव दवरतनाय ताणें ह्या लागींपणाक 
पाळो दिलो. ताच्या सांस्कृतीक विकासावांगडा देव-दैवता आनी पुराण 
व्यक्तीमतत्वांचीय नांवां आपले संततीक दवरपाची ताका कल्पना सुचली. 

सुमार सत्तर-ऐंशी वर्सा आदीं गोंयच्या लोकसमाजात शिव, वाग, 
कोलो, सासो हीं जनावरांचीं नांवां सर्रास पणान चेड्या भुरम्यांक दवरपाची 

चाल आशिल्ली. ह्या शिवाय शेड़डो, तोपयो, काजुलो, दोमळो, भिरमुटो, 
तोव्ठ, नागो वा नागू (नाग) अशा जितापतीचीं नांवां तसेंच पोपट, रघू 
आनी विठू हीं शेंवण्याचीं नांबांय ताका दवरिल्लीं दिसतात. सांगटू हें 
सांगट ह्या नुस्त्याच्या नांवावेल्यान चेड्या भुरग्याक नांव दवरिल्लें मेळटा. 

चेडू भुरगे म्हणजे एका फुलावरी नाजूक, सुंदर. फूल आपल्या 
वासान सगळो वाठार परमळटा. फूल म्हणजे झाडाची, पोरसाची सोबाय. 
फुलातल्यान फळ निर्मता आनी झाडाची आनी वालीची बियेड फुडें बता. 
फुलामदीं आनी चेडू भुरग्यामदीं आशिल्ली ही समानताय जाणून, कोंकणी 
मनशान चेडूं भुरग्याक कांय खास फुलांचीं नांवां दवरिल्ली दिसतात. 
देखीक - जायू, गुलाबें, गुलाब, शेंवतें, आबोलें, मोगरें, जायू, सुरंग, 
वोंबळ, कमल, केंसर, चाफू, रोज, शब्दुल्लें आदी. फुलू बा फुलगें 
(फूल) अशेय नांव दवरिल्लें मेळटा. 

सुकांती, रत्ने, माणिक, रुपें, भैरू, मोगू, मोगा, शाली, पोपू, 
आवडू, जानी, आनंदें, अमृतें, सुंदरें, सगुणें, भागे, हिंबय गुणवैशिश्टां 
वयल्यान घडयिल्लीं नांवां चलयांक दवरिल्लीं मेळटात. 

लग्नांत व्हंकलेक कुळारचें, म्हणजें पाळण्यांतलें नांव बदलून दुसरे 
घोवाघरचें नांव दवरपाची चाल आसा. हीं नांवां चड करून देवतांची वा 
पुराणांतल्या बायलांचीं आसतालीं. देखीक - रुक्मीण, शिता, दुरपदी, 
यशोदा, गोपिका, देवकी, अंबिका, अंबा, कालिंदी, शांता, सावित्री, 
इंदिरा, पार्वती, गौरी वा गौरू, राधा, शकू, मंगल, दुर्गे, गोकूळ आदीं. 
केन्ना केन्ना हीं नांवां चलयांकय पाळण्यांत दवरताले. 

न्हंयांचींय नांवां चलयांक पाळण्यांत वा बायलांक लग्नांत दवरताले. 
नहँयांच्या नावांमदीं गंगा आनी यमुना हीं दोन नांबां सर्रास मेळटात. गोदू 
(गोदावरी), कृष्णें, कुशावती, भागरत, सरस्वती (न्हय तशेंच देवीचें नांव) 
यमुना, कावेरी हीं नांबांय खूब जाणांक दवरिल्लीं दिसतात. 

चेडवांक वा बायलांक न्हंयांचीं नांवां जाल्यार गोंयच्या लोकसमाजान 

दादल्या भुरग्याक चंद्रनाथ, सिद्धनाथ अशीं गोंयच्या दोंगरांचीं वा पर्वतांची 
नावां दवरून सैमाकडलें आपलें नातें सुगूर केल्लें दिसता. 

चंद्रावेल्यान चंदा, चंद्रें, चंद्रिका, चंद्रकला हीं नांवां बायलांक 
तर दादल्यांक चंद्रू, चंद्रेश, चंद्रकांत अशीं नांवां दवरिल्लीं दिसतात. 
सुर्यावेल्यान बायलांक सुर्यकांती हैं एक नांव दवरिल्लें दिसता मात 
दादल्यांक सुर्यो, सुर्या, सुर्यकांत, रबी, भास्कर हीं नांवां दवरिल्लीं 
मेळटात. रोहिणी (रात) आनी उषा वा उषें (फांतोड) हीं नावांय बायलांक 
दवरिल्लीं दिसतात. 

बाबुलो, बाळू, बाबल, बाबुली, बाळा, बाबय, बाबनी, बाबून, 
बाबी हीं नांवा केन्ना केन्ना चल्या भुरग्यांक फक्त अपुरबायेन घरच्यांनी 
उलो करपा पुरतीच दवरिल्लीं मेळटात, तर केन्ना तीच ताका सामाजीक 
उल्लेखाची नांबां म्हण दवरिल्लीं मेळटात. हेंच तरेन चली भुरग्याक बायू 
वा बायूल हीं नांवां दवरिल्लीं मेळटात. 

देवांचीं वा पुराण पुरुशाचीं फुडलीं नांवां सर्रास पणान चले भुरम्याक 
पाळण्यांत दवरिल्लीं मेळटात. देखीक - म्हादेव, शंकर, शिवा, नारायण, 
इश्णू वा विष्णू, राम, लक्ष्मण, भरत, दशरथ, पांडूरंग, दत्तू वा दत्ता, 
कृष्णा वा कुश्टा, अर्जून, नकूल, सहदेव, भिम, गोपी, अनंत, हरी, 
विठ्ठल, विठोबा, पंढरी, पुंडलीक, गोविंद, मुकूंद, नारायण, नागेश, 
मंगेश, पुरुशोत्तम आदी. 

भुरग्यांक नांबां दवरतना ते फाटल्यान त्या नांवाच्या अर्थाप्रमाण 
तांचेमदीं गूण उत्पन्न जाबचे वा जाचें नांव दवरला तांचे प्रमाण तें भुरगें 
उपजुवचें अशी भावना आसता. पूण केन्ना केन्ना एक कुवाडें म्हण, 
नांवाच्या अर्थाच्या उलट सभावाचें भुरगें जावचें ह्या उद्देशान ताका नांव 
दवरिल्लें आसता. देखीक - जाल्लीं, जाल्लीं भुरग्यां मरपाक लागलीं तर 
नव्यान जाल्ल्या भुर्यांक फोंडो (फोंडांत वचपी), मर्तो (मरपी), कोयर 
(कोयरांत बचपी) बी चल्या भुरग्या खातीर तर चली भुरम्या खातीर मर्ते, 

मर्तूल, फोंड अशीं नांवां दवरतात. अशें नांव दवरतकच तें भुरगें वांचता 
अशो समज आसा. बोमो, फटो, थोटो, धाकू, धाकटो, व्हडलो, म्हाळू, 
म्हाळगो अशींय नांबां चेडे भुरग्याक दवरिल्लीं मेळटात. हांतलो बोमो 
हें नांव जाची बोमली मोठी जाता ताका दवरतात, फटो हें नांव आंगान 
सामक्यो किडकिडीत भुरग्याक दवरततात वा जातनाच जाका कांबळी 
फट्यांत गुटलावन दवरचो पडला ताका दवरतात. धाकू बा धाकटो हें 
नांव घरांतल्या निमाणो भुरगो अशें गृहीत धरिल्ल्या भुरग्याक दवरतात. 
व्हडलो, म्हाळो वा म्हाळगो हीं नावां पयल्या वा व्हडल्या भुरग्याक 
दवरपाचीं आसतात. 

घरांत अठरा विश्व दळिद्र भरलां आनी तें स्थितींत जर भुरगें जल्माक 
आयलां जाल्यार ताच्या पांयगुणान तें दळिद्र पयस जावचें ह्या उद्देशान त्या 
भुरग्याक चली आसल्यार भिकें, भिकान्न, कुस्कूट अशें नांव आनी चलो 
आसल्यार भिकू, भिकारो, कोयर अशीं नांबां दवरतात. एखाद्रे बायलेगेर 
फाटोफाट चेड़वांच जल्माक येतात तर जाल्ल्या चेडबाक बिठे, विठू, 
विठाय अशीं नांबां दवरतात. हीं नांवां दवरपा फाटलो उद्देश म्हणल्यार 
“आतां चेडवांची वीट आयली, तेन्ना आतां तरी चेड़ो जावनी” असो 
तातुंतल्यान भावार्थ व्यक्त जाता आनी ते बरबीं चेडो भुरगो जल्मता, 
असो समज. चेड़वाक नांब दबरतना तांतुतलें बिठें हाचो अर्थ “बीट” 
अशी जाता, पूण चल्याक विठो, विठोबा, विठू दवरल्यार तें नांव देवाचें 
म्हणजे पांडुरंगाचे आसता. 

समाजांतलो लोकसंस्कृतीचो जागो जेन्ना अभिजात संस्कृतीन 
इल्लो इल्लो हातासूंक सुरू केलो तेन्ना संस्कृतीच्या हेर प्रकारा बांगडा 
नांवांय बदलूंक लागलीं. बेद, पुराणां, उपनिषदां हांतुतल्यो कितक्यो 
तरी संकल्पना आनी उतरा मनशाचीं नांबां म्हण मुखार आयलीं. मदल्या 
काळार आधुनिक पद्दतीचीं नांवां दवरपाचें वारें आयिल्लें. आज परत 
लोक अभिजात संस्कृतीतलीं नांवा आनी संकल्पनाकडेन आकर्शीत जावंक 

लागल्यात. लोकसंस्कृतींतलीं नांवा खास करून सुकणीं - सावदां, जीव- 
जितापद, तशेंच विचित्र वा विरुद्धार्थी नांवां दवरपाची पद्दत मात फाटीं 
पडल्या. आज अशीं नांवां समाजात फकाणांचो विशय जावंक लागल्यांत. 

कितेंय आसूं, हे धतरेचेर मनीस जात आसा तो पर्यंत नांव दवरपाची 
पद्दत मनशामदीं आसतलीच हातूंत दुबाव ना. तें नांब मागीर गुणवैशिश्ट्यां 
बेल्यान आसूं, न्हंयावेल्यान आसूं, देव-दैवतांवेल्यान आसूं वा नव्या 
पिळगेचे मानसिकते प्रमाण आंकड्याच्या रुपांत वा एका प्रतिकाच्या 
रुपांत आसूं, नांव हैं आसतलेंच. 


संदर्भ साहित्य : 
।. लोकसाहित्याची रुपरेखा: दुर्गा भागवत, वरदा बुक्स, पुणे, [977. 
2. लोकसंचित : तारा भवाव्ठकार, राजहंस प्रकाशन, पुणे, 989. 
3. गूढबंध : डॉ. जयंती नायक, राजाई प्रकाशन, केपें, 209. 

गोयच्या लोकगितां आनी लोकनाचां कडेन 
संबंदीत लोकवाद्यां 


लोकवाद्यां म्हणल्यार लोकसंगिताचीं शक्त आनी लोकसंगीत 
म्हणल्यार लोकगितां, लोकनाचांचो आत्मो. म्हणजेच लोकगितां- 
लोकनाचांच्या सादरीकरणांत लोकवाद्यांचें म्हत्व खूब मोठे. ज्या 
लोकगितांच्या वा नाचाच्या सादरीकरणांत संगिताची निर्मणी करूक 
वाद्यांचो सांगात आसता, ते प्रकार लोकांच्या मनाचेर चड मोठो प्रभाव 
घालतात. 

गोंयांत आज जे लोकगितां वा लोकनाच प्रकार घोळणुकेंत आसात 
तांचो अभ्यास केल्यार ते मदीं तीन प्रकारांचे संगीत दिसता. 

!. कंठ सगीत : म्हणल्यार कंठातल्यान वा गळ्यांतल्यान भायर 
सरिल्ल्या उतरांच्या गायनांतल्यान तयार जाल्लें संगीत. 2. वाद्य सगीत 
: म्हणल्यार निकट्या वाद्यांच्या वाजपांतल्यान तयार जाल्ले संगीत आनी 
3. कठ-वाद्य सगीत : म्हणल्यार उतरां आनी वाद्या हांच्या सुमेळांतल्यान 
तयार जाल्लें संगीत. लोकसंगिताच्या ह्या तीन प्रकारांमदीं कंठ - वाद्य 
संगीत हें चड लोकप्रिय आसा. हे लोकप्रियतेक लागून केन्ना केन्ना 
ज्या प्रकारांत मुळाक वाद्य संगीत नाशिल्लें त्या प्रकारांतय वाद्य संगीत 
घुसडपाचे प्रकारय बरेचदां घडिल्ले दिसतात. 


लोकवाद्यांचें मूळ वा उदेव: 


लोकवाद्यांचो उदेव खूब आदिम काळार जाल्लो आसा. अशें 

मानतात की मनशाक जेन्ना पयले फावट कंठ फुटलो आनी ताच्या 
तोंडांतल्यान जीं उतरां भायर सरलीं तीं सगळीं लये-तालांतच आयलीं 
. हांगाच्यानच संगिताचें मुळावण पडलें. आदिम अवस्थेंत मनीस ह्या 
संबसारांतल्या अदृश्य शक्‍तीक मानतालो. आपलें पोट भरपा खातीर 
तशेंच आपले राखणे खातीर तो ह्या शक्तींक होरायतालो. सुरवेक तो 
फक्त हावभावांतल्यानच होरायतालो, उतरांची शक्त मेळटकच ताणें 
ह्या अदृश्य शक्तींक लये-तालांत येतल्या उतरांच्या माध्यामांतल्यन 
होरावंक सुरवात केली. पूण फुडें ताका हीं उतरांय कमी पडटात 
असें दिसलें आनी ताणें ह्या उतरांच्या सांगाताक तरेकवार आवाज -सूर 
जोडूंक सुरवात केले, म्हणजेच हाताकडेन आशिल्ल्यो वस्ती बड़ोबन 
वा धोडाबन मोठ-मोठ्यान आवाज करून ह्या शक्‍तींक जागृत करपाचो 
यत्न केलो. हातुंतल्यानच वाद्यांचो जल्म जालो. आदिवासी वा आदिम 
परंपरेत जगतल्या समाजातली लोकवाद्यां पळयल्यार हाचें खरेपण येता. 
हीं लोकवाद्यां भौतेक पणान कर्कश आनी ढणढणीत आवाज तयार 
करपी आसतात. 
विद्वानांचे मत आसा की मनशाक वाद्यां तयार करपाची कल्पना 
ताच्या सरभोवतणच्या वातावरणांतल्यान आयली. जनांवरांची शिंगां, 
प्राण्यांचीं हाडां, जनावरांची चामडीं, झाडांचे पोखरिल्ले लोळगे, शिंपल्यो, 
कवट्यो, कड़ी, झाडांच्यो सुकिल्लो बियो, सुकिल्लीं कवठां आदी 
वस्तींच्या धोडावपांतल्यन, घर्शणांतल्यान वा फुंकपांतल्यान नाद तयार 
जाता हें ताणें पारखिलें आनी तो ताचो वापर त्या अदृश्य शक्‍तींक जागृत 
करपा खातीर ताणें करूंक सुरवात केली. फुडें ताच्या मानसीक आनी 
संस्कृतीक विकासा वांगडा माती, तांबे, पितूळ सारख्या धातूंचो आनी 
लाकडाचोय उपेग करून, वाजोबपाचीं खेरीत साधनां म्हण विकसीत केलीं 
हांकांच फुडें वाद्यां म्हण नांव पडलें. लोकवाद्यांचें एकूण रूप आनी मूळ 
कार्य लक्षांत घेतल्यार धोडावपाच्या वाद्यांचो जल्म सगळ्यांत सुरवेक 
जाला आनी ते उपरांत सुरेल सूर तयार करपी वाद्यां निर्माण जाल्यांत 
हें स्पश्ट जाता. 

लोकवाद्यां आनी वादक: 

लोकवाद्या म्हणजे “लोकांनी ( सामान्य लोकांनी) तयार केल्लीं 
आनी वाजयिल्लीं वाद्यां बा बाजपां, अशी तांची व्याख्या करू येता. 
हीं बाद्यां वाजोबपांत लोकसमाजांतले कांय लोक पारंगत आसलें तरी 
तीं वाजोबपाचे गिन्यांन समाजांतल्या दर एका वांगड्यांक आसता. ते 
नदरेन चोम्यांतलो दर एक वांगडी ह्या वाद्यांचो वादक (वाजंत्री) आसता. 
तशेंच हीं बाद्यां वाजोवप्याक लोकसमाजांत मानय आसता. 

आभिजात संगिताची निर्मणी लोकसंगितांतल्यान , लोकसंगिताचे 
निर्मणे उपरात जाल्या. हाकाच लागून खूबदां लोकवादयां आनी अभिजात 
बाद्यां हे मदीं शिम-मेर घालप कठीण जाता. आनी कांय अभिजात 
बाद्यां लोकनाचांत वा लोकगितांच्या गायनांत आस्पावप जाता. लोकवाद्यां 
वळखुवपाचो एक म्हत्वाचो निकश म्हणजे , तीं ज्या पंगडांत वाजयतात 
त्या पंगडांतल्या सगळ्यांक तीं वाजोबंक येतात. लोकवाद्यां वाजोवप्याक 
त्या त्या समाजांत मान-आदर आसता, हो दुसरो निकश. अभिजात 
बाद्यां वाजोवप्याक परंपरागत समाजांत 'वाजंत्री' अशें नांब दिवन 
समाजवेवस्थेंत ताका सकलो दर्जो दिल्लो दिसता. तांचे शिवाय हेरांनी 
तीं वाद्यां वाजोबपाचीं परंपरागत समाजात मान्यताय नासता. 


लोकवाद्यां आनी तांचे प्रकार : 
सर्वसादारण पणान लोकवाद्यांचे फुडले चार प्रकार मेळटात- 

।. अवनध्द वाद्या (Membraphonic Instruments) : अवनध्द वाद्या 
म्हणल्यार चामड्याची वाद्यां. हीं धोडावन वाजोवपाचीं वाद्यां. 
हे मदीं घुमट, म्हादाळें, धोल, धोलकें, नगारो, शामेळ,डोब, 
आदी वाद्यांचो आस्पाव जाता. 

2. घनवाह्य (ldiophonic Instruments) : हे मदीं ताळ, कांसाळें, 
झांज, जगांट आदी वाद्यांचो आस्पाव जाता. हीं बाद्यां घांसून 
वाजोवपाचीं आसतात. 


द सुशीर वाद्या (Aerophonic Instruments) : फुकून वाजोवपाचीं 

बाद्यां. हे मदीं कोन्नो, बांको, शींग, सूर्त, शेनाय, सुरपावो, नागशेर, 
पुंगी, शंख आदी वाद्यांचो आस्पाव जाता. 

4, तंतूवाद्यां (Chordphonic Instruments) : हीं वाद्यां तांकां जोडिल्ली 
सरी बा दोरी ताणून बाजोबपाचीं आसतात. हे मदीं एकतारी, 
सारंगी, किनरी ह्या वाद्यांचो आस्पाब जाता. 


गोंयचीं लोकगितां आनी लोकवाद्यां: 

गोंयांत हिंदू आनी क्रिस्तांव अश्या दोनय समाजामदीं लोकगितां 
मेळटात .ह्या गितांमदीं बायलांचे प्रकार , दादल्यांचे प्रकार आनी भुरग्यांचे 
प्रकार अशे वर्गीकरण करूक मेळटा, हे मदीं परत विधी गितां, नाचगितां 
आनी खेळगितां अशेंय विभाग करूक मेळटात. हीं गितां गायतना केन्ना 
वाद्यांचो उपेग करतात तर केन्ना निकट्या कंठसंगिताच्याच तालाचेर 
हीं गितां गायतात. बरेचदां गावपी गितां गायतना जर कांय साधनां 
हाताळटा तर त्या साधनांच्या वापरांतल्यान वा हाताळपांतल्यान जो 
नाद वा आवाज भायर सरता ताचो सांगात गितांक मेळटा आनी एक 
आगळे संगीत तयार जाता. देखीक- बायलांच्यो दात्यावयल्यो वा 
काण्णावयल्यो होंबयो. 

“भात कांडटना' वा “दळटना' गावपाच्या होंबयांत कसलेंच 
वेगळें वाद्य नासता तरी कांडटना कांडन बा मुसळ वायनांत (खोडीर) 
आपटून एके प्रकारचो खडखड असो नाद तयार जाता जो गायतले होवये 
गितांत भरसता आनी कंठसंगीताक आगळेपण दिता. हीच गत दळटना 
गावपाच्या होंबयांची. ह्या होंबयांनी दात्याचो घरघर आवाज भरसता आनी 
वाद्यां सारखो होवयांक सूर मिळटा. शेतांत बावर करतनाय बायलांनी 
होंबयो गावपाची चाल आशिल्ली. ह्या वेळार तांच्या गायनाक वाऱ्याच्या 
तालार धोलतल्या थांबाचो वा झाडांचो सळसळ आवाज सांगात करतालो. 

विशयाक धरून उलयतले जाल्यार गोंयच्या हिंदू वा क्रिस्तांव दोनय 
समाजांत बायलो ज्यो होंबयो गायतात वा गायताल्यो (क्रिस्तांवाच्या 
होंबयो प्रकाराक' येर्स वा वेर्स हें नांव चालंत आसा) ताच्या गायनाक 

कसलेंच वाद्य नासता. मुळाक बायलांच्या लोकनाचांकय वाद्य नाशिल्लें. 

हिंदू समाजामदीं दादल्यांचे होंबी गायनाचे 'गड्यां रामायण , 
'बनवड', गुड़लो, आनी 'कुळी' आशे तीन दीर्घ काव्य प्रकार मेळटात. 
शिगम्याच्या मांडार गड्यांक होरावणी करपाच्या उद्देशान रामायणाचे 
गायन करतात . आज काणकोण म्हालांत हें गायन जाता आशिल्ल्याची 
माहिती मेळटा, हेर कडेन तें बंद जालां. मेळिल्ले माहिती प्रमाण ह्या 
गड्यां गायनाक घुमट -कांसाळ्याचो सांगात आसता. गड्या रामायण 
'रामा शेवोड ह्या नांवान क्रिस्तांव कुळंबी समाजांतय इंत्रुजाच्या वेळार 
एका काळार घोळणुकेंत आशिल्ल्याची माहिती मेळटा. त्यावय गायनाक 
घुमट-कांसाळे हे लोकवाद्य वाजयताले. 

बनवड गायन हिंदू कुळंबी समाजांत आजय चालंत आसा. ह्या 
गायनात महाभारतांतलें कथानक गायतात. गुड्ल्याच्या गायनांत वेगळे 
तरेन महाभारताचेंच कथानक येता. ह्या दोनय गायनांत गावपी घुमट- 
कांसाळें वाजयतात. “कुळी गायन” हें गणसाबैलकार म्हणजे गणसाबैल 
घेवन गांवागांवानी भोवपी आनी गोंयचे परंपरेकडेन फाटल्या सुमार 
आठशी-णवशीं वर्सा एकरुप जाल्लो मूळ सावंतबाडीचो ठाकर जमातीचो 
लोककलाकार गायता. ह्या गायनांतल्यान तो कुळाचो बंशरुख उद्दारता 
आनी तांच्या वारसाक बरकत मागता. सुमार वर देडवराच्या ह्या गायनाक 
धोलकें आनी शेनायेचो सांगात आसता. 


गोंयचे लोकनाच आनी लोकवाद्यां: 

गोंयांत हिंदू बायलांच्यो “धालो” (दिंनलो आनी कातयो हेवय 
धालांकडेन लागींपण दाखोवपी प्रकार हांगा घेवूं येतात) आनी 'फुगडी' 
हे दोन लोकनाच प्रकार आज घोळणुकेंत आसात. ह्या प्रकारांत कसलेंच 
वाद्य ना. धालो निकट्या कंठसंगीताच्या (गितांच्या) तालार नाचतात 
तर फुगड्यांक हातांनी वाजयिल्ल्या ताळयांचो नाद आसात. क्रिस्तांव 
समाजामदी खास करून केपें, साश्ट तालुक्‍यांत बायलांच्यो धालो 
मेळटात . सादारणपणान ऑक्टोबर म्हयन्यांत त्यो नाचतात. पोर्तुगेजांनी 

केल्ल्या धर्मांतरा उपरांत आपल्या मूळ परंपरेकडेन वार जोडून रावपाच्या 
प्रयत्नांतल्यान ह्यो धालो जल्माक आयल्यो. मुळाक ह्या धालांनी कसलेंच 
वाद्य नाशिल्ले. आज जेन्ना ह्यो धालो नाचपी पंगडांक सरकारी आनी 
हेर खाजगी संस्थांचे माचयेर तांच्यो धालो सादर करपाची आनी कांय 
वेळा विदेशांनीय आपली कला वा दायज सादर करपाची संद मेळळी तेन्ना 
ह्या नाचाच्या सादरीकरणात घुमट हे वाद्य आयलें आनी हें वाजोवपाच्या 
निमतान दादलेय तांच्या धालांच्या पंगडांत उबे जाले. ह्या नाचाक धालो 
अशें नांव दितात आसले तरी धालो आनी फुगडी हांच्या सरमिसळीचो 
तो नाच दिसता. 

भुरण्यांचीं गायिल्लीं जीं गितां मेळटात तांच्या गायनाकय कसलेंच 
वाद्य नासता मात हिंदूमदीं भुरग्यांचो धिंणलो' नांवाचो एक उत्सव जाता 
ज्या उत्सवांत भुरगे धिणल्या देवाची घुमटी( आज कांय कडेन धाकटुलो 
रथ) घेवन दारा-दारांनी वचून गितां गायत नाचतात. सुरवेक ह्या नाचांत 
गितां गायतना भुरगे फक्त ताळ वा झांजी वापरताले. आज ज्या गांवांनी 
खास करून फोंडे म्हालांत मोठ्या प्रमाणार धिणल्याचो उत्सव जाता थंय 
तासो आनी धोलाचेंय वाजप ह्या नाचाक आसता. 

हिंदू समाजांतल्या दादल्यांचे भौतेक लोकनाच हें शिगम्याच्या 
उत्सवाकडेन नाचिल्ले दिसतात तर क्रिस्तांवांचे इंत्रूजाकडेन ( आज भौतेक 
गांवांत इंत्रूज बंद पडला) . शिगमो हो मूळ गोंयच्या आदिवासी समाजाचो 
उत्सब, उपरांत हेर भौसय तातूंत भागीदार जालो. ह्या उत्सवांत म्हणजे 
शिगम्याच्या मेळांत आज तोणयां नाच, गोफ, मोरूलो, तालगडी अशे 
नाच नाचतात आनी ते नाचतना जती, चौरंगी, दुलपदां अशा प्रकारचीं 
गितां गायतात. ह्या गितांक धोल, तासो, डोब, नगारो, झांज, कांसाळीं 
ह्या वाद्यांचो सांगात आसता. 

“बीरभद्रः आनी “घोडेमोडणी' हे दोन लोकनाच वा पारंपारीक 
भोगावळीय शिगम्याचडेनच संबंदीत . हांकांय मुखेलपणान धोल-ताशांचे 
वाद्य वादन आसता, तेच बरोबर शेनाय, सुर्त, शामेळ हिंवय वाद्या 
बाजयिल्ली दिसतात. 

क्रिस्तांब समाजामदीं इंत्रूजाचे नाच नाचतना धोल, तासो, घुमट, 
कांसाळें हीं वाद्या वाजयतात. इंत्रुजाचे परबेकडेन संबंदीत चांदर गांवांत 
घोळणुकेंत आशिल्लो मुसळांनाच नाचतना, मुसळांचें लयबद्ध आप्टूबपाचें 
संगीत आसताच ते बरोबर घुमटांचें आनी ताशाचे बाजप आसता. साश्ट 
तालुक्यांतल्या फातोर्ड गांवात कुळंबी समाजाचे लोक 'दांडलां नाच' 
नाचतल्याची आनी ताका घुमटां, कांसाळीं आनी ताशांचें बाजप 
बाजयतल्याची माहिती मेळटा. 

गोंयांत गवळी वा धनगर समाज रावता. शिगम्याच्या उत्सवांत 
तांचेय लोकनाच जातात. अभ्यासकांनी तांच्या नाचाक 'चपय” हें नांब 
दिलां. तांच्या नाचांत तें धोल, तासो हांच्या सांगाताक सुरपाबो नांवाचें 
वाद्य बाजयतात. 

'जागर' (हिंदू आनी क्रिस्तांब दोनय समाजात) आनी रणमालें' 
नावाचे लोकनाट्य प्रकार गोंयांत आजय जातात. ह्या लोकनाट्यांत होंबयो 
गायन जाता. होंबयो गावनच नाटकाच्या दोन देखाव्यांमदीं सुत्र जुळोबप 
जाता. ह्यो होंबयो गायतना घुमट आनी कांसाळें हीं बाद्यां बाजयतात. 


समारोपः 

।. गोंयांतलीं लोकगितां, लोकनाच आनी तांकां संबंदीत लोकवाद्यां 
हांचो अभ्यास केल्यार एक गजाल लक्षांत येता ती म्हणजे 
लोकवाद्यां फक्त दादलेच बाजयतात वा वाजयताले. बायलांनी 
वाजयिल्लीं लोकवाद्यां मेळनात, तसेंच चडशीं लोकबाद्यां हीं 
अवनध्द म्हणल्यर धोडाबन वाजोबपाचीं, चामडे बांदिललीं आनी 
घांसून वाजोवपाची वादयां आसात, जातुंतल्यान रुद्र बा घणघणीत 
आवाज येता. हीं बाद्यां चडशीं शिगम्याच्या (इंत्रूज शिगम्यांतल्यानच 
जल्माक आयला) उत्सवांत बा नाचांत वाजयिल्लीं दिसतात. ते 
पळयल्यार गोंयच्या लोकवाद्यांचें मुळाबण खूब आदिम आसा 
म्हणपाचें होलमता. 

2. जीं लोकबाद्यां पुरायेन दादल्यांची मक्तेदारी आशिल्लीं तीं बाह्यां 

आज बायलांनीय हाताळूक सुरवात केल्या खास करून घुमट, 
ताळ, झांज , कांसाळे आदीं बाद्या आज बायलोय बाजोबंक 
लागल्यांत. तशेंच ज्या गायनांत बाद्य नाशिल्लें थंयूय आज 
बाद्यां पाबल्यांत, देखीक - धालोनाच. सर्ती खातीर वा एखाद्या 
सांस्कृतीक महोत्सबांत धालो बा फुगडी नाचतना घुमट बाजयिल्लें 
दिसता. 

गितार सारखें वा हार्मोनियम सारखे आधुनीक वाद्य आज 
लोकनाचांनी पावलां. लोककलेक आधुनीक बाज दिवपाच्या 
उद्देशान हाडिल्लीं हीं बाद्या, तिचें मूळ सैमीक रुप इबाडून तिका 
बिकृत करपाक जबाबदार थारल्यांत. 


संदर्भ साहित्य : 
गोमंतकीय लोकवाद्ये : डॉ. पांडुरंग रा. फळदेसाई. 
लोकरंग : डॉ. जयंती नायक, राजाई प्रकाशन, केपे, 2008. 
भारतीय सस्कृती कोश- खंड-8 : संपा-पं. महादेवशास्त्री जोशी. 

0. 


सातेरी : गोयची क्षेत्रपालिनी देवी 


गोंय ही देव-दैवतांची भूंय . ग्रामदेव, कुळदेव, इश्टदेव, क्षेत्रपाळ अशा 
तरेकवार रुपांत ह्या देवतांची आराधना जाता. हांगा जशीं पुरूष दैवतां मेळटात 
तशी स्त्री दैवतांय मेळटात. हांगाच्या स्री दैवतांची वळेरी खूप व्हड आसा. हे 
वळेरेमदीं सांतेर(सांतेरी), शांतादुर्गा, भूमिका, भगवती, चांमुडा, कात्यायनी, 
बाणेश्वरी, केळबाय, म्हाळसा, महालक्ष्मी, गजांतलक्ष्मी, लईराई, नवदुर्गा, 
आर्यादुर्गा, विजयदुर्ग, कालिका अशा देवीच्या नांवाचो आस्पाब जाता. 
गोंयांत मेळपी ह्या सगळ्या देवींमदीं सांतेरीचो मान पयलो येता, वा हेर 
सगळ्या देवींचो सातेरी कडेन संबंद मेळटा. तांच्या मुळाकडेन वचून सोद 
घेतल्यार ह्यो सगळ्यो देवी सातेरी रुपांतल्यानच उदेवाक आयिल्ल्यो आसात 
हें स्पश्ट जाता. 

सातेरी है पार्वतीचें म्हणजेच शक्ती देवतेचें रुप मानतात. शक्‍ती देवता ही 
मुळची मातृदेवता, “सृजन हें तिचें मुखेल कार्य, उपरांत तिका “संहारक” बा 
तारक रूप फावो जाल्ले आसा. सातेरी देवतेच्या मुळाकडेन वचत जाल्यार 
हेंच सत्य मुखार येता. | 

सांतेरीचो उदेव : गोंयचे भुंयेर सांतेरी देवतेचो उदेव जालो ताचो सोद 
घेतलो तर ताचें मूळ खूब फाटीं बता. इतिहास पुर्व काळार कोल, मुंड गोंड 
आदी जाती सह्याद्रीचो घाटमाथो देंबन आयल्यो आनी तांणी गोंयची भूय 
बसयली. ह्यो जमाती आदिम वसाहतकार जमाती. आज गोंयांत राबितो 
करून आशिल्ल्यो आनी जांकां गोंयच्यो आदिवासी जमाती मानतात त्यो 
गावडी, कुळंबी, वेळीप जमाती ह्या आदिम वसाहतकार जमातीच्योच वंशज 

आसात अशे मत सांस्कृतीक इतिहासकार अंनत रामकृष्ण धुमे हांणी मांडलां. 
ह्यो जमाती कृषक (शेतकार) जमाती. जमनीर बीं ओंपून शेत करपी. आनी 
जे तरेन आदिम काळार संवसार भरच्यो कृषक जमाती मातृदेवीक भजताल्यो 
ते तरेन त्योवय मातृदेवी धर्तरेची पुजा करपी. ह्या जमातींनी रोयणीक 
धरतरेची प्रतिक रुप मानलें. ती धरतरेची योनी वा निर्मिती केंद्र मानून तांणी 
तिची पुजा करूक सुरवात केली. सातेरीच्या मूळ थळांचो सोद घेतल्यार 
थंय वा आजय कांय गांबगिर्‍या भागांत वचत जाल्यार सांतेरी रोयण रुपांत 
पुजिल्ली मेळटा. पूण सातेरी ह्या नांवान रोयणीक वा 'धर्तरेक' पुजपाच्या 
आदि तिका धर्तरीमाय' ह्या नांवान वा भुमका या नांवान पुजताले म्हणपाचे 
पुरावे गोंयच्या “जागर' सारक्या आदिम लोकनाट्य प्रकारात मेळटात, तशेंच 
शिगम्याच्या जतींनी सांतेरीच्या वा हेर सगळ्या दैवतांच्या नांबांच्या उल्लेखा 
आदि धर्तरीमांयक उलो घाल्लो मेळटा. सातेरीचो म्हणजे 'रोयण' पुजेचो 
उदेव मातूप्रधान संस्कृतीच्या प्रभाव काळांत जालो, हाची गवाय तिचेकडेन 
संबंदीत कांय परंपरांतल्यान मेळटा. ह्या काळार तिच्या भजकांनी अस्तुरेच्या 
आनी धर्तरेच्या सृजन प्रक्रियेमदीं साम्य जाणून, अस्तुरेक मातृदेवतेची 
धर्तरवेली प्रतिनिधी मानली आनी धर्तरेच्या सुफळीकरणा संबंदीत विधिनी 
तिका मुखेलपण दिलें तशेंच अस्तुरेची निर्मिती शक्त वाडोबपा खातीर 
धर्तरेच्या सुफळीकरण शक्तीचो यात्विक उपेग करून घेतलो. ह्या संबंदान 
गोंयांत पौष म्हयन्यांत जावपी बायलांचो “धालो, उत्सव ही म्हत्वाची देख 
आसा. 
सांतेरी उतराची फोडणिशी: 
सांतेर वा सांतेरी हें उतर मूळ “सांतरा” ह्या संस्कृत उतरावेल्यान घडलां 
. संस्कृतांत सांतरा म्हणल्यार बारीक बुराक (०7९५) आशिल्ली वस्त. 
जमनींतल्यान बयर येबपी रोयणीक असंख्य बुराक आसतात ताचेवेल्यान 
सांतेरी म्हणल्यार बुराक आशिल्ली हें उतर घडलां, अशें विद्वानांचे मत 
आसा. रोयण देवतेक फावो जाल्लें हें नांव वैदिक प्रभावांतल्यान वा तिच्या 
संस्कृतीकरणांतल्यान जालां हें स्पश्ट आसा. 
सैमीक रोयण तें पाशाणी मुर्तिशिल्पः 
सांतेरीक प्रतीक रुपांत तशेंच मुर्तीरुपांत अशे दोन तरेन पुजिल्ली दिसता. 
प्रतीक रुपांत तिच्या भजकांनी तिका सगळ्यांत सुरवेक रोयण रुपांत पुजली, 
लोकवेद विमर्श /09 


उपरांत तिका 'घट' बा 'कळस' रुपांत (गाडगो). रोयण हें योनीप्रतिक तर 
कळस हें तिच्या गर्भाशयाचें प्रतीक, गर्भाशयांतल्यान नबनिर्मितीचे बीज 
रुजबणेक येता देखून कळसपुजेक सुरवात जाली. ह्या कळसांत उदक भरून 
पिटकोळीच्या फुलाचो कळो बा मोगरेकळो घालपाची प्रथा आसा. केन्ना 
तातूंत खांबचेपान-सुपारी आनी णब धान्यय घालतात. गोंयच्या बऱ्याच 
गांबच्या सांतेरीच्या देबळांनी सांतेरीचो कळस पुजेक लायिल्लो दिसता, 
ते भायर सांतेरीचेंच एक रूप आशिल्ल्या केळबायच्याय देवळांनी कळस 
दिसता. ह्या संबंदान मयेच्या केळबायचो हांगा उल्लेख करू येता. कळस 
पुजेच्या सुरवेच्या काळार मातयेचो कळस वापरताले हाची गबाय म्हण 
शिरवयच्या सातेरी (शांतादुर्गा) देवळांत जात्रेक कुमाराक आशिल्लो मान 
मुजरत लक्षांत घेबूक जाय. 

सातेरीचें तिसरें म्हत्वाचे प्रतीक म्हणजे 'सत्री'. गोंयच्या कांय देबळांनी 
हें प्रतीक दिसता. तशेंच तिच्या बर्सुकी उत्सवांत तें नाचयतात. शांतादुर्गा 
कुंकळीकरीण (कुंकळकान्न) जी मुळची सातेरी, तिचो सत्र्यांचो उत्सब हांगा 
देख म्हण दिवूं येता. 

'रोयण तें सत्र्यो' ह्या स्थित्यंतर काळार सातेरीचें मुर्तिशिल्प जल्माक 
आयलें, मानवी अस्तुरी आनी धतरेमदल्या निर्मिती प्रक्रियेमदीं साम्य 
जाणिल्ल्या तिच्या आदिम भक्तांनी तिचें शिल्प निर्माण करतना तिका मानवी 
रूप दिवापचो यत्न केलो. या प्रवास काळार तांणी आदिं रोयणीक लाकडी 
म्होवाळें (मुखे) लायलें, कापडाच्या बाबल्याक निकटे धातुचे दोळे आनी 
नाकाची नथी चिकटायली (देख : सांगेलीदेवी, धडें- साबडे) उपरांत पाशाणी 
शिल्प कोरांतलें. लाकडी मुर्तीची मात आजून म्हाका माहिती मेळिल्ली ना. 
सुरबेचें शिल्प व्दिभुजा आनी तें मानवी बायलेची प्रतिकृतीच दिसतालें. माल्शें 
ओबड-धोबड़ आशिल्ल्या ह्या शिल्पात देवीच्या उजव्या हातांत खड्ग तर 
दाव्या हात्तात कमलपुष्प दिसता. तशेंच तिच्या कमराक नागाचें कंबडाळे 
आसा. कमलपुष्प आनी नागकडें तिचें सृजनरुप स्पश्ट करपी आसा. हे 
मुतींत तिची थानां खूब मोठी दाखयिल्ली मेळटात जें मातृदेबीचें बैशिश्ट्य 
मानतात. अशी मुर्त म्हाका सांगें तालुकयांतल्या बांदिबडें गांबांत मेळळी . 
सातेरीचे म्होबाळें बा मुर्त जेन्ना सजयतात, तेन्ना तिच्या कपलाचेर कुकमाचो 
आडवो पाट लायतात. त्या काळार सांतेरी पूजक जमातिच्यो बायलो कपलार 

कुकमाचो आडबो पाट वा चीर लायताल्यो. तांबड्या रंगाचो हो पाट सुफळी 
करणाकडेन संबंद सांगपी आसा. 

उपरांतच्या काळांत सांतेरीचें शिल्प चौभुजां ते अष्टभुजा जालें. ह्या 
काळांत तिच्या शांत रुपाक दुर्गेचे रूद्र रुप येबन जुळळे आनी तिची 
शांतादुर्गा जाली. (सांत > शांत + दुर्गा > शांतादुर्गा) ह्या मुतींत ती बरेच 
कडेन महिषासूर मर्दिनी जाली. ती रेड्याक पांयांपोंदा चिडून उबी रावली. 
तिणें महिषासूर दैत्याचो बध केलो अश्यो कथा तिका ह्या काळार येबन 
जुळ्ळ्यो, कांय मुर्तीनी दैत्य रुपांतलो महिषासुरय तिणें पांयापोंदा माड्डिलो 
दिसता. 

सांतेरीचीं कार्यां - सातेरी ही मातृदेवता आशिल्ल्यान सृजन, पोशण 
आनी रक्षण हीं तिचीं तीन मुखेल कार्या जाबन आसात. 

सृजन कार्य - 

।. धरतरेबेल्या बायलांच्यो व्हटी फळोबप . सगळ्या जिव-जितापतींची 
निर्मिती करप. 

2. धतरेचेर भरपूर पीक-पिकाबळ निर्माण करप. 

रक्षण कार्य - 

।, आपल्या अख्यत्यारीत येबपी भगतांचें धामिचीं तशेंच हेर दुयेसां , 
भूत - पिशाच्च हांची बाधा तशेंच सैम रचीत आनी मनीस रचीत 
संकश्टां पासून रक्षण करप. 

2. ल्हान भुरग्यांचें खाशेलेंपणान रक्षण करप. 

सांतेरीची मान-ओंपणी आनी गाराणीं 
सांतेरीक मान-ओंपणी करपाचो बा तिचें पुरयतपण करपाचो मान सुरवेक 
बायल मनशेकच आशिल्लो; आजय हे संबंदान देखी सांपड़टात. सातेरीक 
तिच्या मानाक वा आंगवण करून व्हटी (खण-कापड, काजळ-कुकूम, 
हळद, फूल, नाल्ल-तांदूळ, बिडो ) भेटयतात. ही व्हटी दोन नाल्लाची बा 
पांच नाल्लांची आसूं येता. व्हटीचें कापड (चीर) बा खण तांबडो, पांचबो 
वा हळडुळ्या रंगाचो आसचो ही मान्यताय. ही व्हट सुपांत भरून हाडपाची 
आसता. 
सांतेरीक मुखेलपणान पिटकोळीचें फूल बा तांबड्या रंगाच्या दसणीचें 
फूल ओंपतात. केन्ना आबोलींय ओंपतात. तिका आंगबण करून सात 

रंगाच्या फुलांची माळ ओंपतात, खास करून धामीचें दुर्येस निवारण करचें 
म्हण ही आंगवण आसता. भुरगें जावचें म्हण पांचवीं कांकणां ओंपपाची 
आंगवण करतात. पाळणेंय (॥॥॥॥॥०(॥/९ )ओंपतात. 

गोंयच्या कांय भागांत शेताची मळणी जावन भात घरा हाडपाच्या वेळार 
सांतेरीच्या मानाक कोंड्याचें पाळणें (ल्हान आकृती) खिळखिळो, फणी, 
भुर्याचीं दंतांची कांकणां आदी ओपपाची चाल आसा. 

सांतेरीची मूळ सादे पद्दतीन पुजा जाताली. तिच्या थळार एक पणटी 
पेटोबन, तिका फूल, कुकूम, व्हटी ओंपताले आनी तिका सांगणी करताले, 
वा गाराणें घालताले. आंगवण पावोवपाची आसल्यार ती पावयताले. सुरवेक 
फक्त उत्सवाच्या दिसाच वा थारावीक परबेकच हें जातालें. उपरांत देवस्थाच्या 
विकासा वांगडा तिची नित्य पुजा जावंक लागली. आदी ती अनार्य पद्दतीन 
जाताली. तिच्या उन्नयना वांगडा (संस्कृतीकरणा वांगडा) तिची पुजा बैदिक 
पद्दतीन मंत्र आदी पठण करून जावंक लागली. आदिम वसाहतीच्या गांवांनी 
सातेरीक गाराणें घालतना सायबीण' म्हण उल्लेखिल्ली दिसता. 

सांतेरीक फावो जाल्लो 
ग्रामदेवतेचो हुददो 

सांतेरी हें मुळचें गावडी, कुळंबी आदी आदिम जमातींचे दैवत 
आशिल्ल्यान ती तांची कुळदेवी आशिल्ली. ह्या जमातींनी गांव वसयले, 
देखून ती त्या गावची उपरांत 'ग्रामदेवी' जाली. ह्या जमाती शिवाय दुसर्‍्यो 
ज्यो जाती-जमाती त्या गांवात येवन स्थायीक जाल्यों, तांणीय आपल्या 
कुळदैवतां सांगाताक तिका गांवची ग्रामदेवी म्हण पुजली. संकश्टाच्या वेळार 
तिका उलो केलो. गांवांत रावपाक आपल्याक राखण दिवपा खातीर तिका 
ते वर्सुकी मान -भेटबण्यो दिवंक लागले. गोंयच्या कांय गांबांनी सातेरी 
उपरांत आनीकय दुसरी शक्तीरुप देवता थंय येवन स्थापन जाल्यात, म्हणजे 
तिच्या भक्तांनी तिका हाडल्या. सामाजीक आनी अर्थीक सुबत्तेक लागून ह्या 
देवतांचें थंय प्रस्थ वाडलां, तरी पूण ग्रामदेवीचो सांतेरीचो दर्जो मात तसोच 
अबाधीत आसा. हे संबंदान गोंयच्या शिरगांव आनी मुळगांव ह्या गांबांचें 
उदाहरण दिवूं येता. शिरगांबांत लयराई मुखेल देवतां, थंय सातेरीचें ल्हान 
देवूळ आसा, लईराईचे जात्रेक जेन्ना तिच्यो भयणी तिका भेटवणो धाडटात, 
तेन्ना त्यो घेवन येवप्यांक आदि सांतेरीच्या थळार येवचें पडटा. थंय तिचो 

मान-पान करून ते लयराईचे भेटेक वतात. मुळगांवांत केळबायचे प्रस्थ 

व्हड, पूण हांगा वर्सुकी पेटेचे जात्रेदिसा शिवलग्न जाता, म्हणजे पुरूषदेव-स्त्री 

देवतेचो संयोग जाता, तेन्ना रवळनाथाचें लग्न सांतेरी कडेनच लायतात. 

ह्याना त्या रुपांत सांतेरी गोंयच्या दर गांवात आसा. कुडाळसाकून कारवारमेरेन 
तिचीं थळां मेळटात, ते नदरेन सांतेरी ही पुराय कोंकण भुंयेची क्षेत्रदेवता. फक्त 
गोंयचीच न्हय तर पुराय कोंकणाची राखण करपाची तिची जबाबदारी. ती ही 
राखण केन्ना स्वताच करता तर केन्ना तें काम देवचार वा हेर तत्सम शक्तींचेर 
सोंपयता. 

सांतेरीकडेन संबंदीत कांय आदिम चाली 

सांतेरीकडेन संबदीत कितक्योशोच आदिम चाली -तशेच मिथकां 
सांपडटात जीं सातेरी ही हे भुंयेची राखणदार आनी मुळची अधिकारी हे सिद्द 
करतात. देखीक : 

।. घुडो-अवेडे गांवांत शांतादुर्गेचो भार (मुळची सातेरी, तशे दस्तावेज 
सांपडटात) दसऱ्या दिसा जेन्ना 'मेळामेळ' म्हणजे चंद्रेश्रराच्या भाराक 
भेटून परत आपल्या थळार वतना गावच्यो शिमो बांदता, म्हणजे 
शिमेर नाल्ल फोडटा. हो नाल्ल तो त्या शिमेच्या देवचाराक आसता. 
वर्साक एक नाल्ल दिवपाच्या करारचेर तिणें ताचेर गाव राखपाची 
जबाबदारी सोंपयिल्ली आसा. 

2. आमोणें, केंपें हांगा शिगम्याचे परबेच्या तिसऱ्या दिसा जावपी 
गड्यांच्या मांडार धुळवटी आदी सांतेरीक जागोवपाची चाल आसा. 
ह्या गांबंत सांतेरी अतिशय आदिम पद्दतीन आसा. ह्या वेळार गांवचो 
मुखेली तिच्या जननेद्रिंयाक उलो मारता तर हेर वांगडी “कूय' असो 
आवाज करून जागृत जाल्ल्याचो निर्वाळो दितात. ही सुफळीकरण 
प्रथा हें स्पश्ट जाता आसलें तरी ह्या वेळार तिका गांवराखणे खातीरय 
गाराणे घालतात. 

3.  मातृदेवतांचें महात्म जेन्ना कोकण वा गोंयचे भुंयेर चलतालें, तेन्ना 
पुराय गोंय हें सांतेरीचें अधिकार क्षेत्र आशिल्लें. केन्ना ती आपल्या 
मूळ नांवानच, तर केन्ना ती शक्तीदेवतेची दुसरी नांबां घेवन ह्या 
षेत्राचेर आपले अधिपत्य चलयताली. ह्या काळार बायलमनीस तिचें 
पुरयतपण (पुजारीपण) करताली. दादल्याक थंय प्रवेश नाशिल्लो वा 

दुय्यम स्थान आशिल्ले, हाची गवाय आजय गोंयांत जावपी 'धालो' 
हो लोकउत्सव दिता, जंय बायलांचेच राज्य चलता. हांगा एकूच 
दादल्याक प्रवेश मेळटा. तो म्हणजे 'बंधव' (नागबाळ वा पुंडलीक) 
जो रंभांचो भाव म्हण अवतरता. आनी एक देख दिवूं येता, ती 
म्हणल्यार धडें-सावर्डे हांगाचे सांगेली देवीचे पुजेची. तिकटें आनी 
कळस अशा रुपांत पुजतले हे देवीचो कळस आशाढ पुनवेक साबडे 
गांवांत घरघरांत वता तेन्ना तिची पुजा घरांतली सवाशीण बायल 
करता. 

4. सातेरीचे अधिपत्य आशिल्ले हे गोंयचे भुंयेर , पुरूष देवांचो प्रवेश 
जेन्ना निर्मितीचे प्रक्रियेत दादल्याची गरज हे भुंयेवेल्या वसाहतकारांनी 
जाणल्या उपरांतच जालो हें स्पश्ट आसा. म्हुणूनच सांतेरीच्या क्षेत्रांत 
स्थापन जाल्ले देव केन्ना तिचो भाव म्हण मुखार येता तर केन्ना 
सहचर. भाव म्हण मुखार येता, तेन्ना सांतेरी आनी ताचेमदीं वर्सुकी 
'मेळामेळ' (मेळप, भेट) जाता, सहचर म्हण येता तेन्ना लग्नविधी 
(शिवलग्न) जाता. देख: अवेडे -घुडो हांगाची शांतादुर्गा देवी आनी 
पाड्डेचो चंद्रश्वर देव हांची दसऱ्याक 'मेळामेळ जाता'. पेडणें गांवांत 
देवी भगवती आनी रवळनाथ हांचें 'शिवलम्म जाता'. शिरोडेची 
कामाक्षी देवी आनी रवळनाथ देव हांचे शिवलम्न जाता. अशा गांवांनी 
सांतेरीक 'ग्रामदेवी' आनी त्या त्या देवांक 'ग्रामदेब' म्हण दर्जो प्राप्त 
जाला. गांवची राखण करपाची जबाबदारी दोगांयचेर सारखीच दिल्ली 
आसा. 
लईराय, केळबाय, माबाय, मोरजाय, म्हाळसा, मिराबाय, अदादिपा 
ह्यो सात भयणी, त्यो घाटमाथो देवन गोंयांत आयल्यो . तांकां गोंयची 
भूंय आवडली आनी त्यो गोंयांत रावल्यो. लयराय ही व्हडली भयण 
ती शिरगांबांत रावली. खेतलो हो ह्या भयणींचो एकटोच भाव. तो 
शेजारच्या वांयगणे गांवांत रावलो. एकदां लयराय आनी खेतलो 
खेळटना, खेतल्यान उद्धटपणा केलीं, तेन्ना लयराईन तिडकीन ताच्या 
कमराचेर (भेंडाचेर) फांपार मारलो, तेन्ना तो भेंडांत बागवलो. ते 
खातीर वांयगणे गांवांत देवळांत स्थापन केल्ली मुर्त कमरांत बागवल्ली 
दाखयिल्ली आसा अशी मिथककाणी हे फाटल्यान सांगतात. मात 

:44/ लोकवेद विमर्श 


म्हज्या मतान खेतल्याची कमरांत बागवल्ली मूर्त मातृदेवीन पुरुषदेवांक 
सुरवेक आपल्या क्षेत्रांत प्रवेश नाकारिल्लो, हैं सांस्कृतीक सत्य सुचीत 
करता. 


(टीप : साहित्य अकादमी, दिल्ली आनी सेंटर फॉर स्टडी ऑफ मिथोलॉजी अण्ड 
कल्चर,पणजी हांणी जोडपालवान, 78-9 जानेवारी 2020 ह्या दिसांनी दोना 
पावला हांगा आयोजीत केल्ल्या पश्चिम भारतांतलें पौराणीक साहित्य (क्षेत्रपाल 
दैवतांसबंदीत) ह्या विशयाबेल्या राष्ट्रीय परिसवादांत सादर केल्लें प्रपत्र.) 

II. 


कोंकणी लोककाणयांतली बायल : 
एक विवेचन 


लोककाणी म्हणल्यार एके नदरेन समाजाचो मौखीक इतिहासच. 
समाजांत घडिल्ल्या बर्‍या-वायट घडणुकांची, सामाजीक आनी सांस्कृतीक 
स्थित्यंतरांची मुजरत नोंद घेवन तिणें आपल्या उदरांत तांची माहिती जतन 
करून दवरिल्ली आसता. कालप्रवाहांत तांतल्यो कांय नोंदी वा म्हायती गूडूप 
जाता आसली तरी समाजहितार्थ ज्यो गजाली आसतात , त्यो निश्चितच तिगून 
उरतात आनी इतिहासाची प्रमाणां जातात. 

बायल ही समाजाची एक मुखेल घटक, खरेंतर केंद्रबिंदूच म्हणप समा 
जातलें. तिकाच केंद्रस्थानार दवरून कुटुंब संकल्पना आकाराक येता. सस्कृती 
विकासाची तीच मुख्यत्यार. ते नदरेन तिच्या जिवितांत आयिल्ल्या तरेकवार 
बदलांची, स्थित्यंतरांची नोंद लोककाणयेन दवरप हें साहजीकच आसा. 

गोंयचें आनी पर्यायान कोंकणी लोककाणयेचें दालन खूब प्राचीन आनी 
संपन्न, लोककाणयो मेळनात वा लोककाणयांची परंपरा ना असो गोंयांत एकूय 
तालुको ना. जंय जंय कोंकणी मनीस रावता थंय थंय कोंकणी लोककाणी 
आसा. गोंयांत उत्तरेक सत्तरी तालुक्‍यांत आनी दक्षिणेक केपें तशेंच काणकोण 
तालुक्यांत लोककाणयो विपुलतायेन मेळटात. भुरम्यांपासून जाण्ट्यांमेरेन प्रिय 
आशिल्ल्या ह्या लोकवेदाच्या प्रकारांत कोंकणी समाजांतले बायल मनशेच्या 
आदिम काळ ते नागर काळ मेरेनचे जिणेचें चित्र रेखाटिल्लें दिसता. 

कोंकणी लोककाणयांनी चित्रित जाल्ली बायल “स्वावलंबी? आनी 
'परावलंबी' अशा दोन प्रकारांची दिसता: 

।. स्वावलंबी - तिच्या हातांत राज्याची वा कुटुंबाच्या मुखेलपणाचीं 

सुत्रा आसतात, ती स्वंयसिध्द , स्वयंभू आनी स्वतंत्र आसता, ती स्वताचे 
निर्णय स्वता घेता, जी स्वताचो चरितार्थ स्वता चलयता, तिचेकडेन 
असामान्य, अचाट शक्त आसता आनी ते शक्‍तीक समाज वचकून आसता, 
ती विद्या प्रवीण तशेंच कलानिपुण आसता. 

2. परावलंबी - तिचे जिणेचीं सुतरां दादल्याच्या हातांत आसतात. 
तिका स्वताचे निर्णय घेबपाची मेकळीक नासता. तिची जीण दादल्याचे 
बा पुरुशप्रधान समाज वेवस्थेचे मक्तेदारीन चलता. जी शेतां-भाटांत कश्ट 
करता, घरगुती वावरांत तिची जीण बांदिल्ली आसात, तिका स्वताचे मर्जीन 
वा इत्सेन खर्च करपाचें, खावपा - जेवपाचें , न्हेसपा - भोंबपाचें स्वातत्य 
तिका नासता . 

स्वावलंबी वा स्वतंत्र व्यक्तीमत्वाची बायल ही मुखेलपणान गीत 
काणयांमदीं ( गावन काणी) मेळटा, तर दुर्बळ, परावलंबी बायल ही भौतेक 
करून गद्य वा घटा काणयांमदीं दिसता. गोंयांतल्या लोककाणयाचें आजवेर 
जें उत्खनन जाल्लें आसा , तांतले संख्येचें गणीत केलें जाल्यार दोनशें वयर 
गद्यकथा आनी सुमार चौदा पद्यकथा प्रस्तूत संशोधिकेचे हातीक लागल्यात. 
ह्याच काणयांच्या अभ्यासांतल्यान हो निश्कर्श काडूंक मेळटा. 

गीतकथा म्हणल्यार रानावनां माडुबपी, चिकल- मातयेंत राबपी, 
निसर्गाच्या सान्निध्यांत जीण जगपी भुंयपुतांच्या प्रतिभेचे, कल्पकतायेचें, 
बुध्दिमतेचें आनी कलात्मक अविश्‍्काराचें एक आगळें शब्दरुपी शिल्प. भौतेक 
गीतकथा ह्यो नायिका प्रधान आसून, तातुंतलें मुखेल पात्र एक तर राजकन्या 
, नागकन्या वा देवरंभा आसता. 

देवरंभा ह्यो इंद्रदरबारांत नाच-गायन करपी अस्तुऱ्यो आसतात. 
सर्वसादारण पणान त्यो संख्येन सात आसतात . हांतली सगळ्यांत धाकटी 
रंभा ही नायिका आसता. एखाद्रे कथेत एकूच रंभा मेळटा, तेन्ना तिका 
साडे-तिनशें दासयो आसतात. रंभा ह्यो नृत्यकलेंत आनी मंत्रविद्येत पारंगत 
आसातात. त्यो स्वरुप सुंदर, चिरतरूण आसतात. तांचे कडेन अचाट शक्त 
आसाता. त्यो अतिमानवी आसतात. त्यो जाय तेन्ना स्वता अदृश्य जावंक 
शकतात वा कोणाकय अदृश्य करूंक शकतात. सातवी भयण ही चड सुंदर 
तशेंच चड बुद्दिमान आसता. त्यो सर्गांत रावतात आनी मध्यान रातच्यो 
पृथ्वीतलाचेर विहार करपाक येतात. तांकां मानवी दादल्याचो स्पर्श निशिध्द 

आसता. चुकून तो जालो तर तांचे सत्वहरण जाता आनी तांकां सर्गाचीं दारां 
बंद जातात. मानवी दादल्याक त्यो संकश्ट काळार मदत करतात, वा मानवी 
दादल्यांक आपल्याचेर आयिल्ल्या संकश्टांच्या निवारणा खातीर तांचो आदार 
घेवचो पडटा. बऱ्याच काणयांनी मानवी दादलो कपटान तांच्या शक्तीचे 
हरण करता तेन्ना नाईलाजान आपल्याक सर्वार्थान अयोग्य आशिल्ल्या त्या 
दादल्याची बायल जावन आपलें उर्वरीत जीवन तिका जगचें पडटा. 

नागकन्या ही अतिमानवी योनींतली कन्या आसता, पृण देवरंभे इतकी 
ती अचाट शक्तीची नासता. तिका मंत्रतंत्र अवगत आसतात. राजकन्या ही 
मानवी योनींतली कन्या आनी ती धाडशी आसता. 

कोंकणी गीतकाणयां मदलीं “शेणांतलो कुंवर ही काणी म्हणजे 
गीतकाणयेची सर्वोत्कृश्ट अशी देख. छापील पुस्तकाचीं सुमार 50 पानां 
भरपी आनी सुमार पांच ते सात बरां मेरेन गायन चलपी हे काणयेंत स्त्री 
बर्चस्वाचे ठळक अशे संदर्भ सांपडटात. अस्तुरेच्या तत्कालीन समाजांतल्या 
विद्याप्रविणतेचें आनी शास्त्र निपुणतेचेंय तातूंत दर्शन घडटा. 

हे कथेत कामाबंती, पुनाबंती, घडाबंती, जिवलाबंती आनी नबरंगी 
(फुलाबंती) अश्यो पांच कन्या, म्हणजे बायलो आसतात. हांतली कामावंती 
ही जादुतंत्र , मंत्रविद्या आनी राजशास्त्रांत निपूण आसता. 

पुनावंती, घडावंती आनी जिवलावंती ह्या तिनय कन्यांचें आप-आपलें 
मेंट म्हणजें ल्हानशें राज्य आसता. तांचो सगळो कारभार त्यो स्वता, एकट्यो 
समर्थपणान चलयतात. पुनाबंती ही पुनाबंत राज्य चलयता. घडाबंती ही 
घडावंत राज्याची राणी आसता, तर जिवलाबंती, जिवलावंत राज्याचो 
राज्यकारभार सांबाळटा. पुनावंती ही बारीकांतली बारीक बस्त पुजांबपांत 
पारंगत आसता, तिचे नदरेंतल्यान कांयच सुटना, तिणें दिव्य दृश्टी प्राप्त 
केल्ली आसता. घडावंती बारीकांतली बारीक, सामको चुरो जाल्ली वस्त 
जशी आशिल्ली तशी परत घड़ोबपांत पारंगत आसता, तर जिवलाबंतीन 
मेल्ल्या अथवा चेतनाहीन जाल्ल्या जिवाक जितो करपाची वा चेतन करपाची 
विद्या मेळयिल्ली आसता. 

पुनावंत, घडाबंत आनी जिवलाबंत आनी नवरंगी ह्या चारूय राज्यांतलीं 
सगळी सुत्रां बायलोच सांबाळटात. हीं चारूय पुरायेन स्त्रीराज्यां आसतात. 

नवरंगी राज्य नवरंगी कन्या सांबाळटा. ती देवरंभा आसता. ती त्या 

राज्याची सम्राज्ञी आसता. ती एक व्हडलो तटबंदी गड बांदून त्या गडार 
रावता. तिच्या सांगाताक साडे तिनशी दासयो त्या गडार आसतात. तिच्या 
तटांत तशेंच राज्यात दादल्याक प्रवेशबंदी आसता. कोणेंय तसो यत्न केलो 
जाल्यार ताचें शीर बधपाची ख्यास्त ताका थारायिल्ली आसता. 

कन्या राजकारभारांत तशेंच जादुतंत्रांत प्रवीण आसता. जिव्या मनशाक 
सजीव वा निर्जीब वस्तींत रुपांतर करपांत ती पारंगत आसता. तिका मंत्र 
- सिध्दी प्राप्त जाल्ली आसता. ती नृत्यकुशल आसता. सर्गांच्या इंद्राची 
ती राजनर्तकी आसता. दर रातची ती इंद्र दरबारांत हाजीर जावन थंय नृत्य 
करता. जुवानेन भरिल्ल्या आनी अतिशय लावण्यवती आशिल्ल्या हे कन्येच्या 
आंगाक मध्यान रातचीं कोणें केन्ना पळयल्लीं नात, कोणें केन्ना वास हुंगलीं 
नात अशी नवलायेचीं नवरंगी फुलां फुलतात. तिच्या मस्तकार म्हाल फूल 
फुलता. ह्या फुलाक दिव्य परमळ येता. हें फूल असामान्य गुणांचे आसता. 

हे काणयेंत नबरंगी कन्या ही मुख्य नायिका तर कामावंती उपनायिका , 
जाल्यार पुनाबंती, घडावंती, जिवलावंती ह्यो सहनायिका आसात. 

'नबरंगी फूल', 'चित्रंगी फूल आनी 'बेलावंत कन्या ह्या तीन 
काणयांचो हांगा विशया संदर्भान मुजरत उल्लेख करूक जाय. धाकटी कन्या 
म्हणजे सातवी कन्या ही हे काणयेंतली नायिका. ती देवरंभा आसता. ती 
तशेंच तिच्यो स भयणी जादुतंत्रांत पारंगत आसतात. तांचेकडेन कोणाकय 
दृश्य-अदृश्य करपाची शक्ती आसता. तेच बरोबर त्यो मेल्ल्या मनशाक 
जितें करूंक शकतात. बारीक चुरो जाल्ल्यो मनशाच्यो अस्ती पुंजावन, त्यो 
घडोवन , ताका परत मनीस रुपांत सजीवन करपाची तांचेकडे शक्‍ती आसता. 
नबरंगी फूल आनी चित्रंगी फूल ह्या काणयांनी धाकटे कन्येक खाशेलेपणान 
आपलें रुपांतर नवरंगी फुलां फुलपी फुलझाडांत करपाची सिध्दी प्राप्त आसता 
तर बेलाबंत काणयेंत कन्या बेलफळांत रुपांतरीत जाता आनी दुस्मानाक बुध्द 
शिकयता. 

बयर उल्लेखिल्ल्यो काणयो म्हणजे एकाकाळार गोंयांत अस्तित्वांत 
आशिल्ल्या मातृसत्ताक संस्कृतीची आनी अस्तुरेच्या सार्वभौम सत्तेची गवाय 
दिवपी दस्तऐवजच. ह्या गीतकाणयां संबंदी लक्षांत घे सारकी आनी एक 
गजाल म्हणल्यार ह्या काणयांचें गायन आसाडी, घडसी उमास ह्या सारक्या 
धर्तरेच्या सुफळीकरणा खातीर मनयतल्या विधी- परबांनी गायतात. आनी 

जो समाज ह्यो विधी परबो करता तो मुखेलपणान शेतीसंस्कृतीकडेन संबंदीत 
आशिल्लो , मातृदेवीक पुजपी मूळ आदिवासी समाज. गोंयच्या, पर्यायान 
कोंकणी समाजाच्या रचणुकेच्या सुरवेच्या काळांत ह्या समाजांतली बायल 
सबळ , सशक्त आनी स्वंयसिध्द आशिल्ली हेंच सत्य ह्यो काणयो आनी 
तांकां संबंदीत वयल्यो गजाली दितात. 

अस्तुरेच्या स्वंयभू शक्तीची गवाय दिवपी दोन म्हत्वाच्यो गद्य लोककाणयो 
कोंकणी लोककथा भांडारांत मेळटात. तातुंतली एक पुरायेन मिथक कथा 
प्रकारांत मोडटा, ती काणी म्हणल्यार गणपती जल्माची काणी'. तर दुसरी 
कल्पीत काणी प्रकाराकडेन लागींपण दाखयता. ती काणी म्हणल्यार 'विष्णू 
कन्या' (कोंकणी लोककाणयो- जयंती नायक, पान. 84-88). ह्या दोनय 
काणयांतले अस्तुरेकडेन स्वबळाचेर भुरगें जल्माक घालपाची सिद्धी आसता. 
सृजनोत्सुक काळार हक्काचो सहचर लागी नासता तेन्ना ती दुसर्‍या दादल्या 
कडल्यान गर्भधारणा करून घेवन निर्मिती करता . तिची ही निर्मिती समाज 
मान्य आसता. तिचे हे निर्मिती शक्‍तीक लागून समाज तिका वचकून आसता. 

ह्या दोनय काणयांतल्यो अस्तुऱ्यो ह्यो देवयोनींतल्यो तर बयर उल्लेखिल्ल्या 
गीतकाणयांतल्यो स्त्रीयो ह्यो अतिमानवी योनींतल्यो. 

गीतकथेचे कांय अंश सुटून तातुंतल्यान गद्यकथा म्हणजे घटा काणी 
जल्माक आयली अशें सर्वमान्य मत आसा. मानवी कुळांतल्यो अस्तुऱ्यो ह्यो 
चड करून घटा काणयांनी चित्रित जाल्ल्यो दिसतात. परावलंबी, शोशीत, 
पिडीत अस्तुऱ्यो चड करून ह्या काणयांनी मुखार येतात. सून हे भुमिकेत 
त्यो चड करून वाबुरतात. भावज वा भावजय, जाव (धाकली जाव), ह्या 
भुमिकांनीय त्यो बऱ्याच काणयांनी दिसतात. सून हे भुमीकेंतले बायलेक 
मांय-मांव, भावज हे भुमिकेंतले बायलेक नणंद-देर आनी जाव हे भुमिकेंतले 
बायलेक व्हडल्या जावांनी पिडिल्ली दिसता. हे संबंदान “म्हातारी आनी 
तिची सून, “धाकटी जाब, 'गावड्याली धाकटी सून, 'भावजेचो शालू , 
'घन्नी' ह्या काणयांचो हांगा मुजरत उल्लेख करूं येता. कोंकणी समाज 
मातृप्रधान अवस्थेंतल्यान जेन्ना पितृप्रधान अवस्थेंत परिवर्तीत जालो, तेन्ना 
ह्या काणयांचो जल्म जाल्लो आसा असो निकश काडू येता. ह्या काळार 
बायलेन आपलें घर सोडून घोवाल्या घरा वा सासरा वचपाची प्रथा जल्माक 
आयिल्ली आनी तिका सून, पतीण, भावजय, जाव ही नबीं नांवां आनी 

वळख मेळिल्ली. तिचे जिणेचे वैदावासय ह्याच काळार सुरू जाले, जे 
लोककाणयानी दस्तावेजीत जाले. म्हज्या मतान नायक प्रधान' काणयांचो 
जल्मय ह्याच काळार जालो. 


(टीप : अखिल भारतीय कोंकणी परिशद आनी कोंकणी सेवा केंद्र, सांखळे हाणी, 
सरकारी महाविद्यालय, सांखळे हांगा जोडपालवान 29 ऑक्टोबर 2077 दिसा 
आयोजीत केल्ल्या कोंकणी लोककाणी' विशयावेल्या परिसवादांत सादर केल्लें 
प्रपत्र. ) 

अकादेमी, 209. 
नायक, जयंती : लोकबंध, पणजी, गोवा कोंकणी अकादेमी, 
2020. 


: फळदेसाय, पांडुरंग : गोंयच्या लोकवेदाचें सौंदर्यशास्त्र, पर्वरी, 


सासाय प्रकाशन, 207. 

राव. आर. के. : गोड़ें रामायण, कोची, कोंकणी भाशा इन्स्टीट्यूट, 
I989. 

राव. आर. के. : केरळांतलीं कोंकणी लोकगितां, कोची, कोंकणी 
लॅङवेज इन्स्टीट्यूट, !995. 

कोळेकर, वैदेही : मराठी लोककथा-स्वरुपमीमांसा, औरंगाबाद, 
सविता प्रकाशन, 987. 
खेडेकर, विनायक विष्णु : लोकसरिता, पणजी, गोवा कला 
अकादमी ,।993. 
गाडगीळ, स. रा. : वैदिक यज्ञ, मध्युगीन तत्रसाधना आणि ज्ञानेश्वर 
प्रणीत भक्तीयोग, पुणे, दास्ताने रामचंद्र आणि क.,।979. 
गाडगीळ, स. रा. : लोकायत, मुंबई, लोकवाडमय गृह प्रा. लि., 
I979. 
गोडसे, दत्तात्रय गणेश : लोकधारा, मुंबई, प्यॉपुलर प्रकाशन, 
I979. 
जोशी, पं. महादेवशास्त्री : भारतीय सस्कृती कोश- खंड! ते 0, 
भारतीय संस्कृती कोश मंडळ, पुणे, (दुसरी आवृत्ती), !982. 
जोशी, लक्ष्मणशास्त्री : वैदिक सस्कृतीचा विकास, वाई, 
प्राज्ञपाठशाळा मंडळ, ।972. 
ढेरे, रा. चि. : लज्जागौरी, पुणे, श्रीविद्या प्रकाशन, 988. 
दांडेकर, मालती : लोककथा कल्पकता, पुणे, सुगावा प्रकाशन, 
]982. 
नायक, जयंती : गूढबंध, केपें, राजाई प्रकाशन, 20।9. 
फळदेसाई, पांडुरंग : गोमंतकीय लोकवाद्ये, पुणे, मेहता पब्लीशींग 
हावस, ]992. 
भवाळकर, तारा : मिथक आनी नाटक, औरंगाबाद, सविता 
प्रकाशन, 985. 
भवाळकर, तारा : लोकसांचित, पुणे, राजहंस प्रकाशन, ।989. 
भवाळकर, तारा : लोकसाहित्यांतील स्त्री प्रतिमा, पुणे, सुगावा 
प्रकाशन, ।990. 
भागवत, दुर्गा : धर्म आणि लोकसाहित्य, मुंबई पॉप्युलर प्रकाशन, 
I975. 

भागवत, दुर्गा : लोकसाहित्याची रुपरेखा, पुणे, वरदा बुक्स, 
HORT. 

माडे, प्रभाकर : लोकसाहित्याचे अत : प्रवाह, पुणे, कॉन्टिनेन्टल 
प्रकाशन, ]975. 

माडे, प्रभाकर : लोकसाहित्याचे स्वरुप, औरंगाबाद, परिमल 
प्रकाशन, 978. 

राजवाडे, वि.का. : भारतीय विवाहसस्थेचा इतिहास, पुणे, प्रागतिक 
पुस्तक प्रकाशन, 976. 

राजस, वसत : देवदासी- शोध आनी बोध, पुणे, सुगावा प्रकाशन, 
]997, 

संगवे, विलास : सामजिक मानवशास्त्र, मुंबई, प्यॉप्युलर प्रकाशन, 
]969. 

सातोस्कर, बा. द. : गोमंतक- प्रकृती आणि सस्कृती, खंड- /, 
2, पुणे, शुभदा सारस्वत, 979. 

साळुंके, आ. ह. : हिन्दु सस्कृती आणि स्री, (चौथी आवृति), 
मुंबई, लोकवाडमयगृह प्रा लि., 200!. 

हीरक महोत्सव समिती : गोमन्तकाची प्रतिमा, खंड पहिला, 
पणजी, सचालक समिती, श्री सरस्वती मंदिर, 973. 

Basham, A. L. : 4 Cultural History of India, Rupa® Co., 992. 
Bhattacharyya, NarendraNath : History of Indian Erotic 
Literature, New Delhi, MunshiramManoharlal Publishers 
Pvt. Ltd., I975. 

Bhattacharyya, NarendraNath : Indian Puberty Rites, 
(Second Edition), New Delhi, MunshiramManoharlal 
Publishers PVt. Ltd., I980. 

Dandekar R. N. : Vedic Mythological Tracts, Delhi, Ajanta 
Publications(India), 2979. 

Dhume Sinai, Anant Ramkrishna : The Cultural History of 
Goa, Panaji, Dr. Ramesh Anant Dhume, Panaji, Kamala 

Nivas, I985. 

GasterTheodar H. : The New Golden Bough (The New 
Abridgment of the Classic Work by Sir James George Frazer), 
New York,The American Library, ]959. 


Kosambi, D. D. : Myth and Reality, Bombay, Popular 
Prakashan, 983. 


Ramanujan, A. K. : Folk Tales from India, Penguin books, 
994. 

Reddy, Rami V. : Neolithic and Post-Neolithic Cultures, New 
Delhi, Mittal Publications, 99]. 

Whitehead, Henry 0. 0. : The Village Gods of South India, 
New Delhi, Cosmo Publications. 

निबंदांची पुर्वप्रसिध्दी 


गोड़ें रामायण आनी रणमालें : एक तुळनात्मक अभ्यास (अमर 
कोंकणी-56, 2020) 

कोंकणी लोककाणयातली भाशीक गिरेस्तकाय (जाग- डिसेंबर 
20I7) 

शितेचो वनवास : लोकपरपरेंतलें चित्रण (जाग - सप्टेंबर 206) 


कोंकणी लोकवेदांतल्यान अभिव्यक्त जावपी पुरोगामी विचारसरणी 
(उमाळे: प्रागतीक विचाराचे साहित्यीक संकलन, दक्षिणायन गोंय, 
208 ) 


कोंकणी मिथकांतली अस्तूरी : एक चिकित्सा (सोद्‌-2!, 207) 


लोककथेवरवीं सांस्कृतीक आदान-प्रदान (गोवापुरी-जुलै-सप्टेंबर 
207) 


कोंकणी बालसाहित्याचे निर्मणेंत लोककाणयेचो वाटो - 
(लामणदिवो- दि. अं. 2007) 


कोकणी मनशांचीं पारंपारीक नांवा आनी ते फाटलें सांस्कृतीक 
सचीत (गोवापुरी-डिसेंबर -207) 


गोंयच्या लोकगितां आनी लोकनाचाकडेन संबंदीत लोकवाद्यां 
(सोद-22, 208) 


सातेरीः गोंयची क्षेत्रपालिनी देवी (अनन्य- 0-77, जानेवारी ते 
डिसेंबर 20]9) 


कोंकणी लोककाणयांतली बायल-एक विवेचन ( अप्रकाशीत) 

डॉ. जयती नायक 

केंद्रीय साहित्य अकादेमी पुरस्कार प्राप्त गोंयच्यो 
नामनेच्यो लोकवेद संशोधका आनी साहित्यीक. 
समाजशास्त्र विशयांत एम्‌. ए. (म्हैसूर विद्द्थापीठ), 
लोकवेद - विशयांत पदव्यूत्तर पदविका, (म्हैसूर 
विदूदयापीठ) तशेंच गोंय विद्दयापिठांच्या कोंकणी 
विभागांतल्यान “कोंकणी लोकवेदांतली बायलेची 
प्रतिमा : एक सामाजिक - सांस्कृतिक अभ्यास ' ह्या 
विशयाचेर पीएच्‌. डी. (2005) पदवी जोडल्या. 
सद्द्थाक गोवा कोंकणी अकादेमींत लोकवेद 
संशोधक म्हण वावुरतात. गोवा कोंकणी 
अकादेमीच्या 'अनन्य' हे स म्हयन्याळे साहित्य 
पत्रिकेच्यो संपादक आसात. 

कथा, कविता, नाटक, निबंद, बालसाहित्य, 
अनुवाद, संकलन, संपादन, लोकवेद, अश्या विवीध 
विशयांवेलीं म्हण आतामेरेन वट्ट चाळीस पुस्तकां 
प्रकाशीत जाल्यांत. कथांचो € लीश, मराठी, हिन्दी, 
तेलगू, मल्ल्याळम, कन्नड अश्या भाशांनी अणकार 
जाला. 'मिर्गवेणो' ह्या कविता संग्रहाचो मराठींत तर 
वेंचीक कथांचो “द सोल्ट ऑफ द अर्थ ह्या नांवान 
इंग्लीश अणकार प्रकाशीत जाला. 















लोकवेद हो आज भोव चर्चीत विशय जाल्लो आसा. एक स्वतंत्र ज्ञानशाखा हे नदरेन 
आज ताचो अभ्यास जाताच पूण समाजशास्त्र, मानववंशशास्त्र, इतिहास, साहित्य ह्या 
विशयाचो अभ्यासय ताच्या अभ्यासा बगर परिपुर्ण जायना. ते खातीर लोकवेदाची 
वेग-वेगळ्या थराचेर आज चर्चा आनी अभ्यास जाता. ह्या अभ्यासांतल्यान समाज, 
सस्कृती, भास हांचे लोकवेदाकडलें नातें सुस्पश्ट जाता. 


- डा, जयत्ी नायव 

